

मिथिलाविद्यापीठग्रन्थमाला

प्राचीनग्रन्थावलौ द्वाविंशतिसं पुष्पम्

न्यायनिबन्धावली

[आचार्यमतरहस्यम्, नव्यमतरहस्यम्, प्रतियोगिज्ञानकारणताविचारः, ज्ञानद्वय-
कारणताविचारः, लाघवगौरवरहस्यम्, सिद्धिप्रतिबन्धकतारहस्यम् चेति ।]

मिथिलाविद्यापीठप्राध्यापकेन

भोपाह्नेन सर्वतन्त्रस्वतन्त्रेण

श्रीरूपनाथदेवशर्मण

सम्पादिता

डी.लिट्.इत्युपाधधारिणा बागचीत्युवाह्नेन डॉ. श्रीशीतांशुशेखरदेवशर्मणा ।

मिथिलाविद्यापीठप्रधानेन

प्रकाशिता—

शकाब्दः १८६२

संवत् २०२६

पेशाबीबाब्दः १६७०

Printed at

**The Hindustan Press, Laheriasarai and published by the
Director, Mithila Institute of Post-Graduate Studies and
Research in Sanskrit Learning, Darbhanga.**

NYĀYANIBANDHĀVALĪ

ĀCĀRYAMATARAHAŚYA, NAVYAMATARAHAŚYA,
PRATYOGIJNĀNAKĀRAṆATĀVICĀRA, JNĀNADV-
AYAKĀRAṆATĀVICĀRA, LĀGHAVAGAURAVARA-
HAŚYA, SIDDHIPRATIBANDHAKATĀRAHAŚYA.

Edited by

Sarvatantrasvatantra Pandit
Sri Rupnatha Jha.

Published by

Dr S. Bagchi, M.A., D. Litt., Director,
Mithila Institute of Post-Graduate Studies and
Research in Sanskrit Learning,
Darbhanga.

1970



The Government of Bihar established the Mithila Institute of Post-Graduate Studies and Research in Sanskrit Learning at Darbhanga in 1951 with the object, inter alia, to promote advanced studies and research in Sanskrit learning, to bring together the traditional Pandits with their profound learning and the modern scholars with their technique of research and investigations, and to publish works of permanent value to scholars. This Institute is one of the five others planned by this Government as a token of their homage to the tradition of learning and scholarship for which ancient Bihar was noted. Apart from the Mithila Institute, four others have been established and have been doing useful work during the last eighteen or nineteen years—Nalanda Institute of Research and Post-Graduate Studies in Buddhist learning and Pali at Nalanda, K. P. Jaiswal Research Institute at Patna, the Bihar Rashtriya Bhishat Parishad for research and advanced studies in Hindi at Patna, and the Vaishali Institute for Post-Graduate studies in Prakrit and Jainology at Vaishali. In the establishment of the Mithila Institute the State Government received a generous donation from Maharajadhiraja of Darbhanga for construction of the building on a plot of land also donated by him.

2 As part of this programme of rehabilitating and reorientating ancient learning and scholarship, the editing and publication of this volume have been undertaken with the co-operation of scholars in Bihar and outside. The Government of Bihar hope to continue to sponsor such projects and trust that this humble service to the world of scholarship and learning would bear fruit in the fulness of time.

श्रीगुरुद्वारणम् ।

उपोद्घातः ।

यदा खलु २-४-१६६६ खग्राब्दे मिथिला-संस्कृत-विद्यापीठे विहार-सर्वकार-द्वारा मदीयानियुक्तिरभूत्तदैकदा तत्रत्यनिदेशकमहोदयानां प्राच्य-प्रतोच्योभयदर्शनवनकेशरिणां सततसंस्कृतसाहित्योत्थाने बद्धपरिकराणा-मस्मद्गुरुवरणभारतविरव्यातप्रथितयशशालिमहामहोपाध्यायडाक्टरश्री-योगेन्द्रनाथशर्मात्मजानां डा० श्रीशीतांशुखरवागचीमहोदयानांसविधे प्राची-नतमदुर्लभग्रन्थरत्नानां चर्चाकृता तां चर्चां श्रावं श्रावं महानुभावास्ते दुर्लभग्रन्थरत्नप्रकाशनाय मामुत्साहितवन्तः, तत्प्रेरणयैव दुर्लभग्रन्थस्य प्रतिलिपिकरणे सम्प्रवृत्तोऽहम्, प्रतिलिपिकरणे बहुशोऽन्विष्यमाणेऽपिनोपलब्धमाचार्यमतस्य पुस्तकान्तरम्, अनेकशः मृग्यमाणेऽपि संस्कृतपुस्तकालये संस्कृतविदुषां समीपे चास्य चर्चापि नोपलब्धा । अगत्या सर्वतन्त्रापरतन्त्राणां रवित्रत-विवेकैकदशीव्रतनिर्ययन्यायसूत्रविवरणच्छिन्नमस्तामाहात्म्यप्रभृतिग्रन्थक-वृत्तांमिथिलावयवभूतदरभङ्गान्तर्गत-उजानग्रामनिवासिनां तपस्विवराणां श्रीनीलाम्बरभामहोदयानामस्मत्पितृवरणानां संस्कृतसंग्रहालयैकमात्रादर्शं पुस्तकबलेनेव प्रतिलिपिकरणे संप्रवृत्तः, यद्यपिआदर्शभूतपुस्तकस्य जीर्णतां कीटाणुप्रसितत्वञ्च विलोक्य प्रतिलिपिकार्येऽहमसमर्थः । तथापि मिथिलाविद्यापीठस्थप्राध्यापक डा० विद्वद्वर्यश्रीमहाप्रमुला-ल्लगोस्वमिमहोदयानामस्मदभिन्नहृदयानां प्रकाशनकार्ये बद्धपरिकराणांमसीमसाहाय्येन प्रतिलिपिकरणेसमर्थोऽहमतस्तावुभौ धन्यवादाहौ ।

अयं प्रबन्धः आचार्यमतरहस्यम्, नव्यमतरहस्यम्, ज्ञानद्वयकारणताविचारः, प्रतियोगिज्ञानकारणताविचारः, लाघवगौरवरहस्यसिद्धि-प्रतिबन्धकतारहस्यञ्चेतिदुर्लभतमषट्ग्रन्थानां संग्रहात्मकः ।

१ तत्र प्रथमे लिङ्गोपधानमतप्रतिषेदनम्, लिङ्गोपधानमतस्य-लिङ्गोपहिते लैङ्गिक-भानमितिमतस्य, अर्थात् लिङ्गविशिष्टे हेतुभूतधूमादिविशिष्टे, लैङ्गिकस्य-साध्यस्यबह्व्यादे भानमितिमतस्य, प्रवर्तकाचार्यपदविभूषितपद- ।

क्यप्रमाणपारावारीण उदयनः, तन्मतेसाध्यव्याप्यहेतुविशिष्टे पक्षे साध्यस्य भानं भवति । एवञ्च वह्न्यव्याप्यधूमवान् पर्वत इति परामर्शात् वह्निनिरूपितव्याप्तिविशिष्टधूमादिरूपहेतुविषयिणी वह्न्यव्याप्यधूमवान् पर्वतो वह्निमानित्यनुमितिर्भवति । नचान्यलिङ्गकानुमितौ व्यभिचारः ? तत्तर्हि विषयतायाः कार्यतावच्छेदकत्वेनैव तद्वारणात् । न च गौरवम् ? अव्यवहितोत्तरत्वास्यास्मिन् मते कार्यकारणभावेऽनिवेशेन लाघवानपायात् ।

यद्यपि “ लिङ्गोपधानमतेऽनुमितेस्सर्वत्रैव तादृशाकारकतये ” त्यादिना हेत्वाभासनिरूपणे श्रीमता गदाधरभट्टाचार्येणाचार्यमतरयोपपादनं संचेपेणाभिहितम्, तथापि पूर्वपक्षोपन्यासपुस्सरं विस्तरेण सिद्धान्तोपपादनमत्रैवपरिदृश्यते । ग्रन्थे चास्मिन् नव्यमतापेक्षया अनुमितिपरामर्शयोः कार्यकारणभावेयत्तमहत् वैलक्षण्यम् यच्चलिङ्गोपहितलैङ्गिकभानविषयकं विशिष्टयुक्तजालं तत्सर्वं ग्रन्थावलोकेनैव हृदयङ्गमो भविष्यतीति तात्त्विकाणां मनोविनोदाय समुपस्थापितोऽयं ग्रन्थः । ग्रन्थे चास्मिन् आरम्भे परिसमाप्तौवा ग्रन्थकर्तुः नामादिपरिचयो न परिलक्ष्यते, किन्तु अस्याध्ययनाय १८-५०- वैक्रमोद्देशे शिवरुद्रनामकपण्डितेनास्यप्रतिलिपिः कृतस्त्येतावन्मात्रलेखः परिलक्षितो भवति ।

- २ द्वितीये नव्यमते अनुमितिं प्रति पर्वतीयधूमव्यापको वह्नि रित्याकारकपरामर्श एव हेतुः न तु व्याप्तिविशिष्टवह्न्यव्याप्यधूमवान् पर्वत इत्याकारकस्तस्य कारणत्वे कारणतावच्छेदककुक्षौ व्याप्तिघटकसामानाधिकरण्यविषयतानिवेशेन गौरवात् । एवम् पर्वतो वह्निसमानाधिकरणाभाववानित्यकारकौपनीतभानं शाब्दबोधादिकञ्च प्रति पर्वतादिपक्षक वह्न्याद्यनुमितिसामग्र्याप्रतिबन्धकत्वकल्पने न गौरवमिति चेत् अत्रोच्यते, व्यापकसामानाधिकरण्यरूपव्याप्तिविशिष्टहेतुमत्तापरामर्शस्य कारणता अस्माभिः स्वीक्रियते चेत्तदैव गौरवं स्यात्, किन्तु वयं साध्यामभाववदवृत्तित्वविशिष्टहेतुमत्ताज्ञानत्वेनैव हेतुतां स्वीकुर्मः, न च तत्र गौरवं प्रत्युत लाघवमेव । न च केवलान्वयिन्यव्याप्तिः, तत्र साध्याभावाप्रसिद्धावपि अभावांशे साध्यीयत्वावगाहिनोभ्रमात्मकज्ञानादेवानुमितेः स्वीकारात् ।

अन्वयव्याप्तिज्ञानवत् व्यतिरेकव्याप्तिज्ञानमप्यनुमितौ हेतुः,
तत्रान्वयव्याप्तिज्ञानात् पर्वतो वह्निमानित्याकारकव्यतिरेक व्यप्तिज्ञाना-
च्च पर्वतो वह्न्यभावाभाववानित्याकारिका नुमितिर्जायते ।

केचित्तु तथाविधोभयव्याप्तिज्ञानात् एकविधैवानुमितिर्जायत
इति । मीमांसकानुयायिनस्तु व्यतिरेकव्याप्तिज्ञानात् अर्थापत्त्याख्यविल-
क्षणप्रभित्यतिरेकोत्पद्यते नत्वनुमितिस्त्यनया रीत्या नव्यप्राचीनमतयोः
खमालोचनां विधाय स्वमतस्थापनं कृतम् । ग्रन्थस्यास्यकर्ता तार्किकचक्र-
चूडामणिर्गदाधरभट्टाचार्यस्य गुरवः महामहोपाध्यायहरिरामभट्टाचार्याः ।

अस्यैकादर्शपुस्तकान्तर्गतातिशुद्धं कामेश्वरसिंहदरभंगा
संस्कृतविश्वविद्यालयोपकुलपतिश्रीकुमारगङ्गानन्दसिंहमहोदयस्य कृपाव-
शात् तत्रत्यपुस्तकालयाध्यक्षव्याकरणचार्यश्रीजीवानन्दठाकुरद्वारासभासा-
दितम् । अतः तेभ्यः धन्यवादानवितरामः ।

३ तृतीये ज्ञानद्वयकारणताविचारे पर्वतादिपक्षकवह्न्यादिसाध्यकधूमादि-
हेतुकपर्वतो वह्निमानित्या अनुमिति प्रतिवह्न्यादि व्याप्यत्वावच्छिन्नधूमा-
दिप्रकारता निरूपितपर्वतादि विशेष्यताशालिज्ञानत्व रूपविशिष्ट परामर्श-
त्वेन न कारणता गौरवात्, किन्तु व्याप्यतावच्छेदकप्रकारकव्याप्तिज्ञानत्वेन
व्याप्यतावच्छेदकप्रकारकतत्त्वधर्मताज्ञानत्वेन च कारणताद्वयम्, तथा च
धूमो वह्निव्याप्यो धूमवान् पर्वत इत्याकारकज्ञानद्वयात् सर्वत्रानुमितिर्भ-
वति न तु केवलविशिष्टपरामर्शादेवेति मीमांसकमतमनुद्यनैयायिकमतो-
पन्यास पुरस्सरं ग्रन्थसमाप्तिमकरोत् । अस्यकर्तादियरिचयः ग्रन्थादौनास्ति ।

४ चतुर्थे प्रतियोगिज्ञानकारणताविचारे प्रतियोगिज्ञानमभावप्रत्यक्षे
कारणम् तत्र घटाभाव प्रत्यक्षघटज्ञानं कारणमिति तत्तद्रूपेणैव कार्यकरण-
भावकल्पनम् ।

प्रतियोगिज्ञानस्यकारणत्वे दोषमभिधाय प्रतियोगितावच्छेदकप्रका-
रकप्रतियोगिज्ञानस्य कारणत्वव्यवस्थापनंकृतम् ।

तृतीयचतुर्थ पुस्तकस्यादर्शभूत पुस्तकान्तरं नोपलब्धम् ।

५ पञ्चमस्यास्य लाघवगौरवस्यस्यनिर्माता कवितार्किकशिरोमणिरूपाध्या-

योपनामकोमहामहोपाध्याय पदविभूषितो मिथिलामहीमण्डनोमण्डन इवत्र
योमथनकुशलोवाचस्पति रिवनिखिलदर्शनाचार्योविद्वयो गोकुलनाथोनाम,
यद्विषयेतदीयान्तेवासिनामच ऊर्ध्वषट् पुरुषेस्थितानामस्मत्पूर्वजानां, शि-
वप्रतिष्ठाचिन्तामणिचन्द्रिका प्रेतविवाहपद्धति प्रभृतिविविधग्रन्थकर्तृणां
महामहोपाध्यायपदविभूषितानामुपाध्यायोपनामक रामेश्वरभामहोदया-
नांसिद्धपुरुषाणां प्रसिद्धयतिपद्यमदः—

मातर्गोकुलनाथनामकशूरोर्वागदेवितुभ्यनमः । पृच्छामोभवतीं महो-
तलसिदंत्यवत्वैवयदगच्छसि । भूलोकेवसतिः कृताममशूरोस्वर्गेतथागीष्प-
तौ पातालेफणिनायके भगवति ? प्रौढिःकलव्याधिका ॥ अयञ्चाधिनिमि-
जनपदं [मिथिलायां] मङ्गलवनी [मङ्गरौनी] समाख्याग्रामे फण्डनाम-
केमैथिलब्राह्मणवंशे महामहोपाध्यायनिखिल दर्शननदीस्नात पीताम्बरादुमादे-
व्यालवधजन्माभीनगरे फत्तेसाहाभिधनृपवराणां राक्षसान्धांशुरुरिवनिवसन्
दर्शनेस्मृतौसाहित्येचबहुविधान् वादिवृन्दैरसमाधेयान् ग्रन्थान् विरचितवान्
यानद्यापिबिद्वराः सगौरवंपठन्तिपाठयन्तिच, अयञ्चाधिकेपोद्देशशता-
त्मकेशालिवाहनशकाब्दे मिथिलामलङ्कुर्वन्नासीदितितदीय „मासमीमांसा,,
रूपग्रन्थादवसीयते ।

एतन्निर्मिताअनेकेग्रन्थाः तत्रकतिचनत्र नामतोनिर्द्दिश्यन्ते, न्यायसि-
द्धान्ततन्त्रम्, दीधितिविद्योतः । रश्मिचक्रम्, मिथ्यात्वनिर्वचनम् ;
बदवाक्यरत्नाकरः । दिक्कालनिरूपणम्, कुसुमाञ्जलिविवरणम्, बौद्धाधि-
कारविवरणम्, शक्तिवादः मुक्तिविमर्शः, लाघवगौरवरहस्यम्, तर्कतत्त्व-
निरूपणम् । रसमहार्णवः । काव्यप्रकाशविवरणम्, कादम्बरी, कुण्डका-
दम्बरी एकावलीवृत्ततरङ्गिणी, शुद्धिविवेकः, मांसमीमांसा । अशौचनिर्णयः,
चिन्तामणिविवरणम्, शिवस्तुतिः, अमृतोदयनामनाटकञ्चेत्यादि ।

अत्रचग्रन्थे लाघवगौरवज्ञानयोः प्रतिबध्यप्रतिबध्यकभावादिविचारः
विस्तरेणोद्दिष्टः ।

लाघवस्वरूपम् गौरवस्वरूपञ्च लक्षणतोऽभिधायेतद्भेदः सोदाहरणः
प्रदर्शितः । स्वप्रकाशसाक्षिक प्राप्तौगौरवस्थविनिगम कत्वमपिविस्तरेणोप-
पादितम् ।

अस्याप्येकं पुस्तकान्तरमशुद्धिवहुलं कामेश्वरसिंहदरङ्गासंस्कृतवि-
श्वविद्यालयोपकुलपतिमहोदयानां श्रीकुमारगङ्गानन्दसिंहमहानुभावानां कृप-
यातत्रत्यपुस्तकालयाध्यक्षेण पंश्रीजीवानन्दठाकुरद्वारासमधिगतम् । अ-
न्येचकेवलपूज्यचरणानां श्रीनीलाम्बरभामहोदयानां संस्कृतसंग्रहहालये आयु-
ष्मतातत्पौत्रेणच श्रीश्यामानन्दनाथभाद्वारा संरक्षितोऽयमास्तीक्ष्णत एव तत्प्र-
बन्धेनप्रतिलिपिकरणेसमर्थोहम् अतस्तानाशिषा सम्बद्धंयामि ।

६ षष्टेसिद्धि प्रतिबन्धकता रहस्ये च सिद्धेरनुमितिप्रति बन्धकत्वेपूर्वपक्षो-
पन्यासपूर्वकसिद्धान्तोप वर्णनं कृतमिति ।

प्रकाशन कार्यसम्पादकस्य पण्डित श्री शशिनाथशर्मण अनेकविधप्रबन्धे-
नास्यपटश्रन्थरत्नस्यप्रकाशनम् सज्जातमतस्तेभ्यः धन्यवादं वितरामि ।

तदत्रास्मादृशात्पज्ञजनसुलभेनमतिदोषेण जनितानि स्पर्धालतानि सुविमृश्य
शोधयन्तु, प्रबोधयन्तुच विचक्षणवराः येनकृतज्ञता प्रकाशन पुरस्सरं येतेमहि
द्वितीय संस्करणेऽस्य संशोधनाय । कन्ता रश्मिगुणैकपक्ष पातिनोदूषण-
वाच्यमाः सुधियः शीशकाक्षर योजकदोषेणास्मदीयदृष्टि दोषेणचो-
पसताशुद्धिरितिनिश्चिन्वन्तोविरमामोविस्तरादिति शिवम् ।

विदुषामाश्रयो

भोपाख्य. श्री रूपनाथः


मिथिला संस्कृत शोधसंस्थानम्

महेशनगरम्

दरभङ्गा

नागपञ्चमी

१६—८—७०



विषयानुक्रमिका

पृष्ठ संख्या

१	आचार्य मत रहस्यम् ।	१—२८
२	आचार्य मत प्रदर्शनम् ।	१
३	जन्यतावच्छेदक कुत्तावव्यवहितोत्तरत्वा निवेशेन लाघव प्रतिपादनम् ।,	
४	अव्यवहितोत्तरत्व निवेशन प्रयोजन कथनम् ।	”
५	वह्निव्याप्य धूमविशिष्ट पर्वतत्वा वच्छिन्नस्यार्थ विचारः ।	”
६	सामानाधिकरण्येन तादृशधूमविशिष्ट पर्वतत्वावच्छिन्नार्थत्वेव्यभिचार प्रदर्शनम् ।	”
७	सैवमित्यादिना व्यभिचार निवारणोपाय कथनम् ।	”
८	परस्पर व्यभिचार प्रदर्शनम् ।	२
९	मुख्यविशेष्यत्वानिवेगे दोषोद्भावनम् ।	”
१०	वस्तुत इत्यादिना दोषनिवारणोपाय प्रदर्शनम् ।	३
११	अव्यवहितोत्तरत्व निवेशस्यावश्यकत्व प्रदर्शनम् ।	”
१२	अथेत्यादिना व्यभिचाराभिधानम् ।	”
१३	शुद्धपर्वतत्वावच्छिन्नस्यार्थकथनम् ।	”
१४	अनुमितौलिङ्गविषयताभ्युपगमे नैर्वाव्यभिचारवारण सम्भवे व्याप्ति- विषयता स्वीकारोऽव्यर्थ इति पूर्वपक्षः ।	४
१५	अनुमितौ व्याप्ति विषयता स्वीकारे सिद्धान्तमत प्रदर्शनम् ।	”
१६	व्याप्तिज्ञानस्यकारणत्वे विनिगमना विरहोपपादनम् ।	”
१७	साध्यवदन्यावृत्तित्व रूपव्याप्ति ज्ञानस्य हेतुत्वे गौरव प्रदर्शनम् ।	”
१८	अत्यन्ताभाव घटितव्याप्ति ज्ञान हेतुता यामेव गौरवमिति युक्त्युपपादनम् ।	”
१९	अस्तुतेत्यादिना अन्योन्याभावगर्भ व्याप्ति ज्ञानस्यैवानुमिति हेतुत्व कथनम् ।	५
२०	अनुमितौ व्याप्तिभानानभ्युपगमे नचेत्यादिना व्यभिचार प्रदर्शनम्	”
२१	व्यभिचारवारणोपाय कथनम् ।	”
२२	यत्तु मतोपपादनम् ।	६

- २३ अनुमितौ व्याप्तिविषयता नभ्युपगमे पुनः यत्तुमत प्रदर्शनम् । ६
- २४ यत्तुमत खण्डनम् । ७
- २५ अथवा कल्प कथनम् । ११
- २६ मैवमित्यादिना अथवा कल्पोक्त दोष निरसनम् । ८
- २७ अनुमितौ व्याप्तिविषयकत्वाभ्युपगमेऽनुमिति सामग्र्याः प्रतिबन्धकत्वा कल्पनप्रयुक्तलाघवोप वर्णनम् । ११
- २८ वस्तुतस्तु इत्यादिना अनुमितौ व्याप्ति विषयकत्वाभ्युपगमे विशिष्ट वैशिष्ट्यबोधेऽनुमिति सामग्र्याः प्रतिबन्धकत्व विचारः । ११
- २९ केचित्तु मतप्रदर्शनम् । ६
- ३० अथेत्यादिना अनुमित्यापत्तिप्रदर्शनम् । ११
- ३१ अवच्छेदकावच्छेदेनानुमितेद्वै विध्य कथनम् । १०
- ३२ यत्तुमते धर्मिविशेषनिवेश्यविशेष्यतावच्छेदक प्रकारक निश्चयस्य विशिष्ट वैशिष्ट्यबोधस्थलेकारणता कल्पमिति विचारः । ११
- ३३ धर्मिविशेषनिवेशस्यौचित्य प्रदर्शन पूर्वक यत्तुमतखण्डनम् । ११
- ३४ परामर्शस्य पृथक् कारणताकल्पनेऽनुमितौ विषयभासकाभाव प्रसङ्ग प्रदर्शनम् । १
- ३५ यत्तु मत निरसनम् । ११
- ३६ बहिर्व्याप्यधूमविशिष्ट पर्वतत्वावच्छिन्न विशेष्यताक ज्ञानत्वरूप धर्मस्य जन्यतावच्छेदकत्वे गौरवप्रदर्शनम् । ११
- ३७ लिङ्गोपधानमते पर्वतो बह्वन्यभाववानित्याकारक सिद्ध्यभावस्य कीदृश-धर्मोजन्यतावच्छेदक इति प्रश्ने पूर्वपक्षः । १२
- ३८ सिद्धान्तकथनम् । ११
- ३९ लिङ्गोपधानमते पर्वतो बहिर्मानित्याकारकसिद्धेरनुमितिप्रतिबन्धकत्वमेव नेति कथनम् । १३
- ४० यत्तु मतोपवर्णनम् । ११
- ४१ तदपिनेत्यादिना यत्तुमतनिरसनम् । ११
- ४२ अत्रधूम इत्यादिना कार्यकारणभावे बाहुल्य प्रदर्शनम् । १४
- ४३ वस्तुतस्तु इत्यादिना परामर्श जन्यतावच्छेदक कोटावव्यवहितोत्तरत्व निवेशस्यावश्यकत्व कथनम् । ११
- ४४ अव्यवहितोत्तरत्व निवेशस्यावश्यकत्वेऽनुमितौ लिङ्गमानानर्थक्य प्रदर्शनम् । १५

४५	यत्तुमते लाघवंप्रदर्श्यतन्मतखण्डनम् ।	१५
४६	अथेत्यादिना आचार्यमतेलाघव प्रदर्शनम् ।	१६
४७	गङ्गेशमतेऽपि परामर्शस्यानुमितौ पृथक्कारणत्वकल्पनं विनैवोप- पत्ति प्रदर्शनम् ।	१६
४८	अथेत्यादिना गौरवानवकाश प्रदर्शनम् ।	१७
४९	न चे त्यादिग्रन्थेन व्यवहार वारणाया व्यवहितोत्तरत्व निवेशस्था वश्य क्त्व कथनम् ।	१७
५०	आचार्यमते सिद्धेरप्रतिबन्धकत्वे दोषप्रदर्शनम् ।	१७
५१	अस्मन्मते, इत्यादिना गङ्गेश मते लाघव प्रतिपादनम् ।	१७
५२	एनेनेत्यादिनालिङ्गोपधानमते गौरवं प्रदर्श्यतन्मत खण्डनम् ।	१८
५३	लिङ्गानुपधानमते प्रतिबन्धकताधिक्य प्रदर्शनम् ।	२०
५४	अनुमितौलिङ्गभानस्यनिर्युक्तिकत्वकथनम् ।	२०
५५	लिङ्गविषय क्त्वस्यानुमितौभानेसयुक्ति क्त्वोप वर्णनम् ।	२१
५६	लिङ्गानुपधानमते प्रतिबन्धकता द्वैविध्यप्रयुक्तगौरवप्रदर्शनम् ।	२१
५७	लिङ्गोपधानमते प्रतिबन्धक तैक्य प्रयुक्तलाघव प्रदर्शनम् ।	२१
५८	सिद्धेरनुमित्यप्रतिबन्धकत्वे प्रभाकर मतप्रवेश कथनम् ।	२२
५९	आचार्यमते तस्मादित्यादिना लाघवानवकाश कथनम् ।	२२
६०	लिङ्गानुपधानमते विरोधिसामग्र्यो प्रतिबन्धकताधिक्य प्रयुक्त गौरव प्रदर्शनम् ।	२३
६१	लिङ्गोपधानमते सिद्धेर्विरोधि सामग्र्याः प्रतिबन्धकतावच्छेदक लाघवस्य निराबाधकत्व कथनम् ।	२४
६२	आचार्यमते गौरवा भाव प्रदर्शनम् ।	२५
६३	गङ्गेशमते गौरवाभिधानम् ।	२५
६४	आचार्यमतेऽप्यनुमिति सामग्र्याः प्रतिबन्धकत्व कल्पन प्रयुक्त गौरव मिति युक्त्या प्रतिपादनम् ।	२६
६५	आचार्यमते लाघवस्यालुण्णत्व प्रतिपादनम् ।	२७
६६	चिन्तामणिकार मते प्रतिबन्धकताधिक्य प्रयुक्त गौरव प्रदर्शनम् ।	२७
६७	अनुमितौ लिङ्गविषयतास्वीकारे युक्त्या लाघवोपपादनम् ।	२८

- ६८ अस्माकमपीत्यादिनाकृतम् प्रतिबन्धकतयैवनिर्वाहे लाघवानपाय
कथनम् । ”
- ६९ यत्तु सतोदीरितरीत्यामणिकारमते गौरवाभिधानम् । ”
- ७० तच्चिन्त्यमित्यादिनायत्तु सतस्खण्डनम् । २८
- ७१ नव्यमत रहस्यम् । २९—३०
- ७२ व्यापकताज्ञान हेतुता वादि सतोप पादनम् । २९
- ७३ व्याप्तिविशिष्ट वहिन्व्याप्यधूमवान् पर्वत इत्याकारकपरामर्शस्यानु
मिति हेतुत्वे गौरव प्रदर्शनम् । ”
- ७४ व्यापकता ज्ञानवादिमते दोषोद्भावनम् । ”
- ७५ तद्वोप परिहार कथनम् । ”
- ७६ व्यापकता ज्ञान हेतुतावादि गौरवोद्भावनम् । ३०
- ७७ गौरवपरिहारोपाय कथनम् । ”
- ७८ साध्या भाववद वृत्तित्व विशिष्ट हेतु सत्ताज्ञानत्वेलाघव प्रदर्शनम् । ३१
- ७९ नव्यमतोप पादनम् । ”
- ८० द्रव्यं विशिष्ट सत्वादित्यादावपिभ्रमात्मक ज्ञानादेवानुमिति रिति
युक्त्या प्रदर्शनम् । ”
- ८१ वहिन्मान् गगनादित्या दावनुमित्यभावस्य प्रामाणिकत्वे साध्याभाव
वदवृत्तित्व विशिष्ट वृत्तिमत्त्वस्यैव व्याप्तिवोपवर्णनम् । ३३
- ८२ व्यापक सामानाधिकरण्य रूप व्याप्ति ज्ञानस्यैवहेतुत्वोप पादनम् । ”
- ८३ शरीर गौरव स्यैवलाघव सम्पादकत्व प्रतिपादनम् । ३४
- ८४ व्यापक सामानाधिकरण्य रूप व्याप्तेः कारणत्वे गौरवाभिधानम् । ”
- ८५ हेतुतावच्छेदक विशिष्टानिवेश्यधूमलोकादि साधारण निश्चयत्वस्य
दुर्वचन्वोपवर्णनम् । ”
- ८६ अथेत्यादिनानिश्चयत्वनिर्वचनम् । ३६
- ८७ पक्षविशेष्यतानिरूपित संयोगादि संसर्गा वच्छिन्न प्रकारतायाः अभाव
विशेष्यतानिरूपित प्रतियोगिता संसर्गावच्छिन्न प्रकारतायाश्चभेदः
अभेदोवेति विचारः । ३७
- ८८ संशये प्रकारता भेदेपि विशेष्यता एकैव समुद्ध्येतु प्रकारताभेदेन

- विशेष्यताभेदइति विचारेऽवैलक्षण्य प्रसङ्गकथनम् । ३८
- ८६ ज्ञानव्यक्तिभेदेन विषयताभेदस्या प्रामाणिकत्व कथनम् । ४०
- ९० अप्रामाण्यज्ञानाभावस्य कारणतामतेऽपि हेतुतावच्छेदक भेदेन-
परामर्शस्य हेतुताया आवश्यकत्व प्रदर्शनम् । ४२
- ९१ अथेत्यादिना पक्षतायाः कारणता विचारः । ४४
- ९२ अत्रेदं समाधीयत इत्यादिना व्याप्यवस्तुनिर्णयत्व निर्वचनम् । ४७
- ९३ एक पुरुषोऽपि प्रामाण्य ज्ञानसत्त्वे पुरुषान्तरस्यानुमित्यनुदयप्रसङ्ग
भङ्गा पक्षपुरुषी यत्त्वनिवेशनम् । ५२
- ९४ व्यापक सामानाधिकरण्य ज्ञानस्यानुमिति हेतुतामते स्वरूपतो-
वह्निर्मानित्या कारकानुमितेर्दुर्गुपपाद वर्णनम् । ५८
- ९५ प्रात्यक्षिक परामर्शान् केवल पर्वतो वह्नित्ववद्मानित्वनुमितेर्दुर्लभत्व
कथनम् । ५६
- ९६ व्यभिचार ज्ञाना प्रतिबन्ध व्याप्ति ज्ञानस्यानुमित्युपयोगित्वेऽकिञ्चित्कारत्व
प्रतिपादनम् । ६०
- ९७ व्यापक सामानाधिकरण्यावगादि परामर्शो देवानुमितिरिति नियमे
प्रतिबन्धकता बाहुल्यप्रदर्शनम् । ६२
- ९८ उभयविधव्याप्ति ज्ञानादेक विधानुमित्युप वर्णनम् । ६४
- ९९ मीमांसकमतानु यायि मतोपपादनम् । ६५
- १०० अर्थापत्यनुमित्योर्भेदाभेद विचारः । ६६
- १०१ सामग्रीसत्त्वेकार्योत्पादस्यावश्यकत्व प्रतिपादनम् । ६७
- १०२ ज्ञान द्वयकारणता विचारः ६७-८०
- १०३ विशिष्ट परामर्शत्वेनहेतुत्वेगौरवप्रदर्शनम् । ६७
- १०४ व्याप्तिज्ञानत्वेनपक्षवर्मताज्ञानत्वेनच हेतुताद्वयकल्पनविचारः । ६८
- १०५ हेतुता द्वयकल्पनेऽपिनकारणता बाहुल्यमिति युक्त्याप्रदर्शनम् । ६८
- १०६ न्यायमते कारणताबाहुल्यकथनम् । ६९
- १०७ मीमांसकमतेऽपि विनिगमनाविरहेण न्यायमतापेक्षयाहेतुताबाहुल्य
प्रदर्शनम् । ७०
- १०८ मीमांसकमते विनिगमनाविरहा प्रसक्तवर्णनम् । ७०
- १०९ ज्ञानद्वयहेतुतामते लाघवकथनम् । ७१
- ११० ज्ञानद्वयहेतुतामतेऽनुमित्यापत्ति प्रदर्शनम् । ७२

१११	केचित्तुमतप्रदर्शनम् ।	७३
११२	प्रभाकरमतेसिद्धेरप्रतिबन्धकत्वकथनम् ।	७५
११३	मीमांसकमते गौरवप्रदर्शनम् ।	७६
११४	नैयायिकमतेलाघव कथनम्	७६
११५	सामग्रीप्रतिबन्धकतायां बीजप्रदर्शनम्	७७
११६	प्रत्यक्षत्वानुमितित्वादीनां जातित्वाभाव प्रतिपादनम् ।	७७
११७	साङ्ख्यस्या दोषत्वकथनम् ।	७८
११८	न्यायमतापेक्षया मीमांसकमतस्य समीचीनत्व प्रतिपादनम् ।	८०
११९	प्रतियोगिज्ञानकारणता विचारः ।	८१—८७
१२०	अभावप्रत्यक्षेप्रतियोगिज्ञानं कारणमिति प्राचीनमतप्रदर्शनम् ।	८१
१२१	कार्यकारणभावे मानप्रदर्शनम् ।	८१
१२२	व्याधिकरणधर्मावच्छिन्नत्व ज्ञानं प्रतियोगितायां प्रमेत्यस्यशपथैक भद्वेयत्वनिरूपणम् ।	८२
१२३	संसर्गाभावप्रत्यये प्रतियोग्यारोपस्य हेतुता विचारः ।	८३
१२४	आहार्ये ज्ञानलक्षण प्रदर्शनम् ।	८४
१२५	निरवच्छिन्नविषयतासम्बन्धेन ज्ञानं प्रति जातित्वेन हेतुता वर्णनम् ।	८५
१२६	विशेष्यवृत्ति सम्बन्धनिष्ठायाएवप्रकारता विशेष्यत्वोभयनिरूपित- त्वादि विचारः ।	८७
१२७	अप्रामाण्य स्वरूप वर्णनम् ।	८८
१२८	निरवच्छिन्नविषयता मात्रेणषटादौ निर्विकल्पकं भविष्यत्येवेत्त्वत्रा चार्ये सम्मति प्रदर्शनम् ।	८९
१२९	गौड़ मत मुपन्यस्य तन्मत खण्डनम् ।	९०
१३०	नभादि समभिव्याहारस्थलेऽन्वपितावच्छेदकावच्छिन्नत्व विशिष्ट प्रतियोगित्वं सम्बन्धोभूयभासत इति व्युत्पत्त्यस्वीकारे दोषदानम् ।	९१
१३१	प्रतियोगिता सम्बन्धावच्छिन्न प्रकारतायाः किञ्चिद्धर्मावच्छिन्नत्व- नियमास्वीकारे दोष कथनम् ।	९२
१३२	दोषितिकृन्मते प्रतियोगिज्ञानस्य न हेतुत्व मिति युक्त्या प्रति पादनम् ।	९४

१३३	यत्तुमतोप पादनम् ।	६६
१३४	शाब्दव्युत्पत्ति प्रदर्शनम् ।	६७
१३५	लाघवगौरव रहस्यम् ।	६८—१३२
१३६	गौरवेण गुरु वस्तु सिद्धिः प्रतिपेयः तदभाव सिद्धिर्वेतिविकल्पे प्रथम मत खण्डनम् ।	६८
१३७	गौरवपदार्थ निरूपणम् ।	६९
१३८	तद्धर्माधिकगौरवग्रहस्य तत्कारणतावच्छेदकत्व ग्रहं प्रति प्रतिबन्धकत्व मिति विचारः ।	१००
१३९	यत्तुमतोपवर्णनम् ।	१०१
१४०	गौरवोपनीत धर्म प्रकारनानिरूपित विशेष्यताविधेयत्वाभिन्नवेति प्रकथनम् ।	१०४
१४१	लाघव स्वरूपवर्णनम् ।	१०६
१४२	गौरव स्वरूपोपपादनम् ।	”
१४३	यत्तु मते विशिष्टाभावस्यद्वैविध्यकथनम् ।	१०७
१४४	संख्या गौरव स्वरूपोपवर्णनम् ।	१०८
१४५	कल्पना गौरवस्यतदभाव साधकत्वे पूर्वपक्षः ।	११२
१४६	राट्टान्तप्रदर्शनम् ।	”
१४७	पर्यवसितविधेयतावच्छेदक प्रकारक कल्पना विषयत्वाभावस्वरूप- गौरव प्रतिपादनम् ।	१११
१४८	मैवमित्यादिनाशरीर लाघवस्यावच्छेदकत्वादिविशेषणतयैव लघु- धर्मोपनायकत्व कथन विचारः ।	११४
१४९	अथवाकल्पप्रदर्शनम् ।	”
१५०	वस्तुतस्तुकल्पद्वारा लाघव गौरवस्य सहकारित्वोप वर्णनम् ।	११६
१५१	उपाध्यायानुसारमतोपन्यासपूर्वकं मनुमित्युत्पत्ति प्रदर्शनम् ।	१२१
१५२	जन्यप्रत्यक्षत्वस्यैव गौरवग्रह प्रतिबन्धता वच्छेदकत्व प्रति- पादनम् ।	१२५
१५३	मिश्रानुयायि मतोप पादनम् ।	”

१५४	परेतु इत्यादिनाकुर्वद्रूपत्व जातौ प्रमाणा भावः कथमिति शङ्का समाधान कथनम् ।	१२६
१५५	पदार्थानामित्यावधारणं कल्पना गौरव मिति कथनम् ।	१२७
१५६	बाध्यत्व पदार्थ निर्वचनम् ।	१२८
१५७	दीधितिकारमत खण्डनम् ।	१२९
१५८	अथेत्यादिना ज्ञानस्य स्वप्रकाश साक्षिकत्वकथनम् ।	१३०
१५९	संस्कारे विशेषद्वयकथनम् ।	१३१
१६०	भवतुवेत्यादिग्रन्थेन प्राभाकर मते विजयोप पादनवर्णनम् ।	१३२
१६१	सिद्धि प्रतिबन्धकता रहस्यम् ।	१३३
१६२	सिद्धेः प्रतिबन्धकत्वेमानाभाव कथनम् ।	१३४
१६३	लिङ्गोपधानानभ्युपगमोप पादनम् ।	१३५
१६४	अत्रकेचित्यादिना सिद्धेः प्रतिबन्धकत्वोप वर्णनम् ।	१३६
१६५	प्रत्यक्षे कार्य सहभावेन विषयस्यकार्य जमकत्वोपपादनम् ।	१३७
१६६	केचित्तुमत प्रदर्शनम् ।	१३८

आचार्यमतरहस्यम् ।

वह्न्याप्यधूमवान् पर्वत इति परामर्शान् वह्न्याप्यविशिष्टधूमादिविषयिणी वह्न्याप्यधूमवान् पर्वतो वह्निमानित्यनुमितिरुत्पद्यत इत्याचार्याः । युज्यते चैतन् अनुमितेलिङ्गविषयत्वोपगमात् , अन्यलिङ्गकानुमितौ व्यभिचारस्य तत्तल्लिङ्गविषयताया जन्यतावच्छेदकत्वोपगमेनैव वारणसम्भवान् , परामर्शजन्यतावच्छेदककोटावव्यवहितोत्तरत्वानिवेशान् ।

अथ वह्न्याप्यधूमव्याप्यवान् वह्न्याप्यालोकवाँश्च पर्वत इत्यादिसमूहालम्बनपरामर्शजन्यालोकलिङ्गकानुमितावपि वह्न्याप्यधूमादिविषयकत्वसत्त्वेन लिङ्गविषयताया जन्यतावच्छेदककोटिनिवेशनेप्यव्यवहितोत्तरत्वनिवेशनमावश्यकम् । ननु वह्न्याप्यधूमविशिष्टपर्वतत्वावच्छिन्नविशेष्यताकानुमितित्वं पर्वतत्वावच्छिन्नविशेष्यताकधूमादिपरामर्शजन्यतावच्छेदकम् , उक्तस्थले चालोकविशिष्टपर्वतत्वं वह्निविशेष्यतावच्छेदकम् , न तु धूमविशिष्टपर्वतत्वमतो न व्यभिचार इति चेत् , वह्न्याप्यधूमविशिष्टपर्वतत्वावच्छिन्नेत्यस्यार्थो वाच्यः कीदृशः , यदि हि सामानाधिकरण्येन वह्न्याप्यधूमविशिष्टं यत् पर्वतत्वं तदवच्छिन्नतदर्थः , तदा आलोकविशिष्टपर्वतत्वावच्छिन्नविशेष्यतायामपि तथात्वात् अन्यलिङ्गकानुमितौ व्यभिचारो दुर्वारः । यदि च वह्न्याप्यधूमावच्छिन्नपर्वतत्ववृत्त्यवच्छेदकताकत्वं तदर्थः , तदा वह्न्याप्यधूमवान् पर्वतो वह्निमानित्याकारकानुमितेरेवासंग्रहप्रसङ्गः , तत्रानुमितौ धूमस्य पर्वतत्वांशेऽविशेषणतया पर्वतत्वनिष्ठविशेष्यतावच्छेदकतानवच्छेदकत्वात् , वह्न्याप्यधूमावच्छिन्नत्वे सति पर्वतत्वावच्छिन्नस्य तदर्थत्वेऽपि एकत्र द्वयमिति रीत्या पर्वतविशेषणतापन्नतादृशधूमपर्वतत्वे विशेष्यतावच्छेदकीकृत्यालोकपरामर्शजनितायामनुमितौ व्यभिचारः , तादृशानुमितिविशेष्यताया अपि धूमपर्वतत्वाभ्यामवच्छिन्नत्वात् , पर्वतत्वावच्छिन्नविशेष्यतानिरूपितधूमप्रकारताशालित्वस्याधिकनिवेशे तु यत्र तादृशानुतावेव पर्वतत्वावच्छिन्नविशेष्यतानिरूपितवह्न्याप्यधूमव्याप्यपरामर्शान् पर्वतत्वविशिष्टे धूमप्रकारतयाविषयीभूतस्तत्र व्यभिचारो दुर्वार एव इति चेत्-मैवम् , वह्न्याप्यधूमप्रकारतानिरूपिता या पर्वतत्वावच्छिन्नविशेष्यता तादृशविशेष्यत्वाभिन्ना तादृशधूमपर्वतत्वोभयावच्छिन्नविशेष्यता तन्निरूपितवह्निविधेयतैव पर्वतत्वावच्छिन्नविशेष्यकधूमपरामर्शजन्यतावच्छेदिका , अतो न व्यभिचारः ।

वह्न्याप्यधूमवह्न्युभयसाध्यकान्यलिङ्गकसमूहालम्बनानुमित्यादौ वह्न्याप्यधूमप्रकारतानिरूपितपर्वतत्वावच्छिन्नविशेष्यताभिन्नाया एव विशेष्यताया वह्निविधेतानिरूपकत्वात्, वह्न्याप्यधूमवह्न्यो न वह्नमानित्येतादृशे-तरबाधसहकृताऽऽलोकलिङ्गकपरामर्शजन्यानुमितौ वह्न्याप्याऽऽलोकवान वह्न्याप्यधूमवान् पर्वतो वह्नमानित्येतादृशानुमितौ च पर्वतत्वस्य वह्न्याप्यधूमप्रकारतानिरूपितविशेष्यतावच्छेदकत्वोपेयते, किन्त्वेकत्र द्वयमिति रीत्या तदुभयस्य विशेषणत्वमतौ न व्यभिचारः ।

अथैवमपि तादृशानुमितावेकत्र द्वयमितिरीत्या धूमपर्वतत्वोभयधर्मितावच्छेदकाऽऽलोकलिङ्गकपरामर्शस्य परस्परव्यभिचार इति चेत्, नहि तादृशपरामर्शजन्यानुमित्यवैलक्षण्यं भवति यतस्तादृशानुमितौ आलोकरूपहेतोस्तद्धर्मितावच्छेदकं नोभयं किन्तु पर्वतत्वमेव । एकत्र द्वयमिति रीत्या धूमपर्वतत्वोभयधर्मितावच्छेदकाऽऽलोकलिङ्गकानुमितौ च धूमपर्वतत्वोभयमेवाऽऽलोकस्य धर्मितावच्छेदकमिति रीत्या वैलक्षण्यं भवति ।

अथ तादृशेतरबाधजन्यानुमितौ धूमपर्वतत्वयोर्विशेषणविशेष्यतावच्छेदकभावविरहे तदुत्तरं पर्वतो वह्नमान्न वेति संशयापत्तिरिति चेत्, तदानीं संशयो न जायत इति केन निर्णीतम् । अथ वह्न्याप्यधूमवत्पर्वतान्यो न वह्नमानित्येतादृशेतरबाधजन्यानुमितौ तादृशधूमपर्वतयोर्विशेषणविशेष्यतावच्छेदकभावोऽवश्यमेव स्वीकरणीयः, तादृशोभयविधेतरबाधजन्यानुमित्यवैलक्षण्येन; तादृशेतरबाधयोः परस्परं व्यभिचारः । इत्थञ्च वह्न्याप्यधूमवत्पर्वतान्यो न वह्नमानित्येतादृशेतरबाधसहकृतालोकलिङ्गकपरामर्शजन्यानुमितौ वह्न्याप्यधूमवत्पर्वत एतादृशपरामर्शस्य व्यभिचार इति चेन्न । पर्वतवाच्यच्छिन्नविशेष्यवधूमप्रकारकर्णयत्वेनैव वह्न्याप्यधूमवान् पर्वत एतादृशपरामर्शस्य हेतुता, न तु पर्वतत्वावच्छिन्नमुख्यविशेष्यकधूमवत्तानिश्चयत्वेन, मुख्यविशेष्यतानिवेशे प्रयोजनाभावात् । इत्थञ्च तादृशकारणतावच्छेदकावच्छिन्नायान्तथाविधेतरबाधबुद्धेस्तत्र सत्त्वान्न व्यभिचारः ।

अथ मुख्यविशेष्यत्वानिवेशे तादृशेतरबाधबुद्धिपरामर्शान्तरनिरपेक्षानुमिति जनयत्विति चेत्, जनयत्येव का क्षतिः । अथैवं मुख्यविशेष्यत्वानिवेशे वह्न्याप्यधूमवत्पर्वतव्याप्यवान् देश इत्यादिपरामर्शात् पर्वतो वह्नमान् देशो वह्न्याप्यधूमवत्पर्वतवानित्याकारकद्विविधविषयताशालिम्यनुमित्युत्पादापत्तिरिति चेत्, केनावधारितस्तत्रानुमित्यनुत्पादः ।

वस्तुतो वह्न्याप्यधूमवान् पर्वतान्यो न वह्निमानित्येतादृशेतरबाधबुद्धीनां वह्निमद्भेदवह्न्यभावावगाहज्जन्यानुमितवपि एकत्र द्वयमिति रीत्या धूमवत्पर्वतयोर्भानोपगमे कृतिविरहः ।

नचैवंपर्वतत्वावच्छिन्नविशेष्यकधूमपरामर्शजन्यानुमितौ तादृशेतरबाधस्य-
व्यभिचारः, तादृशेतरबाधबुद्धीनां वह्निमद्भेदवह्न्यन्ताभावावगाहितया
पानाविधत्वेन परामर्शजन्यानुमितौ परस्परव्यभिचारवारणाय तत्राव्यवहितो-
त्तरत्वनिवेशस्यावश्यकत्वात्, तत एव व्यभिचारवारणसम्भवान् ।

अथ नीलपर्वतो वह्न्याप्यधूमवान् इत्याकारकपरामर्शजन्याया एव
वह्न्याप्यधूमवान्नीलपर्वतो वह्निमानित्येतादृशानुमितेरपि वह्न्याप्यधूमप्रका-
रतानिरूपितपर्वतत्वावच्छिन्नविशेष्यताकतया शुद्धपर्वतत्वावच्छिन्नविशेष्य-
कपरामर्शस्य व्यभिचारः । न च शुद्धपर्वतत्वावच्छिन्नविशेष्यकधूमपरामर्शत्वेन
न हेतुता येन तत्र व्यभिचारः स्यात्, किन्तु पर्वतत्वावच्छिन्नविशेष्यकधूमपरा-
मर्शत्वेन, तच्च नीलपर्वतत्वावच्छिन्नविशेष्यकपरामर्शसाधारणमिति वाच्यम्,
नीलपर्वतो धूमाभाववान् पर्वतो वह्न्याप्यधूमवानित्याकारकपरामर्शादनु-
मित्युपपत्तये शुद्धपर्वतत्वावच्छिन्नविशेष्यतानिरूपितधूमाभावप्रकारताशून्यत्व-
रूपनिश्चयत्वस्यैव तादृशपरामर्शहेतुतायां निवेशनीयतया धूमप्रकारतानिरूपित-
विशेष्यताया अपि शुद्धपर्वतत्वावच्छिन्नत्वनिवेशस्यावश्यकत्वात् । अन्यथा
नीलपर्वतो वह्न्याप्यधूमवान्नवेति संशयादप्यनुमित्यापत्तिरिति चेत्—न,
वह्न्याप्यधूमप्रकारतानिरूपितशुद्धपर्वतत्वावच्छिन्नविशेष्यतानिरूपितवह्निविधे-
यताया एव जन्यतावच्छेदकत्वोपगमेनैव व्यभिचारानवकाशात् ।

अथ शुद्धपर्वतत्वावच्छिन्नत्वं यदि पर्वतत्वान्यधर्मानवच्छिन्नत्वं
तच्च विधेयतानिरूपितवह्न्याप्यधूमावच्छिन्नविशेष्यत्वाभिन्नाया वह्न्याप्यधूम-
वान् पर्वतो वह्निमानित्येतादृशानुमितौ विशेष्यताया अपि न सम्भवति इति, चेन्न,
तादृशज्ञानीयधूमप्रकारतानिरूपितविशेष्यताया वह्निविधेयतानिरूपितधूमावच्छि-
न्नविशेष्यत्वाभिन्नत्वेपि तस्याः धूमावच्छिन्नविशेष्यतात्वेन न तादृशप्रकारतानि-
रूपितत्वं किन्तु पर्वतत्वावच्छिन्नविशेष्यतात्वेनैव, एवञ्च पर्वतत्वान्यधर्मावच्छि-
न्नविशेष्यतात्वरूपेण धूमप्रकारतानिरूपकं यद्यत्तदन्यत्वरूपस्य शुद्धपर्वतत्वच्छिन्न-
त्वस्य निवेशेनानुपपत्त्यभावात् । न च धूमप्रकारतानिरूपितशुद्धपर्वतत्वा
वच्छिन्नविशेष्यतानिवेशे नीलपर्वतान्यो न वह्निमानित्येतादृशेतर-
बाधसहकृतपरामर्शजन्याया धूमवन्नीलपर्वतो वह्निमानित्येतादृशानुमितेर-

संग्रहः । न च तत्र धूमप्रकारतानिरूपितविशेष्यताया नीलेनाप्यवच्छिन्नत्वादि-
 ति वाच्यम् , तत्र पर्वतत्वविशिष्टे एकत्र द्वयमितिरीत्या विशेषणतापन्नयोरेव-
 धूमनीलयोर्विधेयतावच्छेदकत्वोपगमे नीलादेर्धूमधर्मितावाच्छेदकत्वविरहात् ।
 न च धूमप्रकारतानिरूपितपर्वतत्वावच्छिन्नविशेष्यतानिवेशात् वह्निव्याप्य-
 धूमवान्नीलपर्वत इत्याकारकपरामर्शकाले नीलो वह्निव्याप्याभाववानि-
 त्येतादृशबाधसत्वे धूमवान् पर्वतो वह्निमानित्येतादृशानुमितिरेवोपपद्यत इति -
 व्यभिचारो दुर्वार एवेति वाच्यम् , पर्वतो वह्निव्याप्याभाववानित्येतादृशबाध-
 काल इव तादृशबाधकालेपि तथाविधपरामर्शादनुमित्यनभ्युपगमात् । अथा-
 नुमितौ लिङ्गविषयताभ्युपगमेनैवान्यलिङ्गकानुमितौ व्यभिचारवारणसम्भवात्
 व्याप्तिविषयतायां मानाभावः । न च व्यापकसमानाधिकरण्याव्यभिचारित-
 साध्याभाववदवृत्तित्वादिनानाविधव्याप्त्यवगाहिपरामर्शजन्यतावच्छेदककोटौ
 तत्तद्व्याप्तिविषयकत्वनिवेशावश्यकः , अन्यथा परस्परव्यभिचारप्रसङ्ग
 इत्यनुमितौ व्याप्तिविशिष्टधूमादिविषयतानिवेशनमावश्यकमिति वाच्यम् ,
 लाघवादेकविधसाध्याभाववदवृत्तित्वरूपव्याप्तिज्ञानस्पर्वानुमितिहेतुत्वोपगमात् ।
 न च साध्याभाववदवृत्तित्वरूपव्याप्तिज्ञानस्य साध्यवदन्यावृत्तित्वरूपव्याप्ति-
 ज्ञानस्य वा हेतुत्वे विनिगमनाविरह इति वाच्यम् , साध्यवदन्या-
 वृत्तित्वरूपव्याप्तिज्ञानस्य हेतुत्वे कारणतावच्छेदकगौरवप्रसङ्गः , तथा हि
 अत्यन्ताभावघटितव्याप्तिज्ञानस्यहेतुतामते समवायेन वह्नितावच्छिन्नविषयक-
 संयोगसंसर्कानुमितिहेतुतायां समवायावच्छिन्नवह्नित्ववृत्त्यवच्छेदकतानिरूप-
 कीभूता या संयोगसंसर्गावच्छिन्ना प्रकारतावच्छेदकतानिरूपकीभूता प्रति
 योगितासंसर्गावच्छिन्नप्रकारता तन्निरूपितभेदविशेष्यतेति एकस्यावच्छेदक-
 त्वांशस्य चाधिकनिवेशाद् गौरवमिति । न च भवन्मते अत्यन्ताभावविष-
 यतानिरूपितप्रतियोगिप्रकारताया वास्तवसंयोगसंसर्गावच्छिन्नप्रतियोगिता-
 संसर्गावच्छिन्नत्वनिवेशे यत्र समवायावच्छिन्नत्वेनैव संयोगावच्छिन्नप्रतियोगि-
 ता व्याप्तिज्ञाने विषयीकृता तत्रापि संयोगसंसर्कानुमित्यापत्तिरिति , संयोगीय-
 सांसर्गिकविषयत्वावच्छिन्नाऽवच्छिन्नत्वसांसर्गिकविषयत्वावच्छिन्नप्रतियोगि-
 त्वसांसर्गिकविषयत्वावच्छिन्नत्वमेवेष्ट्यतामित्यन्ताभावघटितव्याप्तिज्ञानहेतुता-
 यामेव गौरवमिति वाच्यम् , एकसम्बन्धावच्छिन्नप्रतियोगिताया अ-
 परसम्बन्धावच्छिन्नत्वेन संसर्गतायां भाने मानाभावात् । अस्तु वा एतादृशरीत्या
 अत्यन्ताभावघटितव्याप्तिज्ञानहेतुत्वे गौरवादन्योन्याभावघटितव्याप्तिज्ञान-

मेव हेतुरिति न विनिगमनाविरहसंभवः । एतेन साध्याभाववदवृत्तित्वात्यन्ता-
भावतद्दन्त्योन्याभावघटितव्याप्तिज्ञानयोर्हेतुत्वे विनिगमनाविरहोपि निर-
स्तः , तस्मात् एकविधव्याप्तिज्ञानस्यैव हेतुतया व्यभिचारविरहेण व्याप्तिविषय-
कत्वमनुमितौ निर्युक्तिकमेव ।

नचानुमितौ व्याप्तिभानानभ्युपगमे धूमप्रकारतानिरूपितपर्वतत्वाव-
च्छिन्नविशेष्यताकत्वमेव धूमपरामर्शजन्यतावच्छेदकं वाच्यम्, तथा च धूमवत्-
पर्वतपक्षकालोकलिङ्गकानुमितौ व्यभिचारः , तादृशानुमितावपि धूमप्रकारता-
निरूपितशुद्धपर्वतत्वावच्छिन्नविशेष्यताकत्वादिति वाच्यम् ,

धूमातिरिक्तत्वे सति पर्वतत्वातिरिक्तो यो धर्मस्तदनवच्छिन्नविशेष्य-
ताकत्वनिवेशात्तादृशानुमितिविशेष्यतायाश्चाधिकेनालोकेनावच्छिन्नत्वात् व्यभि-
चारानवकाशात् । न च नीलपर्वतान्यो न वह्निमानित्येतादृशेतरबाधज-
न्यानुमितेरसङ्गह इति वाच्यम् । तत्र धूमविशिष्टपर्वतत्वावच्छिन्नविशेष्यतातो
नीलविशिष्टपर्वतत्वावच्छिन्नविशेष्यताया भिन्नत्वोपगमात् , धूमविशिष्टपर्वत-
त्वावच्छिन्नविशेष्यताया नीलानवच्छिन्नत्वेनानुपपत्त्यभावात् ।

वस्तुतस्तु धूमहेतुकस्थले पर्वतविशेषणतापन्नस्य धूमस्यैककालीनत्व-
सम्बन्धेन विधेयांशे विशेषणतया भानमभ्युपेयते, एवञ्च पर्वतत्वावच्छिन्नवि-
शेष्यतानिरूपितविशेषणत्वाभिन्नवह्निनिष्ठविशेष्यतानिरूपितैककालीनत्वसम्ब-
न्धावच्छिन्नधूमनिष्ठविशेषणताशालित्वमेव धूमपरामर्शजन्यतावच्छेदकं ,
धूमावच्छिन्नपक्षकालोकलिङ्गकस्थले एककालीनत्वसम्बन्धेन धूमस्य वह्न्यं-
शेऽप्रकारत्वमिति न व्यभिचारः । अत एव धूमविशिष्टपर्वतत्वावच्छिन्नपक्ष-
धूमपरामर्शजन्यानुमितेः धूमवान्पर्वतो वह्निमानित्याकारकायाः धूमातिरिक्तः
सन् पर्वतातिरिक्तो यो धर्मस्तदनवच्छिन्नविशेष्यताकत्वेपि शुद्धपर्वतत्वावच्छिन्न-
विशेष्यकपरामर्शस्य न व्यभिचारः, तादृशानुमितौ धूमविशिष्टपर्वतत्वावच्छिन्न-
विशेष्यतानिरूपिताया धूमविशेषणताया एककालीनत्वसंसर्गावच्छिन्नविशेषण-
त्वाभिन्नतया शुद्धपर्वतत्वावच्छिन्नविशेष्यतानिरूपितविशेषणत्वाभिन्नवह्निनि-
ष्ठविशेष्यानिरूपितैककालीनत्वसम्बन्धावच्छिन्नविशेषणतायास्तत्रासत्वात् । न च
यत्र धूमविशिष्टपर्वतत्वावच्छिन्नपक्षकालोकलिङ्गकानुमितौ वह्निरेककालीनत्वस-
म्बन्धेन धूमवत्त्वे लाघवमित्येतादृशलाघवज्ञानादेककालीनत्वसम्बन्धेन धूमस्य
विशेषणत्वेन भानं तत्र व्यभिचार इति वाच्यम् ,

तत्रैककालीनत्वसम्बन्धेन धूमस्य स्वातन्त्र्येण विशेषणतयैककाली-
नत्वसंसर्गावच्छिन्नविशेषतायाः पर्वतत्वावच्छिन्नविशेष्यतानिरूपितविशेषण-
ताभिन्नत्वेनोपदिशितकार्यतावच्छेदकस्य तादृशानुमितिसाधारण्याभावात् । यत्तु
तेजोव्याप्यधूमवान् पर्वत इत्येतादृशपरामर्शकाले वह्निभिन्नतेजोभाववान् पर्वत
इत्येतादृशेतरबाधबुद्धिस्तत्रधूमविशिष्टपर्वतत्वधर्मिताववच्छेदकोक्त्य वह्नि-
त्वेनैव वह्निः विधेयतया भासते तदुत्तरं पर्वतो वह्निमान्नवेति संशयानुत्पादान्, तदुक्तं
व्यापकतानवच्छेदकमपि रूपं लाघवादिसहकारिवशादनुमितौ प्रकारीभव-
तीति । एवञ्च अनुमितौ व्याप्तिविषयत्वानभ्युपगमे तादृशानुमितौ वह्नि-
व्याप्यधूमवत्ताज्ञानस्य व्यभिचार इति, तदप्यसत्, तादृशानुमितौ व्यापकता-
वच्छेदकोभूततेजस्त्वमपि भासते । अत एव पर्वतो न तेजस्वीति बाधकालेन
तादृशपरामर्शजन्यानुमितिरिति । एवञ्च तेजस्त्वस्यैव विधेयतावच्छेदकत्वं न
तु वह्नित्वस्य, विधेयांशे विशेषणतामात्रं भासते, तेनैव तदनन्तरं पर्वतो वह्नि-
मान्नवेति संशयवारणसम्भवात् । एवञ्च वह्नित्वावच्छिन्नविधेयताया एव वह्नि-
त्वावच्छिन्ननिरूपितव्याप्यत्वावगाहिपरामर्शजन्यतावच्छेदककोटौ निविष्टत-
या न व्यभिचार इति व्याप्तिविषयताभ्युपगमो निरर्थक एव । वस्तुतस्तु अत्रा
वहितत्वस्य विधेयतावच्छेदकत्वेऽपि न व्यभिचारः, शुद्धवह्नित्वावच्छिन्नविधेय-
तायाः तथाविधपरामर्शजन्यतावच्छेदकत्वोपगमात् । उक्तस्थले च वह्नित्व-
विशिष्टतेजस्त्वस्यैव विधेयतावच्छेदकत्वात्, अत एव पर्वतो न तेजस्वीति बाध-
काले न तादृशपरामर्शजन्यानुमितिः । यत्तु अनुमितौ व्याप्तिविषयत्वानभ्युपग-
मे शुद्धसंयोगघटितव्याप्यवगाह्यवच्छेदकावच्छेदेन हेतुमत्ताज्ञानेन जनि-
तायामवच्छेदकावच्छेदेनानुमितावच्छिन्नसंयोगघटितव्याप्यवगाहिपरामर्शज-
न्यानुमितौ च तादृशहेतुमत्तापरामर्शस्य व्यभिचारः, उभयविधपरामर्शादेव
भवन्मते एकविधाया अनुमितेरुत्पत्तेरिति तत्तद्व्याप्यवगाहिपरामर्शजन्यानु-
मितौ तत्तद्व्याप्तिविषयताभ्युपगम आवश्यकः । न चावच्छिन्नसंयोगघटित-
व्याप्तिज्ञानजन्यतावच्छेदककोटौ च शुद्धसंयोगसंसर्गावच्छिन्नहेतुप्रकारताया-
स्तत्र निवेशासम्भवात्, अवच्छेदकावच्छेदेन हेतुमत्ताविषयकशुद्धसंयोगघटित-
व्याप्यवगाहिपरामर्शजन्यतावच्छेदककोटौ चावच्छिन्नसंयोगसंसर्गावच्छि-
न्नहेतुप्रकारतायाः निवेशान्न व्यभिचार इति वाच्यम्, अवच्छिन्नसंयोगघटित-
व्याप्यवगाहिना अवच्छेदकावच्छेदेन हेतुमत्ताज्ञानात् पक्षतावच्छेदकावच्छेदेना-
नुमितेरुत्पत्तेः, शुद्धसंयोगसंसर्गावच्छिन्नहेतुप्रकारतायास्तत्रनिवेशासम्भवात्,

अवच्छेदकावच्छेदेन हेतुमत्तावगाहिशुद्धसंयोगघटितव्याप्तिविषयकपरामर्श-
जन्यतावच्छेदककोटावच्छिन्नसंयोगसंसर्गावच्छिन्नहेतुप्रकारतानिवेशेपि तादृशा-
नुमितौ व्यभिचारस्य शक्यवारणत्वात्, तत्र शुद्धसंयोगेन हेतोः प्रकारत्वोपगमे
तु अवच्छिन्नसंयोगेन व्याप्यवगाहिशुद्धसंयोगसंसर्गकहेतुमत्ताज्ञानजन्यानुमि-
तावच्छेदकावच्छेदेन हेतुमत्तावगाहिना अवच्छेदकावच्छेदेन व्याप्य वगा-
हिपरामर्शस्य व्यभिचारात्, उभयसाधारणनिर्णयत्वस्याशक्यनिर्वचनतया
अन्योन्यविधाप्रामाण्यज्ञानाभावनिवेशानुरोधेन च परामर्शयोर्भिन्नकारणताकल्प-
नमवश्यकमिति, तदप्यकिञ्चित्करम्, अवच्छिन्नसंयोगघटितव्याप्यवगाह्यव-
च्छेदकावच्छेदेन हेतुमत्ताज्ञानेनावच्छिन्नसंयोगेन हेतुसाध्योभयप्रका-
रिकाऽनुमितिर्जायते । शुद्धसंयोगघटितव्याप्यगाह्यवच्छेदकावच्छेदेन
तेन हेतुमत्ताज्ञानादवच्छिन्नसंयोगेन हेतुप्रकारिकाशुद्धसंयोगेन साध्यप्रका-
रिकाऽनुमित्यभ्युपगमेन परस्परवैलक्षण्यसम्भवान् । अथैवं शुद्धसंयोगेन
व्याप्यवगाह्यवच्छेदकावच्छेदेन हेतुमत्ताज्ञानादवच्छेदकावच्छेदेनानुमिति-
कल्पयत इत्येतादृशमतस्यागः, तत्र तादृशानुमितिस्तु पक्षतावच्छेदकावच्छे-
देनानुमितिः, पक्षतावच्छेदकावच्छेदेन संयोगेन साध्याप्रकारकत्वादिति चेन्न;
साध्यांशे साध्यसंसर्गांशे वा पक्षतावच्छेदकावच्छिन्नत्वावगाह्यनुमितेः पक्षता-
वच्छेदकावच्छेदेनानुमितित्वात् । तथा च तादृशपरामर्शजन्यानुमितौ पक्षविशे-
षतापन्नस्य पक्षतावच्छेदकस्य विधेयां व्यापकतासंसर्गेण विशेषत्वाभ्युपगमात्
तस्यापिसाध्यांशे पक्षतावच्छेदकावच्छिन्नत्वावगाहित्वेन संसर्गांशे पक्षतावच्छे-
दकावच्छिन्नत्वानवगाहिनोपि तथात्वमक्षतमेव ।

अथ वा अवच्छेदकावच्छेदेन हेतुमत्तावगाह्यवच्छिन्नसंयोगघटित-
व्याप्यवगाहिपरामर्शजन्यानुमितौ पक्षतावच्छेदकावच्छिन्नत्वविशिष्टसंयोग एव
पक्षतावच्छेदकावच्छिन्नत्वं भासते, शुद्धसंयोगघटितव्याप्यवगाह्यवच्छेद-
कावच्छेदेन हेतुमत्ताज्ञानजन्यानुमितौ शुद्धसंयोग एव पक्षतावच्छेदकावच्छि-
न्नत्वं भासते; यद्रूपावच्छिन्नस्य सम्बन्धस्य व्याप्तिघटकता तद्रूपावच्छिन्नत्वे
शुद्धसंयोग एव पक्षतावच्छेदकावच्छिन्नत्वभानात् । एवञ्च तादृशानुमितौ
पक्षतावच्छेदकावच्छिन्नत्वस्य द्विधा भानम्, अवच्छेदकावच्छेदेन हेतुमत्ता-
वगाहिशुद्धसंयोगघटितव्याप्यवगाहिपरामर्शजन्यानुमिति शुद्धसंयोग एव
पक्षतावच्छेदकावच्छिन्नत्वं भासते अतस्तत्रैकदैव भानमिति तादृशानुमितेर्वैलक्ष-

एयसम्भवेन न व्यभिचार इति चेत्, मैवम्, अनुमितौ व्याप्तिविषयताभ्युपगमे वह्निव्याप्यधूमवत्पर्वतान्यो न वह्निमानित्येतादृशेतरबाधबुद्धेर्वह्निव्याप्यधूम-
विशिष्टपर्वतत्वावच्छिन्नपक्षकानुमितौ स्वातन्त्र्येण हेतुता न कल्प्यते, तादृशे-
तरबाधबुद्धिदशायां पर्वतत्वावच्छिन्नविशेष्यकधूमपरामर्शस्याशयकत्वात् तत
एव व्याप्तिविशिष्टधूमस्य विशेष्यतावच्छेदकतया भानोपपत्तेः । भवन्मते तु
तादृशेतरबाधदशायां वह्निव्याप्यधूमवान् पर्वतो वह्निमानित्याकारिकाया व्याप्ति-
विषयिण्या अनुमितेरुत्पत्तये तद्वेतुत्वकल्पनमावश्यकम् । एवमनुमितौ व्याप्ति-
विषयताभ्युपगमे वह्निव्याप्यधूमविशिष्टपर्वतत्वावच्छिन्नपक्षकवह्निव्याप्य-
धूमवत्तज्ज्ञानस्यावश्यकत्वात् तत एव वह्निव्याप्यधूमविशिष्टपर्वतत्वावच्छिन्नवि-
शेष्यताकानुमित्युपपत्तेः । भवन्मते तु तादृशपरामर्शकाले सर्वजनसिद्धायास्ता-
दृशविशिष्टधर्मावच्छिन्नविशेष्यकानुमितेरुत्पत्तये तद्वेतुत्वकल्पनमावश्यकमेव ।
न च भवन्मते तत्र वह्निव्याप्यधूमवान् पर्वतो वह्निमानित्याकारिकाया शुद्ध-
पर्वतत्वावच्छिन्नविशेष्यकपरामर्शजन्यानुमितिबिलक्षणया एवानुमितेरुत्पत्त्या
तादृशपरामर्शादीनां हेतुत्वकल्पनमावश्यकमिति वाच्यम् । तत्र तादृशबिलक्ष-
णानुमितेरनभ्युपगमे क्षतिविरहात् ।

वस्तुतस्तु अनुमितौ व्याप्तिविषयकत्वाभ्युपगमे वह्निव्याप्याभाववान् पर्वतो
घटवान् इत्यादिविशिष्टवैशिष्ट्यबोधे पर्वतत्वावच्छिन्नपक्षकवह्न्यनुमितिसाम-
ग्याः प्रतिबन्धकता न कल्प्यते तादृशसामग्रीकाले वह्निव्याप्याभाववान् पर्वत
इत्याद्याकारकाविशेष्यतावच्छेदकनिर्णयरूपकारणविरहेणैव तादृशविशिष्टवै-
शिष्ट्यावगाहिप्रत्यक्षादीनामापत्त्यभावात्, तादृशनिर्णयसत्त्वे चानुमितेरनुदये
तथा विधप्रत्यक्षादीनामिष्टत्वात् भवन्मते च यत्र वह्निव्याप्याभाववान् पर्वत
इत्याकारकज्ञानात् वह्निव्याप्यधूमवान् पर्वत इत्याकारकपरामर्शस्तदुत्तरं
धूमवान् पर्वतो वह्निमानित्याकारकानुमितेरुत्पत्तौ बाधकाभावेन तदानीं तादृश-
प्रत्यक्षानुदयात्तत्प्रतिबन्धकत्वकल्पनमावश्यकमेव ।

न च वह्निव्याप्याभाववान् पर्वत इति ज्ञानानन्तरं वह्निव्याप्यधूम-
वान् पर्वत इत्येतादृशज्ञानमेव भवितुन्नार्हति, तत्प्रतिबन्धकीभूतबाधबुद्धिसत्त्वा-
दिति वाच्यं, यत्र भाविज्ञानमप्रमेत्यप्रामाण्यग्रहानन्तरं वह्निव्याप्याभाव-
वान् पर्वत इत्येतादृशज्ञानं तदनन्तरं वह्निव्याप्यधूमवान् पर्वत इत्येतादृशज्ञानो

तपत्तिसम्भवात् । केचित्तु अनुमितौ व्याप्तिविषयताभ्युपगमेऽनुमितं प्रति परामर्शस्य पृथक् कारणता न कल्प्यते, वह्निव्याप्यधूमवान् पर्वतो वह्नमानित्येतादृशविशिष्टवैशिष्ट्यावगाहिप्रत्यक्षादिसाधारणवह्निव्याप्यधूमविशिष्टपर्वतत्वादयवच्छिन्नविशेष्यताकज्ञानत्वावच्छिन्नप्रति विशेष्यतावच्छेदकनिर्णयविधयापर्वतत्वावच्छिन्नविशेष्यताकवह्निव्याप्यधूमादिमत्तानिश्चयत्वेन हेतुतायाः क्लृप्ततया तत् एवोपपत्तेः, अनुमितौ व्याप्तिविषयत्वानभ्युपगमे तु धूमवान् पर्वत इत्यादिधर्मितावच्छेदकप्रकारकनिर्णयत्वेनैव परामर्शस्य धूमवत्पर्वतो वह्नमानित्येतादृशविशिष्टवैशिष्ट्यबोधं प्रति हेतुत्वात्तादृशज्ञानस्य परामर्शत्वाभावात् अनुमितौ परामर्शस्य पृथक् कारणता कल्पनमावश्यकम् ।

अथ प्रत्यक्षादिसाधारणधर्मितावच्छेदप्रकारकनिर्णयहेतुतया निर्वाहे वह्निव्याप्यधूमवत्तानिश्चयदशायां वह्निव्याप्यधूमवान् पर्वतो घटवानित्याकारकघटादिविषयकप्रत्यक्षवत्तादृशानुमितेरपत्तिः, न चापादकाभावः, घटादिविषयकपर्वतो घटवानिति सिद्ध्यभावस्यैवापादकत्वात् । न च तादृशसिद्ध्यभावस्य पर्वतत्वावच्छिन्नविशेष्यताकानुमितित्वावच्छिन्नप्रत्येव जनकतया वह्निव्याप्यधूमविशिष्टपर्वतत्वावच्छिन्नविशेष्यकघटानुमितित्वावच्छिन्नापादकत्वासम्भव इति वाच्यं । तादृशविशिष्टधर्मावच्छिन्नविशेष्यताकघटादिनिर्णयाभावस्य तादृशविशिष्टधर्मावच्छिन्नविशेष्यताकघटानुमितिं प्रति जनकतया तद्गलादेव तादृशानुमित्यापत्तिसम्भवादिति चेन्न, घटादिप्रकारकसिद्ध्यभावकार्यतावच्छेदकाक्रान्तानां निखिलानुमितीनां घटव्याप्यावच्छिन्नविशेष्यताकत्वेन तादृशसिद्ध्यभावस्य फलजनने, घटव्याप्यवत्तानिर्णयस्य व्यापकधर्मावच्छिन्नसामग्रीमुद्रया सहकारित्वात् तादृशनिर्णयं विना तज्जन्यतावच्छेदकावच्छिन्नापत्त्यभावात् ।

एतेन संयोगादिघटितव्याप्तिज्ञानादिदशायां समवायादिसम्बन्धावच्छिन्नवह्न्यादिविषयकप्रत्यक्षवत् तादृशानुमितेरापत्तिरिति तत्संसर्गकानुमितौ तत्संसर्गघटितव्याप्यवगाहिपरामर्शत्वेन हेतुताकल्पनमावश्यकमित्यपि नाशङ्कनीयम्; तत्संसर्गघटितव्याप्यत्वावच्छिन्नविशेष्यतावच्छेदकताशून्यतत्संसर्गत्संसर्गकानुमितेरलीकत्वेन निखिलानामेव तादृशानुमितीनां तत्संसर्गघटितव्याप्यत्वावगाहिविशेष्यतावच्छेदकप्रकारकनिर्णयजन्यतावच्छेदकाक्रान्ततया तादृशनिर्णयं विना सिद्ध्यभावादिवलादापत्त्यभावात् । एवं शुद्धसंयोग-

घटितव्याप्यत्वावगाहिशुद्धसंयोगसंसर्गकहेतुमत्ताज्ञानदशायामवच्छेदकावच्छेदेन बह्व्यादिविषयकप्रत्यक्षवत्तादृशानुमितेरापत्तिवारणायवच्छेदकावच्छेदेनानुमितौ अवच्छेदकावच्छेदेन हेतुमत्तापरामर्शस्य हेतुत्वकल्पनमावश्यकम् इत्यपि न शङ्कनीयम्, तथा ह्यवच्छेदकावच्छेदेनानुमितिर्द्विविधा पक्षतावच्छेदकावच्छिन्नसंयोगघटितव्याप्यत्वावच्छिन्नविशेष्यतावच्छेदकताकाऽवच्छिन्नसंयोगादिसंसर्गावच्छिन्नव्याप्यनिष्ठविशेष्यतावच्छेदकताका च, तत्रावच्छिन्नसंयोगघटितव्याप्यत्वावच्छिन्नविशेष्यतावच्छेदकताकानुमितेस्तादृशव्याप्यत्वरूपविशेष्यतावच्छेदकतावच्छेदकावच्छिन्नविशेष्यतावच्छेदकप्रकारताकनिर्णयजन्यतावच्छेदकाक्रान्ततया तादृशनिर्णयं विना आपत्तेरसम्भवः, अवच्छिन्नसंयोगादिसंसर्गावच्छिन्नव्याप्यनिष्ठविशेष्यतावच्छेदकताकानुमितेरप्यवच्छिन्नसंयोगादिसंसर्गावच्छिन्नव्याप्यप्रकारताशालिविशेष्यतावच्छेदकप्रकारकनिर्णयजन्यतावच्छेदकाक्रान्ततया तादृशनिर्णयं विना नापत्तिरिति ।

न चावच्छिन्नसंयोगादिसंसर्गावच्छिन्नव्याप्यनिष्ठविशेष्यतावच्छेदकताकविशिष्टवैशिष्ट्यबोधे तादृशसंसर्गावच्छिन्नविशेष्यतावच्छेदकप्रकारकनिर्णयत्वेन हेतुतायाः प्रामाणिकत्वे एव तादृशनिर्णयं विना आपत्तिर्न सम्भवति, तदेव न संयोगादिसंसर्गावच्छिन्नविशेष्यतावच्छेदकताकबोधे संयोगादिसंसर्गकविशेष्यतावच्छेदकप्रकारकनिर्णयत्वेन हेतुत्वकल्पनादेवापत्तिरिति वाच्यम् । शुद्धसंयोगादिना धूमवत्तानिर्णयदशायामवच्छिन्नसंयोगादिसंसर्गकनिर्णयं विना तादृशसंसर्गावच्छिन्नविशेष्यतावच्छेदकताकप्रत्यक्षादेरप्यनुदयात्तादृशकारणताया अपि प्रामाणिकत्वात् ।

अन्योन्यविधाप्रामाण्यज्ञानाभावादिनिवेशानुरोधेनाप्यवच्छिन्नसंयोगादिसंसर्गकत्वनिर्णयशुद्धसंयोगादिसंसर्गकत्वनिर्णययोः पृथक्कारणताया आवश्यकत्वाच्च । उभयसाधारणसंयोगादिसंसर्गकनिर्णयत्वेन हेतुत्वे अवच्छेदकावच्छेदेन व्याप्यवत्ताज्ञानमप्रमा शुद्धसंयोगसंसर्गकज्ञानमप्रमेत्याकारकद्विविधाप्रामाण्यग्रहयोरभावस्यैकत्र निवेशनीयतया एकविधाप्रामाण्यग्रहदशायामन्यविधनिर्णयाद्विशिष्टवैशिष्ट्यबोधानुदयप्रसङ्गात् ।

यत्तु एकपर्वतविशेष्यकबह्व्याप्यधूमवत्तानिर्णयसत्त्वे बह्व्याधूमविशिष्टपर्वतत्वावच्छिन्नपर्वतान्तरविशेष्यताकप्रत्यक्षोत्पत्त्या धर्मविशेष्य-

मनिवेशैव विशिष्टवैशिष्ट्यबोधस्थले विशेष्यतावच्छेदकप्रकारकनिर्णयस्य हेतुता कल्प्यते, एवञ्चैकपर्वतविशेष्यकपरामर्शात् पर्वतान्तरविशेष्यकानुमिते-
र्वारणाय तत्पर्वतविशेष्यकानुमितिं प्रति तत्पर्वतविशेष्यकपरामर्शत्वेन
पृथक् कारणताकल्पनमावश्यकमिति तदप्यकिञ्चित्करम्, एकपर्वतविशेष्य-
कधूमवत्तानिर्णयजन्यप्रत्यक्षीयपर्वतान्तरविशेष्यताया वह्निव्याप्यधूमावच्छि-
न्नत्वानभ्युपगतिविरहेण प्रत्यक्षादिसाधारणकार्यकारणभावे धर्मिविशेषनि-
वेशस्यौचित्यात् ।

यत्तु परामर्शस्य पृथक् कारणत्वाकल्पनेऽनुमितौ विधेयभासका-
भावः विशिष्टवैशिष्ट्यबोधस्थलीयकार्यकारणभावे विधेयविषयतायाः कार्यता-
वच्छेदककोटावनिवेशेन विशेष्यतावच्छेदकप्रकारकनिर्णयस्य विधेयभासकत्वा-
सम्भवादिति । तन्न, सिद्धयभावादीनामेव विधेयभासकत्वसम्भवात्, सिद्धय-
भावजन्यतावच्छेदककोटौ विधेयविषयत्वानिवेशेऽन्यसाध्यकानुमितौ व्यभिचा-
रेण तत्र तन्निवेशस्यावश्यकत्वादित्याहुः । तच्चिन्त्यं, विशिष्टवैशिष्ट्यबोधत्वस्य
तादृशानुभवत्वस्य च नित्यसाधारण्येन विशेष्यतावच्छेदकप्रकारकनिर्णयजन्य-
तावच्छेदकत्वासम्भवेन विशिष्टवैशिष्ट्यावगाहिविजातीयप्रत्यक्षत्वस्यैव जन्य-
तावच्छेदकत्वोपगमात्, अनुमितेस्तेदनाक्रान्ततया अनुमितित्वं कायतावच्छे-
दककोटौ निवेश्य वह्निव्याप्यधूमवत्तानिर्णयादीनां हेतुत्वान्तरकल्पनाया
आवश्यकत्वात् ।

अथेश्वरज्ञाने विशिष्टधर्मावच्छिन्नविशेष्यताकत्वानभ्युपगमे क्षति-
विरहात् वह्निव्याप्यधूमविशिष्टपर्वतत्वाद्यवच्छिन्नविशेष्यताज्ञानत्वरूपस्य वि-
शिष्टवैशिष्ट्यबोधस्य न नित्यसाधारण्यमिति चेत्, मास्तु तादृशधर्मस्य नित्य-
साधारण्यम्, तथापि तादृशधर्मस्य जन्यतावच्छेदकत्वे विशेष्यतावच्छेदक-
प्रकारकनिर्णयस्य पर्वतत्वमहानसत्त्वाद्यनन्तधर्मितावच्छेदकभेदेन कार्यकारण-
भावबाहुल्यात् गौरवम् । न च तादृशधर्मविशिष्टपर्वतत्वावच्छिन्नविशेष्यता-
कविजातीयप्रत्यक्षत्वावच्छिन्नं प्रति तादृशज्ञानस्य हेतुत्वेऽपि तद्भेदेन कारण-
ताबाहुल्यात्साम्यामिति वाच्यम्, मन्मते विशिष्टधर्मावच्छिन्नविशिष्ट्यताकत्वं
जन्यतावच्छेदककोटावनिवेश्य वह्निव्याप्यधूमावच्छिन्नविशेष्यत्वाभिन्नवह्नि-
व्याप्यधूमप्रकारतानिरूपितविशेष्यतावच्छेदकतासम्बन्धेन विजातीयप्रत्यक्ष-
त्वावच्छिन्नं प्रति वह्निव्याप्यधूमप्रकारतानिरूपितविशेष्यतावच्छेदकतासम्ब-

न्येन निर्णयत्वेन हेतुतायाः कल्पनात्, विशेष्यतावच्छेदकभेदेन कारणता-
बाहुल्यविरहादुपदर्शितविशेष्यतावच्छेदकनिष्ठप्रत्यासत्त्या शुद्धज्ञानत्वावच्छिन्न
प्रति तन्निश्चयत्वेन हेतुत्व न सम्भवात् शुद्धज्ञानत्वस्य नित्यसाधारण्येन
जन्यतावच्छेदकत्वासम्भवात् । न च भवन्मतेऽनुमितौ परामर्शस्य धर्मि-
तावच्छेदकभेदेन कारणत्वभेदस्यावश्यकत्वात् लाघवानवकाश इति वाच्यं,
तत्रापि धर्मितावच्छेदकमनिवेश्य धर्मितावच्छेदकनिष्ठप्रत्यासत्त्या एव
हेतुत्वोपगमेन तद्वेदेन कारणताबाहुल्याभावादिति, तस्मात् व्याप्तिविषय-
तायां पूर्वयुक्तिरेव साधीयसी ।

अथ लिङ्गोपधानमते पर्वतो वह्निमानित्याकारकसिद्धयभावस्य की-
दृशधर्मो जन्यतावच्छेदकः? न तावत् पर्वतत्वावच्छिन्नविशेष्यकवह्निविधेयकानु-
मितित्वरूपः, नीलपर्वतत्वावच्छिन्नविशेष्यताकानुमितेरपि तदाक्रान्तत्वेन व्यभि-
चारः । शुद्धपर्वतत्वावच्छिन्नविशेष्यताकानुमितेरेतन्मतेऽप्रसिद्धत्वेन तादृ-
शविशेष्यताया निवेशासम्भवात् । न च वह्निव्याप्यातिरिक्तं सत् पर्वतत्वा-
तिरिक्तो यो धर्मस्तदनवच्छिन्नविशेष्यताकवह्न्यनुमितित्वस्य नीलपर्वतत्वा-
वच्छिन्नपक्षकानुमितिव्यावृत्तस्य जन्यतावच्छेदकत्वान्न व्यभिचार इति वाच्यम्,
एवमपि वह्निव्याप्यधूमवत्पर्वतत्वावच्छिन्नपक्षकवह्निव्याप्यालोकवानित्याकार-
कपरामर्शजन्यायां वह्निव्याप्यालोकवान् वह्निव्याप्यधूमवान् पर्वतो वह्निमानि-
त्याकारकानुमितौ व्यभिचारस्य दुर्वारत्वात्, तादृशानुमितिविशेष्यतायाः वह्नि-
व्याप्यपर्वतत्वातिरिक्तत्वेन धर्मेणानवच्छिन्नत्वात्, वह्निव्याप्यधूमवत्पर्वतत्वान्य-
धर्मानवच्छिन्नविशेष्यताकानुमितित्ववह्निव्याप्यालोकपर्वतत्वातिरिक्तधर्मानव-
च्छिन्नविशेष्यताकानुमितित्वनानाधर्माणां पर्वतत्वावच्छिन्नविशेष्यताकैकसिद्धय-
भावजन्यतावच्छेदकत्वोपगमेन तादृशानुमितौ व्यभिचारवारेणोऽपि वह्निव्याप्य-
धूमविशिष्टपर्वतत्वावच्छिन्नपक्षकधूमलिङ्गकानुमितौ व्यभिचारो दुर्वार एव, तत्र
धूमादेर्द्विधाभावेऽपि धूमपर्वतत्वान्यधर्मावच्छिन्नविशेष्यताकानुमितित्वरूपकार्य-
तावच्छेदकस्याक्षतत्वादिति ।

अत्रोच्यते, शुद्धपर्वतत्वावच्छिन्नविशेष्यकधूमादिलिङ्गकपरामर्श-
जन्यानुमितौविशेष्यताया धूमादिविशिष्टपर्वतत्वावच्छिन्नत्वै उद्देश्यत्वाख्यवि-
षयता शुद्धपर्वतत्वावच्छिन्नैव उद्देश्यत्वविशेष्यत्वयोः विधेयत्वप्रकारत्वयोश्च
भेदस्यान्यत्र व्यवस्थापितत्वात् । तथा च पर्वतो वह्निमानित्येतादृशसिद्धय-

भावजन्यतावच्छेदकं शुद्धपर्वतत्वावच्छिन्नोद्देश्यतानिरूपितवह्निविधेयता-
कानुमितित्वमेवेति न काश्चिद्दोषः । लिङ्गोपधानमते पर्वतो वह्निमानित्याका-
रकसिद्धेरनुमितिप्रतिबन्धकत्वमेव न कल्प्यते, तादृशसिद्धिकाले वह्निव्याप्य-
धूमवान् पर्वत इत्याकारकपरामर्शात् वह्निव्याप्यधूमवान् पर्वतो वह्नि-
मानित्याकारिकाया अधिकविषयिण्या अनुमितेरभ्युपगमेऽपि क्षतिविरहात् ।
किन्तु वह्निव्याप्यधूमवान् पर्वतो वह्निमानित्याकारकसिद्धीनामेव तथात्वमिति
कश्चित् । अथ लिङ्गोपधानमते वह्निव्याप्यधूमवान् पर्वत इत्यादिपरामर्शकाले
भिन्नेन्द्रियजन्यधूमाभाववान् पर्वत इत्याकारकहेतुज्ञानप्रतिबन्धकसत्त्वेऽनुमित्य-
नुदयप्रसङ्गः ।

यत्तु तादृशपरामर्शजन्यानुमितौ पर्वतत्वादिरूपपक्षतावच्छे-
दकस्य धूमादिधर्मितावच्छेदकत्वं नाभ्युपेयतेः किन्त्वेकत्र द्वयमिति रीत्या
पक्षविशेषणतापन्नधूमपर्वतत्वानुभयस्य वह्न्यादिरूपविधेयधर्मितावच्छेदक-
त्वम् । इत्थञ्च तादृशानुमितेधूमांशे निर्द्धर्मितावच्छेदकतया न तथाविधबा-
धकालेऽनुमित्यपलापापत्तिः; न च तथापि व्याप्त्यंशे तद्व्यवहारीकभूतपदार्थांशे च
बाधकालेऽनुमित्यनुपपत्तिरस्त्येवेति वाच्यम्, व्याप्तिविषयतया अनभ्युपगमा-
दिति तन्न, एवमपि धूमादिकं धर्मितावच्छेदकीकृत्य वह्न्यादेर्बाधकालेऽनुप-
पत्तितादवस्थ्यात् । न च धूमसामानाधिकरण्यमात्रेण । वह्न्यभावादिनिश्च-
यकाले तत्सामानाधिकरण्यमात्रेण वह्न्यादिप्रकारकानुमितौ, बाधकाभावात्
तदवच्छेदेन बाधकाले पर्वतत्वं धर्मितावच्छेदकीकृत्य साध्याभावावच्छे-
दकीभूतधूमवत्ताज्ञानसत्त्वेन लिङ्गानुपधानमतेऽप्यनुमितेरनुदयान्न दोष
इति वाच्यं, धूमवत्त्वावच्छेदेन वह्न्यभाववत्ताज्ञानकालीनस्य पर्वतत्व-
सामानाधिकरण्यमात्रेण वह्निबुद्धिं प्रति विरोधित्वाभावात्; तादृशवह्न्यभाव-
वत्ताज्ञानकाले सामानाधिकरण्यमात्रावगाहिपरामर्शात् लिङ्गानुपधानमतेऽनु-
मित्युदयात्, लिङ्गोपधानमते तत्रानुमित्यनुपपत्तितादवस्थ्यात् । धूमत्वावच्छेदेन
बाधसत्त्वात्तदवच्छेदेन तत्सामानाधिकरण्यमात्रेण च वह्न्यनुमितेरसम्भवात् ।
एवं पर्वतो वह्निव्याप्यधूमाभाववान् इति प्रथमोक्तं बाधस्याप्रतिबन्धक-
त्वायं यदुक्तमेकत्र द्वयमिति रीत्या हेतुपक्षतावच्छेदकयोरनुमितौ मानाभ्यु-
पगम इति तदपि न, एकत्र द्वयमिति रीत्या धूमपर्वतत्वोभयपक्षतावच्छेदका-
लोकपरामर्शजन्यानुमितौ पर्वतत्वावच्छिन्नपक्षधूमपरामर्शस्य व्यभिचारप्रस-
ङ्गात् । न च वह्निव्याप्यधूमपर्वतत्वान्यधर्मानवच्छिन्नविशेष्यतायाः कार्यता-

वच्छेदकत्वान्न व्यभिचार इति, तादृशानुमितिविशेष्यताया अधिकेनालोकेना-
प्यवच्छिन्नत्वादिति वाच्यम् । एवमपि विशिष्टपर्वतत्वमेकत्र द्वयमिति
रीत्या वा तदुभयधर्मितावच्छेदकीकृत्य वह्नित्याप्यधूमवत्ताज्ञानजनिताया
एवानुमितौ शुद्धपर्वतत्वावच्छिन्नविशेष्यकधूमपरामर्शस्य व्यभिचारप्रसङ्गस्य
दुर्वारत्वात्, तादृशानुमितौ विशेष्यतायां वा धूमपर्वतत्वाभ्यामेवावच्छि-
न्नत्वात्, तस्मात् पर्वतत्वविशिष्टविशेष्यतापक्षस्य धूमस्य वह्नेर्द्धर्मितावच्छे-
दकत्वमुपगन्तव्यमिति तादृशबाधकालेऽन्येवानुमित्यनुपपत्तिरिति चेत्, न,
तादृशबाधदशायामनुमितेर्विवादप्रस्ततया लाघवानुरोधेन तत्र तस्यापलपनी-
यत्वात्, तस्मात् लिङ्गोपधानमते बाधकाभावः, साधकश्च परामर्शजन्यतावच्छे-
दककोटायव्यवहितोत्तरत्वाद्यनिवेशप्रयुक्तलाघवमिति वदन्ति ।

अत्र धूमः वह्नित्याप्यधूमविशिष्टपर्वतत्वावच्छिन्नविशेष्यताकानु-
मितित्वावच्छेदेन पर्वतत्वावच्छिन्नविशेष्यताकवह्नित्याप्यधूमवत्तानिश्चयजन्य-
त्वकल्पनापेक्षया स्वाव्यवहितोत्तरत्वात्पक्षकत्वसम्बन्धेन तादृशानिश्चयविशि-
ष्टत्वावच्छेदेन तज्जन्यत्वकल्पनमेवोचितम् । तथा सति विभिन्नविषयकशाब्द-
बोधादिकं प्रति वह्न्यभावाद्यनुमितिसामग्रीप्रतिबन्धकतायां तादृशानुमितिप्रति-
बन्धकीभूतवह्नित्याप्यवत्तानिश्चयादीनामवस्थानिवेशेन लाघवसम्भवात् । न
च तदनिवेशे वह्नित्याप्यवत्तानिश्चयदशायां वह्न्यभावाद्यनुमितेरितरसकलभिन्न-
विषयकशाब्दानुत्पादप्रसङ्ग इति वाच्यम् । तादृशानिश्चयविशिष्टान्यज्ञानस्यैव
तादृशसामग्रीप्रतिबन्धत्वात् । भवन्मते व्याप्यवत्तानिश्चयत्वावच्छिन्नं प्रति
तादृशानिश्चयत्वेन हेतुताया क्लृप्तत्वात्, तादृशानुमितिसामग्रीदशायां तथा-
विधनिश्चयसत्त्वात्, तादृशानिश्चयविशिष्टज्ञानापरसम्भवात् । भवन्मते तु
तादृशानिश्चयविशिष्टान्यत्वस्य सामग्रीप्रतिबन्धतावच्छेदकत्वे तादृशसामग्रीदशायां
तथाविधनिश्चयविशिष्टज्ञानापत्तिरस्तीति तादृशानिश्चयाभाव एव सामग्रीमध्ये
निवेशनीय इति तादृशसामग्रीघटकबाधाभावसिद्धयभावपरामर्शादिभिः साद्धं
तस्य विशेष्यविशेष्यभावेन विनिगमनाविरहात् कार्यकारणभावबाहुल्यप्रसङ्गः ।

वस्तुतो व्यभिचारवारणाय परामर्शजन्यतावच्छेदककोटायव्यव-
हितोत्तरत्वनिवेशनमावश्यकम्, तथा हि वह्नित्याप्यधूमप्रकारतानिरूपितशुद्ध-
पर्वतत्वावच्छिन्नविशेष्यताकनिश्चयत्वादिनैव पर्वतो वह्नित्याप्यधूमवान् इत्यादि-
परामर्शस्य हेतुता वाच्या । एवञ्च नीलपर्वतो वह्नित्याप्यधूमवामित्यादिनिश्च-

यजन्यायां नीलादिबाधकालानुमितौ व्यभिचारः । न च तदाऽनुमितिर्नोत्पद्यत इति प्रागुक्तं युक्तम्, तादृशस्थलेऽनुमित्यनभ्युपगन्तुमते शुद्धपर्वतत्वावच्छिन्नपक्षकवह्निय्याप्यधूमवग्नौलपर्वतत्वावच्छिन्नघटितहेतुकानन्तरामर्शस्य शुद्धपर्वतत्वावच्छिन्नपक्षकवह्नयनुमितित्वावच्छिन्नं प्रति हेतुत्वकल्पनाधिक्यप्रसङ्गात् । अस्मन्मते नीलपर्वतत्वावच्छिन्नविशेष्यकपरामर्शस्यावश्यकत्वात् तत एव शुद्धपर्वतत्वावच्छिन्नपक्षकानुमित्युपपत्तेः, तादृशपरामर्शानां हेतुत्वान्तराकल्पनात् ।

न च तत्रास्माभिर्नीलपर्वतत्वावच्छिन्नपक्षकानुमितिरुपगन्तव्या न तु शुद्धपर्वतत्वावच्छिन्नपक्षकानुमितिरित्यस्माकमपि न तादृशपरामर्शानां तादृशानुमितिहेतुत्वमिति वाच्यम् । तत्रैव नीलपर्वतो न वह्निमानित्यादिबाधकाले नीलपर्वतो वह्निमानित्वनुमितेरसम्भवात् तादृशपरामर्शात् शुद्धपर्वतत्वावच्छिन्नपक्षकानुमितिस्वीकारस्य तत्रावश्यकत्वात् ।

एवमेतन्मतेऽपि तादृशपरामर्शघटितशुद्धपर्वतत्वावच्छिन्नपक्षकानुमितिसामग्रीणां विभिन्नविषयकप्रत्यक्षप्रतिबन्धकत्वकल्पनमधिकं वाच्यम् । तत्र नीलपर्वतत्वावच्छिन्नपक्षकधूमपरामर्शघटितशुद्धपर्वतत्वावच्छिन्नपक्षकैकविधानुमितिसामग्रीणां प्रतिबन्धकतयैवोपपत्तेः तादृशविशिष्टधर्मघटितधर्मावच्छिन्नहेतुकानुमितिसामग्रीणां प्रतिबन्धकत्वाकल्पनात् इत्यञ्चैतादृशलाघवेन नीलादिप्रतिबन्धकबाधदशयां नीलपर्वतो वह्निय्याप्यधूमवानित्यादिपरामर्शादनुमित्युत्पादस्य सयुक्तिकत्वे तादृशानुमितौ व्यभिचारवारणाय परामर्शजन्यतावच्छेदककोटावव्यवहितोत्तरबनिवेशनमावश्यकमेवेति किमनुमितौ लिङ्गविषयताभ्युपगमेन ।

यत्तु अनुमितौ लिङ्गविषयताभ्युपगमे परामर्शस्य पृथक् कारणत्वकल्पनेन लाघवं प्रत्यक्षस्थलीयकल्पनायां विशिष्टविशेष्यकवैशिष्ट्यबुद्धौ विशेष्यतावच्छेदकप्रकारकनिश्चयहेतुतयैवोपपत्तेरिति, तत्तुच्छम् । अनुमितिप्रत्यक्षसाधारणज्ञानत्वादिधर्माणां नित्यसाधारण्येन तज्जन्यतावच्छेदकत्वासम्भवात् विजातीयप्रत्यक्षादीनामेव तथात्वस्यावश्यकत्वादित्यस्य प्रागेव दूषितत्वात् ।

अथ नित्यसाधारणधर्मस्य कार्यतावच्छेदकत्वे नास्माकं विद्वेषः तावतापि क्षतिविरहादिति परामर्शस्य पृथक्कारणत्वाकल्पनप्रयुक्तलाघवं

सम्भवत्येवेति चेत् न, भवति लिङ्गानुपधानमतेष्यनुमितौ परामर्शस्य पृथक्-
कारणत्वकल्पनं विनैवोपपत्तिः, तथा हि वह्निव्याप्यधूमवान् पर्वतो घटवा-
नित्याकारकविशिष्टविशेष्यकबुद्धौ वह्निव्याप्यधूमवान् पर्वत इत्याद्याकारक-
विशेष्यतावच्छेदकप्रकारकनिश्चयहेतुतायां विशेष्यतावच्छेदकाद्यं निश्चयपर्या-
प्तत्विनिवेशनमावश्यकम्, अन्यथा वह्निव्याप्यधूमवान् वा नीलपर्वत इत्यादिसं-
शयाद्विशिष्टबोधवारणासम्भवान् । एवञ्च नीलपर्वतो वह्निव्याप्यधूमवानित्यादि-
निश्चयजन्यनीलादिभानप्रतिबन्धकसमवधानकालीनवह्निव्याप्यधूमवान् पर्वतो
घटवानित्याकारकविशिष्टवैशिष्ट्यबुद्धौ व्यभिचारवारणाय तज्जन्तावच्छेदक-
कोटाव्यहितोत्तरत्वं निश्चयत्वघटकदलद्वये शुद्धत्विनिवेशनमावश्यकम् ।
एवञ्च तत्र विषयनिवेशनप्रयोजनाभावात्तादृशनिश्चयविशिष्टत्वस्यैव तथात्वम-
भ्युपेयते, तथा च लिङ्गविषयताया अनभ्युपगमे प्रत्यक्षस्थलीयोपदर्शितवि-
शेष्यतावच्छेदकप्रकारकनिश्चयजन्यतावच्छेदकाक्रान्ततया प्रत्यक्षस्थलीयका-
र्यकारणभावेनैव निर्वाहः

अथ विशेष्यतावच्छेदकप्रकारकनिश्चयजन्यतावच्छेदककोटौ विषय-
विशेषानिवेशे वह्निव्याप्यधूमविशिष्टपर्वतत्वावच्छिन्नविशेष्यताकत्वं जन्यता-
वच्छेदकमिति चेत्, तत्प्रकारकेच्छाविरहविशिष्टतादृशविरोधिसामर्थ्यभावस्या-
त्मन एव वा, (१) न च तादृशधर्मस्यात्मजन्यतावच्छेदकत्वोपगमेऽतिरिक्तकार्य-
कारणभावकल्पनापत्तिरिति क्लृप्तविशेष्यतावच्छेदकप्रकारकनिर्णयजन्यता-
वच्छेदककोटावेव निवेशः समुचित इति वाच्यम्, अनाहार्याप्रामाण्यग्रहाभावकू-
टविशिष्टविशेष्यतावच्छेदकप्रकारकनिर्णयजन्यतावच्छेदककोटौ तन्निवेशे
कारणतावच्छेदकोटिप्रविष्टविशेषणानां विशेष्यविशेषणभावेन विनिगमनाविरहे
वर्द्धितेषु नानाकार्यकारणभावेषु कार्यतावच्छेदकगौरवात् तदपेक्षया तादृशधर्मा-
वच्छिन्नं प्रत्यात्मत्वेन स्वातन्त्र्येण हेतुत्वकल्पनस्यैवोचितत्वात् इति । एतेन
विजातीयप्रत्यक्षत्वादीनां विशेष्यतावच्छेदकप्रकारकनिर्णयजन्यतावच्छेदक-
त्वोपगमेऽपि वह्निव्याप्यधूमविशिष्टपर्वतत्वावच्छिन्नपक्षकवह्निव्याप्यधूमवत्ता-
परामर्शस्य वह्निव्याप्यधूमविशिष्टपर्वतत्वावच्छिन्नविशेष्यताकवह्न्यनुमिति-
हेतुत्वाकल्पनेन लिङ्गोपधानमते लाघवमित्यपि परास्तम् । उक्करीत्या चिन्ता-
मणिकारमते वह्निव्याप्यधूमवान् पर्वतो घटवानित्यादिविशिष्टबोधस्थलीय-
वह्निव्याप्यधूमविशिष्टपर्वत्वावच्छिन्नविशेष्यताकधूमादिसत्ताप्रकारकज्ञानहेतु-
तयैव निर्वाहे गौरवानवकाशात् ।

न च तादृशविशिष्ट्यवैशिष्ट्यबोधे विज्ञेयतावच्छेदकप्रकारकज्ञानयोः कार्यकारणभावेऽव्यवहितोत्तरत्वनिवेशनस्यावश्यकतायामेव तादृशकार्यकारणभावेन निर्वाहः, अव्यवहितोत्तरत्वनिवेशस्यावश्यकता चेत्तदैव निश्चयत्वादिनिवेशानुरोधेन विज्ञेयतावच्छेदकाद्यंशे पर्याप्तिनिवेशस्यात्तदेव न, वह्निव्याप्यधूमविशिष्टपर्वतत्वावच्छिन्नविज्ञेयताकवह्निव्याप्यधूमसन्देहस्याप्रसिद्ध्यानिश्चयत्वानिवेशादिति वाच्यम् । निश्चयत्वस्यानिवेशेऽपि वह्निव्याप्यधूमवान्पर्वतो वह्निव्याप्यधूमवानित्याकारकज्ञानदशायां नीलपर्वतत्वावाच्छिन्नविज्ञेयतायां धूमाभाववद्वृत्तित्वाद्यवगाहिभ्रमत्वग्रहसत्त्वे उपदर्शितविशिष्टवैशिष्ट्यावगाहिबोधोत्पत्त्या तादृशज्ञानहेतुतायां तथाविधभ्रमत्वानिवेशान्, वह्निव्याप्यधूमवान्नीलपर्वतो वह्निव्याप्यधूमवानित्याकारकज्ञानदशायां तादृशभ्रमत्वे तादृशविशिष्टवैशिष्ट्यबोधवारणाय पर्याप्तिनिवेशस्यावश्यकतान् । एवञ्च वह्निव्याप्यधूमवान्नीलपर्वतो वह्निव्याप्यधूमवानित्यादिपरामर्शजन्यनीलादिविरोधविरोधिसामग्रीकालीनबोधे व्यभिचारवारणाय जन्यतावच्छेदककोटाव्यवहितोत्तरत्वनिवेशनमावश्यकम् ।

एतेन वह्निव्याप्यधूमवत्पर्वतान्यो न वह्निमानित्येतादृशेतरबाधबुद्धेर्वह्निव्याप्यधूमविशिष्टपर्वतत्वावच्छिन्नविज्ञेयकवह्नयनुमितिहेतुता इत्यनेन लिङ्गोपधानमते लाघवं यत्तदप्यपास्तम् । उपदर्शितरीत्या वह्न्यभाववान् वह्निव्याप्यधूमवत्पर्वतान्यो घटवानित्यादिविशिष्टवैशिष्ट्यबोधस्थलीयवह्निव्याप्यधूमवत्पर्वतान्यो न वह्निमानित्यादिविज्ञेयतावच्छेदकप्रकारकज्ञानहेतुतयैवोपपत्तेः चिन्तामणिकारमतेऽपि तादृशेतरबाधबुद्धिहेतुताधिक्यविरहात् ।

यत्तु आचार्यमते पर्वतो वह्निमानित्यादिसिद्धीनामनुमितिप्रतिबन्धत्वाकल्पनेन लाघवं, समानाकारकानुमितिबन्धकनायाः तादृशसिद्धिकाले लिङ्गादिविषयिण्यनुमितेरभ्युगमे क्षतिविरहात् । अथ तादृशसिद्धेरनुमित्यप्रतिबन्धकत्वे वह्निमत्पर्वतवान् देश इत्याकारकविशिष्टवैशिष्ट्यबोधात्मकप्रत्यक्षदिसामग्र्या इच्छाविशिष्टानुमितिप्रतिबन्धकत्वकल्पनाधिक्यम् । न च वह्निव्याप्यधूमविशिष्टपर्वतत्वावच्छिन्नविज्ञेयकवह्नयनुमितौ तद्विशेषप्रतिबन्धकताकल्पनं चिन्तामणिकारमतेऽप्यावश्यकम् । अन्यथा तादृशसामग्रीकाले वह्निव्याप्यधूमविशिष्टपर्वतत्वावच्छिन्नपक्षकवह्निव्याप्यधूमवत्ता-

परामर्शात्तथाविधानुमित्यापत्तेः, शुद्धपर्वतत्वावच्छिन्नतत्त्वकानुमितिर्नोस्त्येवेति न तादृशसामग्रीप्रतिबन्धकताकल्पनाधिक्यमिति वाच्यम्, वह्निव्याप्यधूमविशिष्टपर्वतत्वावच्छिन्नधर्मिकपरामर्शजन्यतादृशानुमितिस्थलीयप्रतिबन्धकतायां तथाविधपरामर्शजन्यानुमितित्वप्रकारकेच्छाया एतेजकत्वात्, तादृशपरामर्शशून्यकाले तथाविधेच्छासत्त्वे शुद्धपर्वतत्वावच्छिन्नधर्मिकपरामर्शादनुमित्यापत्तिवारणाय शुद्धपर्वतत्वावच्छिन्नधर्मिकपरामर्शजन्यानुमितिस्थले तादृशसामग्रीप्रतिबन्धकत्वान्तरस्यावश्यकतया तत्कल्पनाया एवाधिक्यात् ।

एवं शुद्धपर्वतत्वावच्छिन्नधर्मिकपरामर्शजन्यानुमितेः पर्वतो वह्निमानित्यादिनिर्णयाभावस्यावश्यकतया क्लृप्तकारणविरहादेव तादृशविशिष्टवैशिष्ट्यवोधात्मकप्रत्यक्षादौ तादृशपरामर्शघटितवह्न्याद्यनुमितिसामग्र्याः प्रतिबन्धकत्वकल्पनाधिक्यादपि गौरवम् ।

मन्मते तादृशपरामर्शघटितानुमितिसामग्रीदशायां पर्वतो वह्निमानित्यादिनिर्णयाभावस्यावश्यकतया क्लृप्तकारणविरहादेव तादृशविशिष्टवैशिष्ट्यवोधात्मकप्रत्यक्षानुदयोपपत्तेरिति चेत्, अस्त्वेतादृशतिबन्धकत्वाकल्पनप्रयुक्तलाघवं तथाविधमिद्विप्रतिबन्धकतामते, तथाप्यस्मन्मते वह्निव्याप्यधूमवान् पर्वतो वह्निव्याप्यधूमवानित्यादिपरामर्शघटितानुमितिसामग्रीणामनन्तानाम्भिन्नविषयकप्रत्यक्षादिकं प्रति प्रतिबन्धकल्पनेन लाघवं निराबाधमेव. तादृशानुमितिसामग्रीकाले शुद्धपर्वतत्वावच्छिन्नविशेष्यकवह्निव्याप्यपरामर्शघटितानुमितिसामग्र्या आवश्यकतया तत्प्रतिबन्धकतयैवोपपत्तेः ।

भवन्मते तु शुद्धपर्वतत्वावच्छिन्नविशेष्यकपरामर्शजन्याऽनुमितिसामग्र्याः पर्वतो वह्निमानित्यादिसिद्धयभावघटितायास्तादृशसिद्धिकाले शुद्धपर्वतत्वावच्छिन्नविशेष्यकधूमविशिष्टपर्वतत्वावच्छिन्नधर्मिकपरामर्शादिसत्त्वे विभिन्नविषयकप्रत्यक्षादिवारणाय तादृशविशिष्टधर्मावच्छिन्नविशेष्यकपरामर्शघटितसामग्रीणां पृथक् प्रतिबन्धकताकल्पनमावश्यकमेव । न चाचार्यनये पर्वतो वह्निमानित्याद्याकारकसिद्धेः पर्वतो वह्निव्याप्यधूमवान् वह्निव्याप्यधूमवान् पर्वत इत्यादिपरामर्शजन्यानुमितावपि वह्निव्याप्यधूमवान् पर्वतो वह्निमानित्यादिसिद्धेरविरोधितया तादृशसिद्धिः वह्निव्याप्यधूमविशिष्टपर्वतत्वावच्छिन्नविशेष्यकपरामर्शघटितानुमितिसामग्री अक्षतैः, तदानीन् शुद्धपर्वतत्वा-

च्छिन्नधर्मिकपरामर्शघटितसामग्रीतादृशपरामर्शजन्यानुमितौ तथाविध-
सिद्धेर्विरोधित्वात् अतस्तत्र विभिन्नविषयकप्रत्यक्षादिवारणाय उपदर्शित-
विशिष्टधर्मावच्छिन्नधर्मिकपरामर्शघटितसामग्र्याः प्रतिबन्धकत्वान्तरकल्पनमा-
वश्यकमेवेति वाच्यम् तादृशविशिष्टधर्मावच्छिन्नधर्मिकपरामर्शकाले आचार्य-
मतानुयायिभिरपि चिन्तामणिमतसिद्धानुमित्यविलक्षणाया एव वह्नित्याप्य-
धूमवान् पर्वतो वह्निमानित्याकारिकानुमितेरेव स्वीकरणीयतया तादृशपरा-
मर्शजन्यानुमितावपि वह्नित्याप्यधूमवान् पर्वतो वह्निमानित्यादिसिद्धेर्विरोधि-
त्वात् तादृशसिद्धिकाले वह्नित्याप्यधूमविशिष्टपर्वतत्वावच्छिन्नधर्मिकपरामर्शघ-
टितानुमितिसामग्र्या अप्यसत्त्वात् । तस्मात् विशिष्टधर्मावच्छिन्नधर्मिकपरा-
मर्शघटितसामग्रीप्रतिबन्धकत्वाकल्पनप्रयुक्तलाघवं दुर्वारमेवैतन्मते ।

एतेन लिङ्गोपधनमते धूमादिलिङ्गकानुमितिसामग्रीप्रतिबन्धक-
तायां धूमावाभाववान् पर्वत इत्याद्याकारकहेतुतामानप्रतिबन्धकबाधावभावन-
वेशात् गौरवं, न च तादृशबाधाभावादीनां सामग्रीप्रतिबन्धकतायां निवेशे
तादृशबाधकालीनानुगतप्रत्यक्षादिगोचरेच्छानामुत्तेजकत्वाकल्पनेन लाघवमिति
वाच्यम् । तादृशेच्छानामुत्तेजकत्वेऽप्येतन्मते यत्र वह्नित्याप्यधूमवत्तानिर्णय-
काले हेतुमानप्रतिबन्धकबाधबुद्धिरनुगतानुमितोच्छ्रा वहेः शब्दसामग्री
घटादेः प्रत्यक्षसामग्री अननुगततत्प्रत्यक्षगोचरेच्छा च तत्र घटप्रत्यक्षाद्युत्पत्त्या
घटप्रत्यक्षादिकं प्रति वह्निशब्दसामग्रीप्रतिबन्धकतायां तादृशाननुगतप्रत्यक्षा-
दिगोचरेच्छानामुत्तेजकत्वाधिक्येन लाघवानवकाशात् ।

अस्मन्मते तत्र वह्नित्याद्यनुमितेरेवोत्पत्त्या घटप्रत्यक्षानुदयान्न
तादृशप्रत्यक्षेच्छानामुत्तेजकत्वमिति तस्माद्धेतुमानप्रतिबन्धकीभूतबाधाभावा-
दीनामनुमितिसामग्र्योपनिवेशप्रयुक्तगौरवं दुर्वारमेवेति निरस्तम् । लिङ्गानु-
पधानमते तादृशबाधाभावादिवदिताया वह्नित्याप्यधूमविशिष्टपर्वतत्वावच्छिन्न-
पक्षकानुमितिसामग्र्या प्रतिबन्धकताधिक्येन विपरीतगौरवापातादिति ।

अथैकत्र द्वयमिति रीत्या धर्मविशेषणतापन्नपर्वतत्ववह्नित्याप्यो-
भयधर्मावच्छिन्नपक्षकधूमादिपरामर्शघटितसामग्र्याः पृथक् प्रतिबन्धकता-
कल्पनमाचार्यमतेऽप्यावश्यकम्, तादृशसामग्रीकाले पर्वतो वह्नित्याप्यधूमवानि-
त्याकारकतादृशपरामर्शघटितसामग्र्याअनायत्यात्, तथा हि यथैकत्र द्वयमिति

रीत्या धर्मिकावशेषणतापन्नतादृशोभयधर्मावच्छिन्नपक्षकानुमितौ तदुभयधर्म-
विशिष्टविशेषणताया हेतुभूतधर्मादिर्भानमुपेयते तादृशानुमितावसमानाकारक-
तया वह्नित्याप्यधूमवान् पर्वतो वह्नित्याप्यधूमवान् पर्वतो वह्निमानित्येतादृश-
सिद्धेरविरोधितया पर्वतो वह्नित्याप्यधूमवान् इत्येतादृशपरामर्शजन्यानुमितौ
च तादृशसिद्धेर्विरोधितया तादृशसिद्धिकाले तादृशोभयधर्मावच्छिन्नपक्षक-
परामर्शघटितसामग्री वर्तते, न तु पर्वतत्वावच्छिन्नपक्षकपरामर्शघटितसामग्री ।

यदि च तादृशोभयधर्मावच्छिन्नपक्षकपरामर्शस्थले चिन्तामणिकार-
मर्तासद्धानुमित्यविलक्षणैवानुमितिः स्वीक्रियते, तदा तादृशानुमितौ धूमाभाव-
वान् पर्वत इत्यादिबाधदुद्धेरविरोधितया पर्वतत्वावच्छिन्नपक्षकधूमादिलिङ्ग-
कानुमितौ चाचार्यमन्तानुयायिनः निरुक्तधर्मावच्छिन्नलिङ्गकानुमितौ तस्या
विरोधितया तादृशबाधकाले तथाविधोभयधर्मावच्छिन्नपक्षकानुमितिसामग्री
वर्तते न तु पर्वतत्वावच्छिन्नपक्षकधूमादिपरामर्शघटितसामग्रीति । एवं च
एकत्र द्वयमिति रीत्या धर्मिविशेषणीभूतपर्वतत्ववह्नित्याप्यधूमाद्युभयधर्मावच्छि-
न्नपक्षकानुमितिसामग्याः पर्वतत्वविशिष्टविशेषणतापन्नवह्नित्याप्यधूमपर्वतत्वो-
भयधर्मावच्छिन्नपक्षकानुमितिसामग्रीव्याप्यत्वादुभयमतसिद्धतादृशसामग्रीप्रति-
बन्धकतयैव निर्वाहेण तादृशसामग्याः प्रतिबन्धकत्वं लिङ्गानुपधानमते वादिना-
पि कल्पनीयमिति नोक्तसामग्री प्रतिबन्धकत्वाकल्पनप्रयुक्तलाघवावकाश
इति चेन्न, पर्वतत्वादिविशिष्टधूमादिवैशिष्ट्यानवगाहिन्यास्तादृशोभयधर्मावच्छि-
न्नविशेष्यकासिद्धेस्तादृशोभयधर्मावच्छिन्नविशेष्यकानुमितिविरोधितया पर्वतत्वा-
दिविशिष्टे धूमादिविशेष्यताकतादृशोभयधर्मावच्छिन्नविशेष्यताकानुमितौ च
तस्या विरोधित्वमित्युपदिशतसामग्या एतादृशानुमितिसामग्रीव्याप्यत्वाभावादेव
तादृशानुमितिसामग्रीप्रतिबन्धकताधिक्यस्य दुर्वोरत्वात् । अथैवमपि भ्रमत्व-
विशिष्टपर्वतत्वावच्छिन्नपक्षकवह्नित्याप्यधूमत्वादिरूपसिद्धयप्रामाण्य-
घटितधर्मावच्छिन्नलिङ्गकानुमितौ लिङ्गभानं निर्युक्तकम् एकत्र द्वयमिति
रीत्या तादृशधर्मावच्छिन्नपर्वतत्वाद्युभयधर्मितावच्छेदकानुमितौ सिद्धेरविरोधि-
तया तत्सामग्या पर्वतत्वादिविशिष्टतादृशधर्मावच्छिन्नविशेषणकतदुभयधर्मि-
तावच्छेदकानुमितिसामग्रीव्यापकतया तत्प्रतिबन्धकतयैवोपपत्तौ लिङ्गानुप-
धानमतेऽपि पर्वतत्वादिविशिष्टतादृशहेतुतावच्छेदकावच्छिन्नविशेषणकतदुभय-
धर्मावच्छिन्नविशेष्यताकानुमितिसामग्रीप्रतिबन्धकताधिक्याभावात् । पर्वतो
वह्निमानित्यादिसिद्धेस्तादृशधर्मावच्छिन्नलिङ्गकानुमित्यविरोधित्वे उपदिशतवि-

शिष्टवैशिष्ट्यबोधसामग्रीप्रतिबन्धकताधिक्यात् तादृशसिद्धिप्रतिबन्धकताबुद्धि-
प्रयुक्तगौरवस्यानवकाशादिति चेन्वमैवम्, आचार्यमतानुयायिभिरुक्तधर्मा-
वच्छिन्नलिङ्गानुमितावेकत्र द्वयमिति रीत्या तादृशहेतुपर्वतत्वाद्यभयभानमुपगन्त-
व्यम् । एवमेकत्र द्वयमिति रीत्या धर्मिविशेषणीभूततदुभयधर्मावच्छिन्नपक्षकत-
द्धर्मावच्छिन्नहेतुकानुमितिसामग्रीव्याप्तिकैव पर्वतत्वावच्छिन्नपक्षकतद्धर्मावच्छि-
न्नहेतुकानुमितिसामग्री, तथा चोपदिशतधर्मावच्छिन्नलिङ्गकानुमितौ लिङ्गवि-
षयतास्वीकार एकत्र द्वयमिति रीत्या धर्मिविशेषणतापन्नोपदिशतधर्मा-
न्नोभयधर्मावच्छिन्नपक्षकतद्धर्मावच्छिन्नलिङ्गकानुमितिसामग्रीप्रतिबन्धकतावि-
भिन्नविषयकप्रत्यक्षादौ न कल्प्यते, पर्वतत्वावच्छिन्नपक्षकोक्तधर्मावच्छिन्न-
लिङ्गकानुमितिसामग्रीप्रतिबन्धकतयैव निवाहादिति तत्रापि लिङ्गविषयकत्वं
संयुक्तकमेव ।

नचैकत्र द्वयमिति रीत्या धर्मिविशेषणतापन्नोपदिशतहेतुपर्वतत्वो-
भयधर्मावच्छिन्नपक्षकोक्तधर्मावच्छिन्नलिङ्गकानुमितेः शुद्धपर्वतत्वावच्छिन्नपक्ष-
कोपदिशितधर्मावच्छिन्नलिङ्गकानुमित्यविलक्षणत्वेन तत्र शुद्धपर्वतत्वावच्छिन्न-
पक्षकतलिङ्गकपरामर्शस्य व्यभिचारः निश्चयत्वादिनिवेशानुरोधेन कारणता-
वच्छेदककोटौ धर्मितावच्छेदकाद्यंशे पर्याप्तिनिवेशस्य आवश्यकत्वादिति वाच्यम्
तदानीमेतन्मते कायं तावच्छेदककोटावव्यवहितोत्तरत्वस्य निवेशनीयतया व्य-
भिचारानवकाशात् । अथैवमपि शुद्धपर्वतत्वावच्छिन्नपक्षकपरामर्शघटित-
सामग्रीप्रतिबन्धकतायां परामर्शे शुद्धपर्वतत्वावच्छिन्नविशेष्यताकत्वस्यावश्यं
निवेशनीयतया, तत एवैकत्र द्वयमिति रीत्या धर्मिविशेषणतापन्नोपदिशितो-
भयधर्मावच्छिन्नपक्षकपरामर्शघटितसामग्रीकाले प्रत्यक्षादिवारणं न सम्भवति,
शुद्धपर्वतत्वावच्छिन्नधर्मिकपरामर्शविरहादिति तादृशोभयधर्मावच्छिन्नधर्मिक-
परामर्शघटितसामग्र्याः प्रतिबन्धकत्वान्तरं लिङ्गोपधानमते आवश्यकमिति
न लाघवावकाश इति चेत्सत्यं लिङ्गानुपधानमते तादृशोभयधर्मावच्छिन्न-
विशेष्यकपरामर्शघटितसामग्र्या एव द्वैविध्यात् प्रतिबन्धकताद्वयम् ।

एतन्मते एक एव प्रतिबन्धकत्वमिति लाघवं निरावाधमेव लिङ्गानु-
पधानमते तादृशसामग्र्याः द्वैविध्यञ्च तादृशपरामर्शदशायां तादृशहेतुभनप्र-
तिबन्धकतदवच्छिन्नधर्मिकसाध्यभावादिनिर्णयसत्त्वे नीलपर्वतो बह्व्याप्य-
धूमवान् इत्यादिपरामर्शदशायां नीलादिभानप्रतिबन्धकसत्त्वे इवैतन्मते पर्वतो-

वह्निमानित्येतादृशानुमित्युदयेन तथाविधबाधसत्त्वे तादृशोभधर्मावच्छिन्न-
विशेषानुमित्युदयेनेह फलद्वेविध्यात् ।

न च तादृशहेतुभानप्रतिबन्धकोपदर्शित बाधादिदशायामाचार्यमत
इव लिङ्गानुपधानमतेऽपि न पर्वतो वह्निमानित्याद्यनुमितिः स्वीकरणीयेति
वाच्यम् तदस्वीकारे तादृशधर्मावच्छिन्नभाने तदघटकतयोपदर्शितहेतुपर्व-
तत्वोभयविशिष्टविशेषणतयोपदर्शितहेतुभानस्यावश्यकता शुद्धपर्वतत्वावच्छि-
न्नपक्षकतादृशधर्मावच्छिन्नहेतुकपरामर्शस्यानुमितौ हेतुतायां तदघटितसा-
मग्र्याः विभिन्नविषयकप्रत्यक्षादिप्रतिबन्धकतायाश्चाधिक्यात् । तस्मात् लिङ्गो-
पधानमते परामर्शजन्यतावच्छेदकगर्भेऽव्यवहितोत्तरत्वप्रयुक्तलाघवाद्यसम्भ-
वेऽप्युपदर्शितरीत्या सामग्रीप्रतिबन्धकताकूटप्रयुक्तलाघवमक्षतमेवेति ।

तदप्यसत्, यदि पर्वतो वह्न्याप्यधूमवान् इत्यादिपरामर्शजन्यानुमितौ
वह्निमानित्यादिसिद्धेरविरोधित्वं स्यात्तदेवोक्तक्रमेण लाघवं सम्भवति, तदेव न,
यतः सिद्धिदशायां पक्षतावच्छेदकविधेयतावच्छेदकादिघटकतयाऽधिकविषयिण्य-
नुमितरेवोत्पद्यते, न तु यथाकथञ्चिदधिकविषयिणी, तथा सति पर्वतो वह्निमा-
नित्यादिसिद्धिकाले पर्वतो वह्निमान् घटवांश्चेति समूहालम्बनानुमितेरधिक-
विषयतयोत्पत्तेर्दुर्वारत्वात् । एवञ्च हेत्वादेः पक्षतावच्छेदकाद्यघटकत्वाद्धे-
तुत्वादिरूपाधिकभाने पर्वतो वह्निमानित्यादिसिद्धिकालेऽनुमित्युत्पादो विरुद्ध
एव अनुभवाननुरोधे च सिद्धिमात्रस्यैवाप्रतिबन्धकत्वप्रसङ्गेन प्रभाकरमतप्रवे-
शापत्तिः, एवं च पक्षतावच्छेदकविशिष्टे साध्यवत्तानिर्णयदशायामपि हेत्वादिरू-
पाधिकपदार्थावगाहितया अनुमितेरुत्पादस्याचार्यसम्मतत्वे तेषां पक्षतावच्छे-
दकस्य हेतुत्वानभ्युपगमस्य निर्युक्तिकत्वापत्तेः । तथा ह्यत्रोदं बीजम्, यथा
गन्धवतीतरेभ्यो मिश्रते इत्यादौ गन्धादेर्हेतुत्वे तत्सामानाधिकरण्यघटितेतरेभे-
दादिव्याप्यत्वग्रहे तत्रोत्तरभेदसामानाधिकरण्यभाने समानसम्बित्समेवद्यतया
तद्विशिष्टे इतरभेदादिवैशिष्ट्यभानमावश्यकमिति सिद्धिसत्त्वादनुमितिनोपपत्ति-
मर्हतीति तदिदानीमकिञ्चित्करम् गन्धादिरूपपक्षतावच्छेदकविशिष्टे इतरभेदा-
दिरूपसाध्यनिर्णयसत्त्वेऽपीतरभेदव्याप्यवती इतरभेदवतीत्याद्याकारिकायानु-
मितेः समानाकारिकायाः सिद्धेस्तदानीमसत्त्वेनानुमित्युत्पत्तौ बाधकामावादिति,
तस्मात् पक्षतावच्छेदकविशिष्टे साध्यवत्तानिर्णयविरोधीति नोक्तलाघवाव-
काश इति ।

यत्तु लिङ्गानुपधानमते शुद्धपर्वतत्वावच्छिन्नविशेष्यताकानुमितौ विरोधिसामग्र्याः प्रतिबन्धकत्वाधिक्यमाचार्यमते तादृशानुमितेरलीकतया तदनवकाशान् धूमपर्वतत्वोभयावच्छिन्नविशेष्यताकानुमितौ विरोधिसामग्रीप्रतिबन्धकत्वकल्पनञ्चोभयवादिसिद्धमेव, अन्यथा विरोधिसामग्रीकाले तादृशविशिष्टधर्मावच्छिन्नपरामर्शात्तथाविधानुमितेलिङ्गोपधानमतेऽप्यापत्तेः । न च धूमविशिष्टपर्वतत्वावच्छिन्नविशेष्यकानुमितिस्थलीयप्रतिबन्धप्रतिबन्धकभावे शुद्धपर्वतत्वावच्छिन्नविशेष्यकानुमितिसाधारणधर्मस्य प्रतिबन्ध्यतावच्छेदकत्वोपगमात्ततएव निर्वाहेण शुद्धपर्वतत्वावच्छिन्नविशेष्यकानुमितिस्थले लिङ्गानुपधानमतेऽपि प्रतिबन्धकताधिक्यमिति वाच्यम्, धूमविशिष्टपर्वतत्वावच्छिन्नविशेष्यकानुमितिस्थलीयप्रतिबन्धकतायां तादृशविशिष्टधर्मावच्छिन्नविशेष्यताकत्वप्रकारकेच्छाया उत्तेजकत्वात् तादृशेच्छाकाले पर्वतो वह्निव्याप्यधूमवान् इत्यादिपरामर्शात् तन्भतेऽनुमितिवारणाय तत्र प्रतिबन्धकत्वान्तरकल्पनस्यावश्यकत्वादिति तदप्यसत् धूमविशिष्टपर्वतत्वावच्छिन्नविशेष्यकपरामर्शजन्यानुमितिस्थलीयविरोधिसामग्रीप्रतिबन्धकतायां तादृशपरामर्शजन्यताप्रकारकेच्छाया उत्तेजकत्वात्, तादृशानुमित्साकाले लिङ्गोपधानमते शुद्धपर्वतत्वावच्छिन्नविशेष्यकपरामर्शजन्यामितेरनुदयेन तत्र प्रतिबन्धकत्वान्तरस्यावश्यं कल्पनीयतया लाघवानवकाशान् । यत्तु लिङ्गोपहितभानमते सिद्धेर्विरोधिसामग्रीणाञ्च प्रतिबन्ध्यतावच्छेदकशरीरलाघवमनुगतमेव, तथा हि एकलिङ्गकानुमित्साकाले सिद्धिसत्त्वे विरोधिसामग्रीदशायामन्यलिङ्गकानुमितिवारणाय तल्लिङ्गकानुमितौ तल्लिङ्गकेच्छाविरहविशिष्टसिद्धयभावसत्त्वेन हेतुता वाच्या तज्जन्यतावच्छेदकं यदि पर्वतपक्षकवह्ण्यनुमितित्वं तदाऽन्यलिङ्गानुमितौ व्यभिचार इति तल्लिङ्गकपरामर्शजन्यानुमितित्वं तज्जन्यतावच्छेदकं, तच्च जन्यताघटिताघटिततया गुरुतरम् । अस्मन्मते च धूमलिङ्गकेच्छाविरहविशिष्टसिद्धयभावजन्यतावच्छेदकं धूमविशिष्टपर्वतत्वावच्छिन्नविशेष्यताकत्वह्ण्यनुमितित्वमित्यतो नान्यलिङ्गानुमितौ व्यभिचार इति ।

अथैवं वह्निव्याप्यधूमविशिष्टपर्वतत्वावच्छिन्नपक्षधूमलिङ्गकानुमितौ व्यभिचार इति लिङ्गोपधानमतेऽपि शुद्धपर्वतत्वावच्छिन्नोद्देश्यताकानुमितित्वमेव तज्जन्यतावच्छेदकं वाच्यमित्यन्यलिङ्गकानुमितौ व्यभिचारोद्धार एव तत्राप्युद्देश्यताया शुद्धपर्वतत्वावच्छिन्नत्वात् । न च धूमविशिष्टपर्वतत्वावच्छिन्नविशेष्यताकत्वे सति शुद्धपर्वतत्वावच्छिन्नोद्देश्यताकत्वह्ण्यनुमितित्वं धूमलिङ्ग-

केच्छाविरहविशिष्टवृत्तिमत्तानिर्णयाभावजन्यतावच्छेदकं तेनान्यलिङ्गकानुमितौ विशिष्टधर्मावच्छिन्नपक्षकानुमितौ च व्यभिचार इति वाच्यम् । एवमपि तादृशविशिष्टधर्मावच्छिन्नधर्मिकधूमपरामर्शशुद्धपर्वतत्वावच्छिन्नालोकपरामर्शाभ्यां जनितायामालोकलिङ्गकेच्छाधीनायां समूहालम्बनपरामर्शजन्यानुमितौ व्यभिचारप्रसङ्ग इति चेन्न, । शुद्धपर्वतत्वावच्छिन्नविशेष्यतानिरूपितधूमनिष्ठविशेषणत्वाभिन्नैककालीनत्वसंसर्गावच्छिन्नवह्निविधेयतानिरूपितविशेषणताया एव जन्यतावच्छेदकत्वोपगमात् तादृशविशिष्टधूमत्वावच्छिन्नपक्षकानुमितौ धूमविशिष्टपर्वतत्वावच्छिन्नविशेष्यतानिरूपितधूमविशेषणतायाएवैककालीनत्वसंसर्गावच्छिन्नविशेषणत्वाभिन्नत्वान्न व्यभिचार इति तस्मात् लिङ्गोपधानमते सिद्धेर्विरोधिसामग्र्याः प्रतिबन्धकतावच्छेदकलाघवं निराबाधमेतन्मतेऽप्यनुपादेयमेव, तथा हि यदि तत्तल्लिङ्गकानुमितौ तत्तल्लिङ्गकेच्छाविरहविशिष्टसिद्धयभावत्वादिना हेतुता कल्प्यते तदेव तादृशलाघवं सम्भवति तदेव न; तथा सति लिङ्गभेदेन पक्षताकारणताबाहुल्यापत्तेः । किन्तु सामान्यतोऽनुमित्साविशिष्टान्यपर्वतत्वावच्छिन्नविशेष्यतानिरूपितवह्निविधेयकानुमितित्वावच्छिन्नं प्रति पर्वतत्वावच्छिन्नविशेष्यकवह्निप्रकारकनिर्णयत्वेनैकप्रतिबन्धकत्वं कल्प्यते, अनुमित्साविशिष्टत्वं स्वविशेष्यकत्वस्वाव्यवहितोत्तरक्षणेत्पत्तिकत्वोभयसम्बन्धेन । आलोकलिङ्गकानुमित्वप्रकारिकेच्छाकालीनधूमादिलिङ्गकानुमितेः तादृशेच्छाविशेष्यत्वाभावात् न तादृशोभयसम्बन्धेनानुमित्साविशिष्टत्वमिति तस्या अपि प्रतिबध्यतावच्छेदकाक्रान्तत्वम् । नचैवमनुमित्साविशिष्टज्ञानस्य तादृशसिद्धयभावजन्यतावच्छेदकाक्रान्तस्य परामर्शादिना जननात् विनानुमित्सां परामर्शदिजन्यतावच्छेदकावच्छिन्नत्वापत्तिः, तत्रानुमित्सात्वे न हेतुत्वेऽप्येकलिङ्गकपरामर्शकालेऽन्यलिङ्गकानुमित्सासत्वेऽनुमित्यापत्तिरिति, तत्तल्लिङ्गकानुमित्साविशिष्टान्यज्ञानत्वावच्छिन्नं प्रति तत्तल्लिङ्गकानुमित्सासत्वेनहेतुता वाच्या । इत्थञ्चेच्छायां लिङ्गभेदेन कारणताबाहुल्यं सिद्धयभावस्य हेतुत्वान्तरञ्च तदपेक्षया तत्तल्लिङ्गकेच्छाविरहविशिष्टसिद्धयभावत्वेन हेतुत्वकल्पनमुचितमिति वाच्यं, स्वीयव्याप्तिप्रकारतानिरूपितविशेष्यतावच्छेदकधर्मवल्लिङ्गकत्वप्रकारतासम्बन्धेन व्याप्यवत्तानिर्णयविशिष्टानुमित्सात्वेन वाऽनुमित्साया हेतुत्वकल्पनात्, अन्यलिङ्गकपरामर्शकालीनस्यान्यलिङ्गकेच्छाबलादनुमित्यापत्त्यसम्भवेन तत्तल्लिङ्गकानुमितिगोचरेच्छात्वेन हेतुताया अकल्पना दिति ।

वस्तुतस्तु । इच्छाया उक्तं जकत्वकल्पनेऽपि तत्तल्लिङ्गकेच्छाविरहवि-
शिष्टसिद्ध्याद्यनुत्तरानुमितित्वस्यैव तादृशसिद्ध्यादिप्रतिबध्यतावच्छेदकत्वोप-
गमादेवानुमितौ व्यभिचारानवकाशात् । तत्तल्लिङ्गकपरामर्शजन्यत्वस्य
कार्यतावच्छेदककोटौ न प्रवेशः, तादृशसिद्ध्यनुत्तरत्वस्य निवेशादेव गौरवमिति
तु नाशङ्कनीयम्, ततस्तदनिवेशे उक्तोजकीभूतानामनुगताननुगतनानाविधेच्छा-
नामभावस्यैकत्र निवेशनीयतया विशेषणविशेष्यभावे विनिगमनाविरहेण
प्रतिबन्धकताबाहुल्यप्रसंगः । तन्निवेशे तु तत्तदिच्छाभावं पृथक् पृथक् निवेश्यैव
प्रतिबन्धकता कल्प्यते, तत्तदिच्छाविरहविशिष्टसिद्धिप्रतिबध्यतावच्छेदककोटौ
तत्तदिच्छाविरहविशिष्टसिद्ध्यनुत्तरत्वनिवेशेनैव व्यभिचारानवकाशात् अभावकू-
टस्यैकत्र निवेशे कृतिविरहादिति । यत्तु लिङ्गोपधानमते वह्नित्वाप्याभाववान्
पर्वतो घटवानित्यादिविशिष्टवैशिष्ट्यबोधत्वावच्छिन्नं प्रति वह्न्यनुमितिसामग्राः
प्रतिबन्धकत्वं न कल्प्यत इति लाघवम् । अनुमितौ पक्षतावच्छेदकविशिष्ट-
विशेषणतया हेतुर्भातस्वीकारे हेतुभानप्रतिबन्धकीभूतबाधाभावस्य घटपटा-
दिगोचरचाक्षुषस्पर्शनादिभेदेनानन्तानुमितिसामग्रीप्रतिबन्धकतायां निवेशेनेत-
रकारणैः समन्तस्य विशेष्यविशेषणभावेन विनिगमनाविरहेणानन्तप्रतिबन्धक-
ताबाहुल्यात्, कतिपयोपदंशितविशिष्टवैशिष्ट्यस्थलीयप्रतिबन्धकताकूटस्यैवाकि-
ञ्चित्करत्वमिति चेत् न, वह्नित्वाप्याभाववान् वह्निमानित्याकारकनिर्णयकाली-
नस्य पर्वतो वह्नित्वाप्याभाववानित्यादिनिर्णयस्यावच्छेदकधर्मदर्शनविधयाहेत्व-
नवगाहिन्या पर्वतो वह्निमानित्यादिविशिष्टबुद्धावपि विरोधितया वह्नित्वाप्या-
भावत्वावच्छेदेन वह्न्यभावप्रकारकनिर्णयेन विशेषितस्य पर्वतत्वावच्छिन्नविशे-
ष्यकवह्नित्वाप्याभावप्रकारकनिर्णयस्याभावः चिन्तामणिकारमतेऽपि वह्न्यनुमि-
तिसामग्रीप्रतिबन्धकतायां निवेशनीयः । एवञ्च तत्र तादृशनिर्णयेनाविशेषित-
स्यैव तथाविधनिर्णयस्याभाव आचार्यमतानुयायिभिर्निवेश्यत इति न सामग्री-
प्रतिबन्धकतायां हेतुभानप्रतिबन्धकबाधाभावादिनिवेशप्रयुक्तगौरवम् । अपि तु
तादृशबाधादिनिर्णयांशे उपदंशितनिर्णयवैशिष्ट्यनिवेशेन लिङ्गानुपधानमत एव
गौरवम् । नचैवमपि पाषाणमयत्ववान् वह्नित्वाप्याभाववान् इत्याकारकनिर्णय-
विशिष्टानां पर्वतः पाषाणमयत्ववानित्याकारकहेतुभानप्रतिबन्धकतावच्छेदक-
धर्मदर्शनानामनुमितिसामग्रीप्रतिबन्धकतायां निवेशाधिक्यप्रयुक्तगौरवमाचा-
र्यमते दुर्वारमेव । पाषाणमयत्वावच्छेदेन व्याप्याभाववत्तानिर्णयविशिष्टपर्व-
तत्वावच्छिन्नविशेष्यकपाषाणमयनिर्णयनित्यस्य पर्वतो वह्निमानित्यादिबि-

शिष्टबुद्धिविरोधिनोऽवच्छेदकधर्मदर्शनस्य दुर्लभतयोक्तक्रमेण तत्परिहारा-
सम्भवादिति वाच्यम् । पर्वतो वह्निमानित्यादिविशिष्टबुद्धिविरोधिनः पाषाण-
मयो न वह्निमानिति निर्णयदशायां विशिष्टवह्न्याप्याभाववान् पाषाणमयः
पर्वत इत्याद्यवच्छेदकधर्मदर्शनस्यैवोपदर्शितावच्छेदकधर्मदर्शननियतस्य सौल-
भ्यात् उपदर्शितरीत्या तादृशगौरवपरिहारसम्भवादिति । तस्मादनुमिति-
सामग्रीप्रतिबन्धकतायां हेतुभानप्रतिबन्धकबाधाद्यनिवेशप्रयुक्तगौरवस्योपद-
र्शितरीत्या परिहारसम्भवेन वह्न्याप्याभाववत्पर्वतवान् देश इत्यादिविशिष्ट-
वैशिष्ट्यबोधं प्रति बह्व्यनुमितिसामग्रीप्रतिबन्धकताकूटानिवेशप्रयुक्तलाघवमा-
चार्यमते निराबाधमेव ।

यदि च वह्न्याप्याभाववद्द्रव्यवानित्यादिविशिष्टवैशिष्ट्यावगाहि-
प्रत्यक्षादौ पर्वतत्वावच्छिन्नपक्षकवह्न्याद्यनुमितिसामग्र्याः प्रतिबन्धकत्वरूप-
नमाचार्यमतेऽप्यावश्यकम् , तथाविधानुमितिसामग्रीतादृशप्रत्यक्षसामग्र्योर्थो-
गपक्षस्य तन्मतेऽपि सम्भवान् । एवञ्च वह्न्याप्याभाववत्पर्वतवान् देश
इत्येतादृशप्रत्यक्षादिसाधारणवह्न्याप्याभावादिविशिष्टवैशिष्ट्यावगाहिप्रत्यक्षा-
दिकमेव तादृशानुमितिसामग्र्याः प्रतिबन्धतावच्छेदकं वाच्यम् । तथा च लिङ्गा-
नुपधानमतेऽपि वह्न्याप्याभाववत्पर्वतवान् इत्यादिविशिष्टवैशिष्ट्यावगाहि-
प्रत्याक्षादौ न तादृशानुमितिसामग्र्याः प्रतिबन्धकताधिक्यम् । तथा च वह्न्या-
प्याभाववद्द्रव्यमित्यादिप्रत्यक्षस्थलीयप्रतिबन्धकतायां वह्न्याप्याभावप्रकारता-
निरूपितद्रव्यत्वावच्छिन्नप्रकारताशालिप्रत्यक्षं जायतामित्याकारिकेच्छाया उक्ते-
जकत्वात् तादृशेच्छाकाले तथाविधप्रत्यक्षसामग्र्यामसत्यां वह्न्याप्याभाववत्-
पर्वतवान् देश इत्यादिप्रत्यक्षवारणाय तत्र वह्न्याप्याभावप्रकारतानिरूपित-
पर्वतत्वावच्छिन्नप्रकारताशालिप्रत्यक्षं जायतामित्याकारिकेच्छानामुक्तोजकी-
कृत्यानुमितिसामग्र्याः प्रतिबन्धकत्वान्तररूपनं लिङ्गानुपधानमतेऽप्यावश्य-
कमिति वाच्यम् । द्रव्यत्वपर्वतत्वादिरूपप्रकारतावच्छेदकमनिवेश्य वह्न्याप्या-
भावप्रकारतानिरूपितप्रकारतावच्छेदकतासम्बन्धेनोपदर्शितनिखिलप्रत्यक्षसाधा-
रणप्रत्यक्षत्वावच्छिन्नं प्रति वह्न्याप्याभावप्रकारतानिरूपिता या प्रकारता तादृश-
प्रकारत्वावच्छिन्नप्रकारतानिरूपिता या प्रकारता तन्निरूपितत्वप्रकारतानिरूपितप्र-
कारत्वविषयतानिरूपितत्वावच्छिन्नत्वप्रकारतानिरूपितप्रकारतासम्बन्धावच्छिन्न-
प्रतियोगिताकस्योपदर्शितप्रत्यक्षेच्छासाधारणप्रत्यक्षत्वावच्छिन्नाभावस्यैककाली-

नत्वसम्बन्धेनोपदर्शितानुमितिसामग्रीविशिष्टस्यैकप्रतिबन्धकताकल्पने उपदर्शितापत्त्यभावात् । वह्निय्याप्यभावप्रकारतानिरूपितद्रव्यत्वावच्छिन्नप्रकारताशालिप्रत्यक्षं जायतामित्येतादृशशेच्छाकालेऽप्युपदर्शितसम्बन्धावच्छिन्नप्रतियोगिताकप्रत्यक्षेच्छात्वावच्छिन्नभावस्य पर्वतत्वादावस्तत्वमेव ।

एवं पर्वतो वह्निमानित्याद्यनुमितौ वह्निय्याप्याभाववान् पर्वत इत्याकारकविशिष्टवैशिष्ट्यावगाहिप्रत्यक्षादिसामग्याः तादृशप्रत्यक्षेच्छाविशिष्टायाचिन्तामणिकारमते प्रतिबन्धकत्वकल्पनमित्यपि न, द्रव्यं वह्निमदित्यनुमितौ लिङ्गोपधानमतेऽपि तादृशसामग्रीप्रतिबन्धकत्वकल्पनावश्यकत्वात्, तत्रैव विशेष्यतावच्छेदकतासम्बन्धेन पर्वतो वह्निमानित्याद्याकारकानुमितिसाधारणवह्निह्याद्यनुमितिसाधारणवह्निह्याद्यनुमितित्वावच्छिन्नं प्रति स्वीयानुमितिनिष्ठविशेष्यतानिरूपितविशेष्यत्वप्रकारतानिरूपितावच्छिन्नत्वप्रकारतानिरूपितप्रकारतासम्बन्धावच्छिन्नप्रकारताकस्य द्रव्यत्वावच्छिन्नविशेष्यकानुमितिर्जायतां पर्वतत्वावच्छिन्नविशेष्यताकानुमितिर्जायतामित्येतादृशनिखिलेच्छासाधारणानुमित्सात्वावच्छिन्नाभावस्य तादृशसामग्रीविशिष्टस्य प्रतिबन्धकत्वकल्पनेनैवोपपत्तैः । पर्वतोवह्निमानित्याद्यनुमितौ तादृशसामग्याः प्रतिबन्धकत्वान्तरकल्पनस्य मणिकारमतेऽप्यभावादिति यदि विभाव्यते, तथाऽप्यनुमितिसामग्रीप्रतिबन्धकतायां व्याप्याभावत्वावच्छेदेन साध्यवत्तानिर्णयविशिष्टपक्षतावच्छेदकावच्छिन्नविशेष्यकव्याप्याभावादिनिर्णयस्थले क्लृप्तपक्षतावच्छेदकावच्छिन्नविशेष्यकव्याप्याभावादिमत्तानिर्णयादिमात्रस्य चाचार्यमते निवेशनमिति लाघवमनुगुणमेव । तदप्याचार्यमत इव लिङ्गानुपधानमतेऽपि व्याप्याभाववान्पर्वतइत्यादिनिर्णयकाले पर्वतत्वावच्छिन्नपक्षकानुमितिर्न कल्पनीया । तथा च प्राज्ञाभावानवगाहिनोपि तथाविधनिर्णयप्रतिबन्धकत्वमनुमितौ स्वीकरणीयमेव, एवञ्च व्याप्याभाववत्पर्वतवानित्यादिविशिष्टवैशिष्ट्यावगाहिप्रत्यक्षादौ पर्वतत्वावच्छिन्नपक्षकानुमितिसामग्रीदीनां प्रतिबन्धकत्वं व्याप्याभाववत्त्वावच्छेदेन साध्याभावनिर्णयादिविशिष्टत्वस्यानुमितिप्रतिबन्धकतावच्छेदककोटौ प्रविष्टाभावप्रतियोगिपक्षतावच्छेदकावच्छिन्नविशेष्यकव्याप्याभावाद्यंशे निवेशनञ्च मणिकारमतेऽपि नास्ति ।

अथैवमपि पर्वतो वह्निमानित्याद्यनुमितौ वह्न्यभाववान् पर्वत इत्यादिनिर्णयप्रतिबन्धकत्वकल्पनमेवैतन्मतेऽप्यधिकम् । लिङ्गविषयतायामनु-

मितौ स्वीकारे तादृशनिर्णयस्य व्याप्यादिविशिष्टबुद्धौ बाधमुद्रया क्लृप्तप्रतिबन्ध-
कतयैवोपपत्तेरिति चेत् न, अस्माकमपि क्लृप्तप्रतिबन्धकतयैव, निर्वाहात् ।
तथा हि, इच्छाधीनव्याप्यादिप्रकारकप्रत्यक्षे व्याप्याभावादिनिर्णयाभावस्य
व्यभिचारवारणाय तादृशनिर्णयानुत्तरत्वं तादृशनिर्णयाभावजन्यतावच्छेदकं
वाच्यम् इच्छाविरहविशिष्टतादृशनिर्णयाभावत्वेन तस्य हेतुत्वे प्रतिबन्धकताव-
च्छेदककोटिप्रविष्टानाहार्यत्वाप्रामाण्यज्ञानादिभिस्सममिच्छाभावानां विशेष्यवि-
शेषणभावे विनिगमनाविरहेण प्रतिबन्धकताबाहुल्यप्रसङ्गात् । आहार्यप्रत्यक्षेच्छा-
या हेतुत्वोपगमात् न तत्स्थलीयसामग्रीबलात् इच्छाशून्यकाले बाधसत्त्वे
विशिष्टप्रत्यक्षापत्तिः । एवञ्च तादृशनिर्णयाभावजन्यतावच्छेदककोटौ विषय-
विषयिता न निवेश्यते तादृशनिर्णयानन्तरोत्पन्नान्यविषयविशिष्टयबुद्धेस्तादृश
निर्णयानुत्तरत्वरूपजन्यतावच्छेदकानाक्रान्ततयैव व्यभिचारानवकाशात् । एवञ्च
पर्वतो वह्निमानित्याद्यनुमितेरपि तादृशनिर्णयानुत्तरत्वरूपतादृशनिर्णयाभाव-
जन्यतावच्छेदकाक्रान्ततयाऽनुमितौ लिङ्गविषयतानभ्युपगमेऽपि क्लृप्तप्रतिब-
न्धकतयैव निर्वाहादिति !

यत्तु लिङ्गानुपधानमते ॥ अभावव्याप्यवान् पर्वतो वह्निव्याप्यवाँश्च
पर्वत एतादृशोभयव्याप्यवत्तानिर्णयदशायां महानसीयहयभावश्च महानसीय-
वह्निश्च लघुरित्येतादृशलाघवज्ञानसत्त्वे पर्वतो वह्निमान्न वेति संशयानुमिति-
वारणायैककोटिकानुमितिं प्रत्यपरकोटिकानुमितिसामग्र्याः प्रतिबन्धकत्वं कल्प-
मिति गौरवं, लिङ्गोपधानमते तत्रानुमित्यभ्युपगमेऽपि न संशयानुमितित्वप्रसङ्गः,
वह्ण्यभावव्याप्ययोर्वहितदभावावच्छेदकयोरभावेन तादृशानुमितौ वह्निव्याप्य-
वान् पर्वतोऽभावव्याप्यद्रव्यवान् महानसीयवह्निमान् वह्ण्यभाववान् इत्याकार-
कतया संशयत्वाभावादिति तत् चिन्त्यम्, संशयानुमितिविचारे तद्वारणप्रकारस्य
दर्शितत्वादिति शिवम् ।

॥ नव्यमतरहस्यम् ॥

व्याप्तिविशिष्टवह्निव्याप्यधूमवान् पर्वतइत्याकारकपरामर्शस्वानुमितिहेतुत्वे गौरवमाह ।

अनुमितिं प्रति पर्वतीयधूमव्यापको वह्निरित्याकारकपरामर्शो हेतुः न तु व्याप्तिविशिष्टवह्निव्याप्यधूमवान् पर्वत इत्याकारकस्तस्य हेतुत्वे कारणता-वच्छेदककोटौ व्यापकसामानाधिकरण्यरूपव्याप्तिघटकीभूतसामानाधिकरण्य-पदार्थविषयतानिवेशाधिक्येन गौरवादिति व्यापकताज्ञानहेतुतावादिनः ।

व्यापकताज्ञानहेतुतावादिमते दोषमाह—

अथैतन्मते^१ यत्र^२ पर्वतीयधूमसमानाधिकरणाभावप्रतियोगितावच्छेदकत्वावच्छिन्नाभावघटिता पर्वतीयधूमत्वावच्छिन्ननिरूपितव्यापकता न वह्नौ गृहीता अपि तु धूमसमानाधिकरणाभाव प्रयोगितावच्छेदकत्वसामान्य-घटिता धूमसामान्यव्यापकतैव^३ तत्र^४ उपदर्शित^५ परामर्शासम्भवेनानुमित्यनुत्पाद-प्रसङ्ग इति चैत् न ।

व्यापकताज्ञानहेतुतावादी स्वमते दोषपरिहारमाह—

न हि व्यापकताज्ञानहेतुतावादिना पक्षीयहेतुसमाधिकरणाभावन-तियोगितावच्छेदकत्वावच्छिन्नाभावावगाहिज्ञानस्य हेतुता स्वीक्रियते येनोक्ता-नुपपत्तिः स्यात्^७ किन्तु उपलक्षणविधयापक्षीय^८ त्वावगाहिनो हेतुसमानाधिकर-

१ एतन्मते = व्यापकताज्ञानहेतुतावादिमते । २ यत्र = यादृशस्थलविशेषे । ३ धूम = सामान्यव्यापकतैव वह्नौ गृहीता । ४ तत्र = तादृशस्थले । ५ उपदर्शित = पर्वतीयधूम-व्यापकवह्निसमानाधिकरणधूमवानिरित्याकारक । ६ हेतु = पर्वतीयधूम । ७ स्यात् = अनुमित्यनुत्पादप्रसङ्गस्यात् । ८ पक्षीय = पर्वतीय ।

णाभावप्रतियोगितावच्छेकत्वत्वावच्छिन्नाभावावगाहिनोज्ञानस्यैवेति न दोषः ।

व्यापकताज्ञानहेतुतावादिमते गौरवरूपदोषमाह—

अथैतन्मते^१ पर्वतो वह्निसामानाधिकरण्याभाववानित्याकारकोपनीत-
भानं शाब्दबोधादिकं प्रति पर्वतादिपक्षकवह्निवाद्यनुमिति सामग्र्याप्रतिबन्धकत्व-
कल्पनात् गौरवम् ।

व्याप्तिविशिष्टहेतुप्रकारकपक्षविशेष्यकपरामर्शस्य^२ हेतुतामते तु तथा-
विधोपनीतभानादौसाध्यसामानाधिकरण्यं विशिष्टहेतुमत्तावगाहिनः परामर्श-
स्य बाधमुद्रया प्रतिबन्धकतायाः कल्पत्वात् तत एव तादृशानुमितिसामग्रीद-
शायां तदनुत्पादोपपत्तेः; सामग्रीप्रतिबन्धकतायास्तत्राकल्पनीयत्वादिति चेत्
अस्त्वेतादृशलघवं, व्याप्तिविशिष्टहेतुप्रकारकपरामर्शस्यहेतुतामते । आलोक-
व्यापकवह्निसामानाधिकरणधूमवान् पर्वत इत्यादिज्ञानादनुमित्यापत्तिवारणाय
तादृशज्ञानसत्त्वे विभिन्नविषयकप्रत्यक्षाद्यनुपपत्तये परामर्शहेतुतायां सामग्री-
प्रतिबन्धकतायाश्च विशिष्टहेतुतावच्छेदकनिवेशस्यावश्यकतया हेतुतावच्छेदक-
भेदेन तद्बाहुल्यप्रयुक्तगौरवम् ।

अस्माकन्तु हेतुप्रकारतायाः किञ्चिद्वर्मावच्छिन्नविषयतात्वेनैव निवे-
शान्न हेतुतावच्छेदकभेदेन कार्यकारणभावबाहुल्यमिति ।

गौरवपरिहाराय साध्यभाववदष्टित्वस्यैव कारणत्वम्—

अत्रोच्यते व्यापकसामानाधिकरण्यरूपव्याप्तिविशिष्टहेतुमत्तापराम-

१ न दोषः = नानुमित्यनुत्पादप्रसङ्गरूपो दोषः । २ एतन्मते = व्यापकताज्ञानहेतुतावादिमते ।

३ व्याप्तिविशिष्टहेतुप्रकारकपक्षविशेष्यक परामर्शस्य = वह्निरूपितव्याप्तिविशिष्टवह्न्यव्याप्य

धूमवान् नित्याकारकपरामर्शस्य । ४ एतादृशं = सामग्रीप्रतिबन्धकत्वकल्पनप्रयुक्तं । ५

तादृशज्ञानसत्त्वे = व्याप्तिविशिष्टहेतुप्रकारकपक्षविशेष्यकपरामर्शात्मकज्ञानसत्त्वे । ६ तद्बाहुल्य

= कार्यकारणभावबाहुल्यम् ।

शस्यचेत्कारणताऽऽभामाभिरुपगम्यते तदैवोपदर्शितगौरवावकाशः ।

वयन्तु साध्याभाववदवृत्तित्वविशिष्टहेतुमत्ताज्ञानत्वेनैव हेतुतां स्वीक-
रिष्यामः । न च तत्र किमपि गौरवं सम्भवतीति प्रत्युत व्यापकत्वापेक्षयासाध्या-
भाववदवृत्तित्वस्यलघुशरीरतया लाघवमेवेति ।

वस्तुतस्तु अभावप्रत्ययो हि यादृशविशिष्टधर्मस्य प्रतियोगितावच्छेद-
कत्वमवगाहते तादृशविशिष्टधर्म एव प्रतियोगिनिष्ठविशेषणतायामवच्छेदक-
तया तत्र भासते, शुद्धघटत्वादिषु प्रतियोगितावच्छेदकत्वावगाहिनो नीलघ-
टत्वावच्छिन्नप्रतियोगिनिष्ठविशेषणताकाभावप्रत्ययस्याप्रामाणिकत्वात् । अन्यथा
विशेषदर्शनापि प्रमेयं नास्तीति प्रतीत्यापत्तेः ।

धूमसमानाधिकरणाभावप्रतियोगितावच्छेदकत्वनिष्ठप्रतियोगिक-
त्वावगाहिपर्वतीयधूमसमानाधिकरणाभावप्रतियोगितावच्छेदकत्वत्वावच्छिन्न-
विशेषणताकज्ञानमेवासिद्धमिति, पर्वतीयत्वघटिततादृशधर्मनिष्ठप्रतियोगिता
वच्छेदकत्वावगाहिपरामर्शस्यैव हेतुत्वं स्वीकरणीयम् । तथा च उपदर्शितस्थलेऽ-
नुमित्यपत्तापो दुर्वार एवेति, व्याप्तिविशिष्टहेतुमत्तापरामर्शहेतुतामतमेवसाधोयः ।

साध्याभाववदवृत्तित्वरूपव्याप्तेरनुमितिहेतुत्वेपि न केवलान्वयिस्थले दोषः ।

नञ्वास्तु साध्यभाववदवृत्तित्वरूपव्याप्तिरनुमितिप्रबोजिका, व्या-
पकत्वामानाधिकरण्यरूपव्याप्तेः सामानाधिकरण्यघटितत्वेन गुरुशरीरत्वात् ।

केवलान्वयिस्थलेसाध्याभावस्याऽऽप्रसिद्धत्वेपिअभावांशेसाध्यो-
त्वावगाहिनो भ्रमात्मकज्ञानादेवानुमितिरुपेयते । न च साध्येऽभावाप्रतियो-
कत्वरूपकेवलान्वयित्वमद्दशायामभावे साध्यप्रतियोगिकत्वरूपभ्रमासम्भवाद-
नुमित्यपत्तापप्रसङ्ग इति वाच्यम् ।

१ उपदर्शित = हेतुतावच्छेदकभेदेनकार्यकारणभावप्रयुक्त । २ तत्र = साध्यभाववदवृत्तित्वविशि-
ष्टहेतुमत्ताज्ञानत्वेनकारणताया । ३ तथाच = तादृशपरामर्शस्यकारतास्वीकारे च । ४ उप-
दर्शितस्थले = यादृशस्थले पर्वतीयधूमत्वावच्छिन्न निरूपितव्यापकतानवह्नौ गृहीतातादृशस्थले ।
५ केवलान्वयिस्थले = वाच्यम् ज्ञेयत्वादित्यादौ ।

असमानाकारकज्ञानस्याप्रतिबन्धकतया अभावांशे प्रतियोगिता-
संसर्गेण साध्य प्रकारकत्वधियः^१ उपदर्शितकेवलान्वयित्वज्ञानाप्रतिबन्धत्वात् ।
अथ तथापि अभावो न साध्यीय इत्याकारकाभावत्वावच्छिन्नधर्मिकप्रतियोगि-
तासंसर्गावच्छिन्नप्रतियोगिताकसाध्याभाववत्तानिर्णयदशायां साध्याभाव-
वदवृत्तिमानपक्ष इत्येतादृशपरामर्शासम्भवादनुमित्यनुपपत्तिर्दुर्वारैवेति चेत्,
नेष्यत एव तत्रानुमितिः ।

द्रव्यं विशिष्टं सत्वादित्यादावपि भ्रमात्मककज्ञानादेवानुमितिः :

एवं विशिष्टसत्ताया सत्तानतिरेकतया^३ यत्त्वाभाववदवृत्तित्वविर-
हात्तद्वेतुकं^४ द्रव्यत्वादिनिरूपितव्याप्तिज्ञानस्य प्रमात्वविरहेऽपि न^५ क्षतिः, तत्रापि
भ्रमात्मकपरामर्शादेवानुमितेरुपपत्तेः ।

एवञ्च जातिमान् सत्वादित्यादावपि भ्रमात्मकपरामर्शादेवानुमि-
तिरुपपत्तेः अतस्तत्र साध्याभाववतिसामान्यदोहेतुतावच्छेदककीभूतसमवाय-
सम्बन्धेन वृत्तेरप्रसिद्धे स्तदभावरूपव्याप्तेर प्रसिद्धावपिन क्षतिः ।

एवमवृत्तिगगनादौ साध्याभाववदवृत्तित्वरूपव्याप्तिसत्त्वेऽपि विशेषदर्शनां
पञ्चधर्मताज्ञानविरहादेव नानुमितिः यदि च गगनमवृत्तीत्याकारकविशेष-
दर्शनकालेऽपि च विशेष्यकतादृशगगनादिप्रकारकसाध्याभाववदवृत्तिगगनवान् -
पक्ष इत्येतादृश परामर्शात्यन्तौ बाधकाभावः, अवृत्तित्वग्रहस्य वृत्तित्वग्रहं प्रत्येव
प्राज्ञाभावावगाहितया विरोधित्वेन तादृशपरामर्शं प्रति तस्य विरोधित्वेमानाभाव

१ उपदर्शित केवलान्वयि = साध्येऽभावा प्रतियोगित्वरूपकेवलान्वयि । २ तत्र = परामर्शा-
सम्भवकाले केवलान्वयिस्थले । ३ नतिरेकतया = विशिष्टं शुद्धान्नतिरिच्यत इति नियमेना-
भिन्नतया । ४ तद्वेतुकं = विशिष्टसत्त्वहेतुक । ५ नक्षतिः = तानुमितेरनुपपत्तिः । ६ तत्रापि
= द्रव्यं विशिष्टसत्त्वादित्यादावपि । ७ एवञ्च = भ्रमात्मक परामर्शादनुमितिस्वीकारे च ।
८ तत्र = जातिमान् सत्त्वादित्यत्र । ९ नक्षतिः = तानुमित्यनुपपत्तिः । १० तादृशपरामर्शं =
साध्याभाववदवृत्तिगगनवान्पक्ष इत्याकारक परामर्शं । ११ तस्य = अवृत्तित्वग्रहस्य ।

इति विभाव्यते तदा तत्रानुमित्यभावस्य प्रामाणिकत्वे साध्याभाववृत्तित्वविशिष्ट-
वृत्तिमत्वमित्येव व्याप्तिरिति स्वीकरणीयम्, तादृशव्याप्तिग्रहेऽवृत्तित्वग्रहस्य वि-
रोधित्वे न कस्यापि विप्रतिपत्तिः ।

वस्तुतस्तु तद्वत्ताग्रहं प्रति तद्वर्त्मिकावृत्तित्वग्रहस्यापि विरोधित्वमनेक-
ग्रन्थकारसम्मतं सयुक्तिकञ्च । तत्कल्पने च पर्वतो वह्निमानित्येतादृशानुमि-
तौ वह्निरवृत्तिरित्याकारकविशेषणतावच्छेदकप्रकारकनिर्णयघटिताया इच्छा-
विशिष्टाया अवृत्तिवह्निमानित्याकारकविशिष्टवैशिष्ट्यावगाहिप्रत्यक्षसामग्र्याः
प्रतिबन्धकत्वाकल्पनेन लाघवसम्भवात् । तथा च गगनमवृत्तीत्याकारकतादृश-
ज्ञानकाले गगनादिप्रकारकज्ञानमपि नोत्पद्यत एवेति वदन्ति ।

व्यापकसामानाधिकरण्यरूपव्याप्तिज्ञानमेवानुमितिहेतुः—

अत्रेदं चिन्त्यं, व्यापकसामानाधिकरण्यरूपव्याप्तिज्ञानस्यैव हेतुत्व-
मुचितं, तथा सति तादृशज्ञानप्रतिबध्येऽभावो न हेतुसमानाधिकरणः, प्रतियो-
गितानाभावीयेत्याकारकोपनीतभानशब्दबोधादानुमितिसामग्र्याः प्रतिबन्धक-
त्वाकल्पनेन लाघवसम्भवात् । अनुमितिसामग्रीकाले बाधमुद्रया तादृशज्ञानं प्रति
क्लृप्तप्रतिबन्धकताकस्य स्वव्यापकसाध्यसामानाधिकरण्यनिर्णयस्य तत्र स-
त्वान्, तत एव तादृशोपनीतभानवारणोपपत्तेः ।

साध्याभाववदवृत्तित्वरूपव्याप्तिज्ञानस्य हेतुतामते तत्प्रतिबद्धी-
भूताभावो न साध्याय इत्येतादृशोपनीतभानं प्रति अनुमितिसामग्र्याः प्रति-
बन्धकत्वाकल्पेन लाघवसम्भवात् साम्यमिति वाच्यं; यतो गुरुशरीरव्या-
प्तिज्ञानप्रतिबन्धनानां लघुशरीरव्याप्तिज्ञानप्रतिबन्धज्ञानापेक्षया बहुविधतया

१ तत्र = वह्निमान् गगनादित्यत्र । २ तादृश = साध्याभाववदवृत्तित्वविशिष्टवृत्तिमत्वरूप ।

३ तद्वत्ता = वह्न्यादिमत्ता । ४ तद्वर्त्मिक = वह्न्यादिवर्त्मिक । ५ तत् = विरोधित्वं । ६

तादृश = अभावे न हेतुसमानाधिकरण इत्याद्याकारक । ७ तत्र = तादृशज्ञानकाले । ८ तादृश =

अभावो न हेतुसमानाधिकरणः प्रतियोगितानाभावीयेत्याकारक ।

गुरुशरीरव्याप्तिज्ञानहेतुतामतेऽनेकविधज्ञानेऽनुमितिसामग्रीप्रतिबन्धकता, लघु-
शरीरव्याप्तिज्ञानहेतुतामते तु स्वल्पस्थले^१ तथेति कारणीभूतज्ञानविषयस्य श-
रीरगौरवमेव लाघवसम्पादकमिति ।

व्यापकसामानाधिकरण्यरूपव्याप्तेः कारणत्वं गौरवम् :—

अथ मास्तु व्याप्तेः शरीरगौरवकृतगौरवं, एवमपि व्यापकसामा-
नाधिकरण्यरूपव्याप्तेः हेतुतावच्छेदकघटिततया हेतुतावच्छेदकभेदेन परा-
मर्श^२ हेतुताया अनुमितिसामग्रीप्रतिबन्धकतायाश्चानन्त्यप्रयुक्तगौरवं^३ दुर्वारमेव ।
साध्याभाववदवृत्तित्वरूपव्याप्तेः हेतुतावच्छेदकविषयतामनिवेश्य, वह्निव्याप्य-
धूमवान् वह्निव्याप्यालोकवान्श्च पर्वत इत्याकारकबहुविधपरामर्शानां साध्याभाव-
वदवृत्तित्वावच्छिन्नप्रकारताकनिर्णयत्वेनैकहेतुताया एव सम्भवात्, तादृशव्या-
प्तिज्ञानहेतुतावादिमते हेतुतावच्छेदकभेदेन परामर्शहेतुताबाहुल्यम् ।

न च व्यापकसामानाधिकरण्यज्ञानहेतुतामतेऽपि हेतुविषयताया
विशिष्यधूमत्वावच्छिन्नविषयतात्वेन निवेगे एतन्मतेऽपि हेतुतावच्छेदकभेदेन परा-
मर्शहेतुताया बाहुल्यं, तदेव कुतः सामान्यतोऽर्वाच्छिन्नविषयतात्वेन हेतुविषयता-
निवेशनेऽप्युपपत्तेरिति वाच्यं, हेतुविषयताया विशिष्यधूमत्वाद्यवच्छिन्नविषय-
तात्वेनानिवेशे आलोकव्यापकवह्निसमानाधिकरणधूमवान् पर्वत इत्यादिनिर्ण-
यवारणासम्भवात् तन्निवेशस्यावश्यकत्वादिति चेत् न हेतुतावच्छेदकविशिष्या-
निवेश्यधूमालोकादिसाधारणनेश्रयत्वस्य दुर्वचतया साध्याभाववदवृत्तित्व-
व्याप्तिज्ञानहेतुतामतेऽपि हेतुतावच्छेदकभेदेन परामर्शहेतुतादिबाहुल्यमावश्यक-
मेव, तथा हि वह्निव्याप्यप्रतियोगिकाभावाप्रकारकत्वे सति वह्निव्याप्यप्रकारकज्ञा-
नत्वं न निर्णयत्वम्, वह्निव्याप्यालोकवान् वा पर्वतः पर्वतो वह्निव्याप्यधूमवानित्ये-
तादृशांशिकनिर्णयाव्यापनात् । नापि वह्निव्याप्यत्वावच्छिन्नसामान्याभावाप्रका-

१ तथा = प्रतिबन्धकता । २ एवमपि = शरीरगौरवकृतगौरवाभावेऽपि । ३ तादृश =
व्यापकसामानाधिकरण्यरूप । ४ एतन्मतेऽपि = व्यापकसामानाधिकरण्यरूपव्याप्तेः कारणतावा-
दिमतेऽपि । ५ तदेव = बाहुल्यमेव । ६ अव्यापनात् = आशिकनिश्चये वह्निव्याप्यप्रतियो-
गिकाभावप्रकारकत्वसत्त्वेन तदभावाप्रकारकत्वे सति वह्निव्याप्यप्रकारकज्ञानत्वाभावात् ।

रक्त्वे^१ सति तदवच्छिन्नप्रकारकत्वं, वह्न्यप्यधूमवान्न वा पर्वत इत्येतादृश-
बोधस्यापि तादृशसामान्याभावाप्रकारकज्ञानत्वेन तथात्वप्रसङ्गात् । तादृश-
सामान्याभावाप्रकारकत्वे सति शुद्धवह्न्यप्यत्वावच्छिन्नप्रकारकत्वनिवेशे च,
वह्न्यप्यधूमवान् पर्वत इत्यादिनिश्चयस्याप्यसंग्रहः, तादृशज्ञानीयधूमत्वाव-
च्छिन्नवह्न्यप्यप्रकारतया केवलवह्न्यप्यत्वावच्छिन्नत्वविरहात् ।

न च तादृशनिर्णये फलानुरोधेन वह्न्यप्यवान् पर्वत इत्यादिनिर्णय-
साधारणीशुद्धवह्न्यप्यत्वावच्छिन्नप्रकारतापि स्वीक्रियते अतो न तदसङ्ग्रहः ।
तादृशज्ञानीयवह्न्यप्यधूमवान्न वा पर्वत इत्यादिसंशये च तादृशप्रकार-
तायाः कल्पनाभावान्नातिप्रसङ्गः ।

यत्र संशये तादृश्यपि प्रकारता प्रामाणिकी तत्र तावन् वह्न्यप्य-
धूमवान्न वा पर्वतः पर्वतो वह्न्यप्यवानित्याकारक एवानुमित्यादिजनकत्वे न
केनचिदपि विप्रतिपद्यत इति वाच्यम् । वह्न्यप्यधूमवान् पर्वत इत्यादि-
निखिलनिर्णये शुद्धवह्न्यप्यत्वावच्छिन्नप्रकारताया अनुभवविरुद्धत्वात्,
फलानुरोधेन तत्स्वीकारे सर्वेषां तथाविधानिर्णयानां वह्न्यप्यधूमवान् वह्नि-
व्याप्यवांश्च पर्वत इत्याकारकताप्रसङ्गात् ।

वस्तुतः शुद्धवह्न्यप्यत्वावच्छिन्नप्रकारताया वह्न्यप्यधूमवान्न-
वा पर्वत इत्याकारकसंशयसाधारण्यवारणाय तत्रानुगतनियामकाभाव-
कल्पनमावश्यकम् । एवञ्चोपदर्शितनिर्णयेषु तदभ्युपगमे तत्तन्निर्णयोत्पादका-

१ तदवच्छिन्न = वह्न्यप्यत्वावच्छिन्न । २ तादृश = वह्न्यप्यत्वावच्छिन्न । ३ तथात्व =
निश्चयत्व । ४ तादृश = वह्न्यप्यत्वावच्छिन्न । ५ तादृश = वह्न्यप्यधूमवान् पर्वत ।
६ तादृश = वह्न्यप्यधूमवान् पर्वत इति । ७ तदसङ्ग्रहः = वह्न्यप्यधूमवान् पर्वत इति ज्ञा-
नस्यासङ्ग्रहः । ८ तादृशप्रकारता = शुद्धवह्न्यप्यत्वावच्छिन्नप्रकारता । ९ यत्र संशये =
यादृशसंशयविशेषे । १० तादृशी = शुद्धवह्न्यप्यत्वावच्छिन्ना । ११ तत्स्वीकारे = शुद्धवह्नि-
व्याप्यत्वावच्छिन्नप्रकारतास्वीकारे । १२ उपदर्शित = आंशिक । १३ तदभ्युपगमे = शुद्ध
वह्न्यप्यत्वावच्छिन्नप्रकारतास्वीकारे ।

नामननुगतहेतूनान्तादृशविषयताप्रयोजनकत्वकल्पने महागौरवम् । एवञ्च विरोधिसामग्रीकालीनस्य वह्निव्याप्यधूमत्वावच्छिन्नप्रकारताकप्रत्यक्षं जायतामित्येतादृशेच्छाजन्यस्य वह्निव्याप्यधूमवान् पर्वत इति ज्ञानस्य शुद्धवह्निव्याप्यत्वावच्छिन्नप्रकारकत्वाभावेनानुमित्यजनकत्वापत्तिः ।

न च शुद्धवह्निव्याप्यत्वावच्छिन्नप्रकारकत्वमपि तत्रेति वाच्यम्, स्वेच्छाविरहविशिष्टविरोधिसामग्र्याः प्रतिबन्धकत्वात् । न च पूर्वोपदिष्टानामपीच्छानामत्रोत्तेजकत्वात् न तादृशेच्छाकालीननिर्णयस्य शुद्धव्याप्यत्वावच्छिन्नप्रकारताशालित्वापत्तिरिति वाच्यम् । तथा सति तादृशेच्छाभावैस्सह वह्निव्याप्यत्वावच्छिन्नप्रकारताकप्रत्यक्षं जायतामित्येतादृशेच्छाभावस्य विशेष्यविशेषणभावेन विनिगमनाविरहात् प्रतिबन्धकताबाहुल्यप्रसङ्गः, तादृशेच्छाकाले धूमादिभासकसामग्र्यसत्त्वे विरोधिसामग्रीदशायां वह्निव्याप्यवान् पर्वत इत्याकारकज्ञानापत्तेश्च ।

अथ पर्वतत्वावच्छिन्नविशेष्यतानिरूपिताभावप्रकारतानिरूपितप्रतियोगितासंसर्गावच्छिन्नप्रकारतान्या या पर्वतत्वावच्छिन्नविशेष्यतानिरूपितव्याप्यत्वावच्छिन्नप्रकारता तन्त्रालित्वमेव पर्वतत्वावच्छिन्नधर्मिकव्याप्यवत्तानिर्णयत्वं, प्रकारता च प्रकारतावच्छेदकभेदात् प्रकारभेदाद्भिद्यते न तु विशेष्यादिभेदादपि मानाभावात् । एवञ्च वह्निव्याप्यधूमवान् वा पर्वत इत्यादिसंशयीयपर्वतविशेष्यतानिरूपितधूमप्रकारतायां तादृशभावप्रकारतानिरूपितप्रतियोगितासंसर्गावच्छिन्नप्रकारत्वाभिन्नतया नातिप्रसङ्गः, वह्निव्याप्यालोकवान् वा पर्वतो वह्निव्याप्यधूमवान् पर्वत इत्यादिसमूहालम्बने च तथाविधधूमप्रकारताया अभावविशेष्यतानिरूपितालोकादिप्रकारताभिन्नत्वान्न तदसङ्गहः । यत्तु

१ तादृश = शुद्धवह्निव्याप्यत्वावच्छिन्न । २ पूर्वोपदिष्ट = विरोधिसामग्रीकालीनवह्निव्याप्यधूमत्वावच्छिन्नप्रकारताकप्रत्यक्षं जायतामिति पुरः उदीरित । ३ तादृशेच्छा = विरोधिसामग्रीकालीनवह्निव्याप्यधूमत्वावच्छिन्नप्रकारताकप्रत्यक्षं जायतामित्याकारिकेच्छा । ४ एवञ्च = पर्वतत्वावच्छिन्नधर्मिकव्याप्यवत्तानिर्णयस्य तादृशेच्छा परिकारकरणे च । ५ तदसङ्गहः = समूहालम्बनज्ञानस्यासङ्गहः ।

वह्निव्याप्यधूमवान्नवेत्यादिसंशयेऽपि पञ्चविशेष्यतानिरूपितसंयोगादिसंसर्गा-
वच्छिन्नप्रकारताया अभावविशेष्यतानिरूपितप्रतियोगितासंसर्गावच्छिन्नप्रका-
रतातो भेद आवश्यकः, तदभेदे तादृशज्ञानस्य पर्वतविशेष्यतानिरूपितप्रतियो-
गितासंसर्गावच्छिन्नप्रकारताशालित्वात् तस्य प्रतियोगितासंसर्गावच्छिन्न-
प्रतियोगिताकधूमाभावप्रकारकपर्वतविशेष्यकपर्वतो न धूमीय इत्याकारक-
बाधप्रतिवध्यत्वप्रसङ्गः, तादृशधूमप्रकारतायाः तथाविधबाधादिप्रतिवध्यताव-
च्छेदकत्वादिति तन्न, पर्वतविशेष्यतानिरूपितप्रतियोगितासंसर्गावच्छिन्नधूम-
प्रकारताकबुद्धित्वं न तथाविधबाधप्रतिवध्यतावच्छेदकम्, अपि तु पर्वत-
विशेष्यतानिरूपितप्रतियोगित्वसांसर्गकविषयत्वावच्छिन्नधूमप्रकारताकबुद्धित्व-
मुपदर्शितसंशये च प्रतियोगित्वसंसर्गावच्छिन्नप्रकारतायाः पर्वतनिष्ठ-
विशेष्यतानिरूपितत्वेऽपि तादृशप्रकारतानिरूपितप्रतियोगित्वसांसर्गिकविषय-
तायां न पर्वतविशेष्यतानिरूप्यत्वं किन्तु संयोगीयसांसर्गिकविषयताया एव,
अतो नास्योपदर्शितबाधप्रतिवध्यतावच्छेदकाक्रान्तत्वमिति तत्र प्रकारतैक्य-
निराबाधमेवेति चेत्, मैवम् वह्निव्याप्यधूमवान् वह्निव्याप्यधूमाभाववान् पर्वत
इत्येतादृशसंशये पर्वतविशेष्यतानिरूपितधूमप्रकारतायां स्वावच्छेदकतासम-
नियतावच्छेदकता (का) भावाविषयतानिरूपितधूमप्रकारत्वाभेदोक्तिसम्भवेऽपि
वह्निव्याप्यधूमवान् धूमाभाववानित्येतादृशसंशयीयपर्वतत्वावच्छिन्नविशेष्य-
तानिरूपितवह्निव्याप्यधूमत्वावच्छिन्नप्रकारतायामभावविशेष्यतानिरूपितशुद्ध-
धूमत्वावच्छिन्नप्रकारत्वाभेदोक्तिः न सम्भवति, तथा सति वह्निव्याप्य-
धूमवान् वह्निव्याप्यधूमाभाववान् पर्वत इत्येतादृशसंशयात्तदवैलक्षण्यप्रसङ्गात्,

१ तदभेदे = पञ्चविशेष्यतानिरूपितसंयोगादिसंसर्गावच्छिन्नप्रकारताया अभावविशेष्यतानिरूपित -
प्रतियोगितासंसर्गावच्छिन्नप्रकारतायाश्चाभेदे । २ तादृशज्ञानस्य = वह्निव्याप्यधूमवान्नवेत्या-
दिसंशयाकारकज्ञानस्य । ३ तस्य = तादृशसंशयात्मकज्ञानस्य । ४ तथाविधबाध = पर्व-
तो न धूमीय इत्याकारकबाध । ५ उपदर्शित = वह्निव्याप्यधूमवान्नवेत्यादि । ६ तादृश =
प्रतियोगित्वसम्बन्धावच्छिन्न । ७ अस्य = वह्निव्याप्यधूमवान्नवेति संशयस्य । ८ उपदर्शित =
प्रतियोगित्वसम्बन्धावच्छिन्नप्रतियोगिताकधूमाभावप्रकारकपर्वतविशेष्यकपर्वतो न धूमीय इत्या-
कारक । ९ तथा सति = अभेदे सति ।

तथा च तादृशसंशयसात्रारण्यमुपदर्शितनिर्णयत्वस्य दुवचत्वमेव ।

अथ तादृशसंशयेऽपि पर्वतविशेष्यतानिरूपितधूमप्रकारताऽभाव-
विशेष्यतानिरूपितधूमप्रकारतयोरभेदः स्वीक्रियते । नचोपदर्शितसंशयात्त-
द्वैलक्षण्यप्रसङ्गः, तत्रोपदर्शितसंशये अभावविशेष्यतानिरूपितधूमप्रकार-
ताया वह्निव्याप्यत्वविशिष्टधूमप्रकारतात्वेन निरूप्यनिरूपकभावः तादृशसंशये च
केवलधूमप्रकारतात्वेनेति प्रकारताविशेष्यतयोर्निरूप्यनिरूपकभाववैलक्षण्यादेव-
तद्वैलक्षण्यमुपपद्यत इति चेत्, एवं सति वह्निव्याप्यनीलधूमाभाववान्
पर्वतो वह्निव्याप्यधूमवांश्चेत्येतादृशसमुच्चयीयतथाविधप्रकारतयोर्भेदोऽसिद्धः
तद्वीजस्य वह्निव्याप्यनीलवान्नवा पर्वत इत्येतादृशसंशयात्तादृशसमुच्चयवैलक्ष-
ण्यस्य तदभेदेऽपि उक्तरीत्योपपादयितुं शक्यत्वान् तथा च तादृशसमुच्चयाद-
प्यनुमित्यनुदयप्रसङ्गः ।

यत्तु संशये भावाभावोभयप्रकारतानिरूपिता विशेष्यता एकैव समुच्च-
ये तु प्रकारताभेदेन विशेष्यताभेदः । एवञ्च व्याप्यप्रतियोगिकाभावप्रकारत्वा-
निरूपितव्याप्यत्वावच्छिन्नप्रकारतानिरूपितपक्षतावच्छेदकावच्छिन्नविशेष्यता-
कज्ञानत्वमेव व्याप्यनिर्णयत्वमिति, तदप्यसत् । वह्निव्याप्यधूमवह्निव्याप्यालो-
काभावादिकमेकत्र द्वयमिति रीत्या पक्षांशेऽवगाहमानस्य ज्ञानस्यापि तादृशधूमा-
लोकाभावादिप्रकारतानिरूपितैकविशेष्यताकतया तदसङ्गहप्रसङ्गात्, तत्र विशे-
ष्यताभेदे समूहालम्बनाकार (क) वह्निव्याप्यधूमवान् पर्वत आलोकाभाववान्
पर्वत इत्येतादृशनिर्णयज्ञानात् वह्निव्याप्यधूमवान् पर्वत आलोकाभाववानित्ये-
तादृशस्यैकत्र द्वयमिति रीत्या धूमालोकाभावादिप्रकारताकतादृशज्ञानस्यावैल-
क्षण्यप्रसङ्गात् । क्वचित्तु स्वावच्छेदकावच्छिन्नत्वस्वनिरूपकज्ञाननिरूपितत्वैत-
दुभयसम्बन्धेन पर्वतत्वावच्छिन्नविशेष्यतानिरूपिताभावविषयतानिरूपितप्रति-
योगित्वप्रकारताविशिष्टान्या या पर्वतत्वावच्छिन्नविशेष्यतानिरूपितव्याप्यत्वा-

१ तादृश = वह्निव्याप्यधूमवान्न वेत्येतादृश । २ तादृश = वह्निव्याप्यधूमवान् धूमाभाववा-
नित्येतादृश । ३ तद्वैलक्षण्यं = संशयवैलक्षण्यं । ४ तदभेदेऽपि = प्रकारत्वयोरभेदेऽपि ।
५ ज्ञानस्य = वह्निव्याप्यधूमवान् वह्निव्याप्यालोकाभाववांश्च पर्वत इति ज्ञानस्य । ६ स्वं = प्रक. रता

वच्छिन्नप्रकारतात्त्रिरूपितज्ञानत्वमेव प्रकृतनिर्णयत्वम् । वह्निव्याप्यालोका-
भाववान् वह्निव्याप्यधूमवांश्च पर्वत इत्येतादृशज्ञानीयपक्षविशेष्यतानिरूपितव्या-
प्यत्वावच्छिन्नप्रकारतोपदर्शितोभयसम्बन्धेन कदाचिदपि तादृशाभावविशे-
ष्यतानिरूपितप्रतियोगित्वप्रकारताविशिष्टा, तादृशज्ञानीयतथाविधालोकप्रकार-
तायास्तत्र स्वावच्छेदकावच्छिन्नत्वविरहात्, अन्यज्ञानीयतथाविधधूमत्वाव-
च्छिन्नप्रकारतायाश्च स्वनिरूपकज्ञाननिरूपितत्वविरहात् । वह्निव्याप्यधूमवान् वा
पर्वत इत्यादिसंशये पक्षविशेष्यतानिरूपितव्याप्यत्वावच्छिन्नप्रकारता चोक्तोभय-
सम्बन्धेन तादृशज्ञानीयाभावविशेष्यतानिरूपितव्याप्यत्वावच्छिन्नप्रकारताविशि-
ष्टैव नातस्तदसङ्गः^७ । सम्बन्धघटकदलद्वयप्रयोजनन्तु स्फुटमेव ।

स्वावच्छेदकावच्छिन्नत्वञ्च स्वावच्छेदकताव्यापकतावच्छेदकतावत्व-
मतो वह्निव्याप्यालोकभाववान् वह्निव्याप्यधूमवांश्च पर्वत इत्येतादृशज्ञानीयपक्ष-
विशेष्यतानिरूपितधूमप्रकारतायास्तज्ज्ञानीयाभावविशेष्यतानिरूपितालोकनि-
ष्ठप्रकारतावच्छेदकीभूतव्याप्यत्वावच्छिन्नत्वेऽपि न क्षतिः । आलोकत्वसाधारणीं
तादृशावच्छेदकतां प्रति तादृशधूमप्रकारतावच्छेदकताया अव्यापकत्वात्, स्वा-
वच्छेदकताव्यापकतावच्छेदकतावत्वघटितोभयसम्बन्धेन तत्र तद्वैशिष्ट्याभावा-
दिति वदन्ति, तदप्यसिद्धम् तथा सति जातिविशेषत्वादिना यत्राभावप्रतियोग्यं-
शे धूमत्वादिकं विशेषणतया जातं तत्र वह्निव्याप्यधूमवान् पर्वतो जातिविशेषवदभा-
ववांश्चेत्याकारकतादृशज्ञानादप्यनुमित्यनुदयापत्तेः, धूममात्रवृत्त्यभावविशे-
ष्यतानिरूपितज्ञानीयप्रकारतावच्छेदकतां प्रति पर्वतविशेष्यतानिरूपितधूम-
प्रकारतावच्छेदकताया व्यापकत्वान् ।

१ उपदर्शित = स्वावच्छेदकावच्छिन्नत्वस्वनिरूपकज्ञाननिरूपितत्व । २ तादृशाभाव =
वह्निव्याप्यालोकाभाव । ३ तादृश = वह्निव्याप्यालोकाभाववान् वह्निव्याप्यधूमवांश्चेतादृश ।
४ तत्र = ज्ञाने । ५ उक्तोभय = स्वावच्छेदकावच्छिन्नत्व, स्वनिरूपकज्ञाननिरूपितत्वोभय । ६
तादृश = वह्निव्याप्यधूमवान् वा पर्वत इत्येतादृश । ७ तदसङ्गः = तादृशज्ञानासङ्गः । ८
तथा सति = उक्तोभयसम्बन्धेन तद्वैशिष्ट्यघटितनिश्चयत्वनिवेशे सति ।

एवम्, ज्ञानव्यक्तिभेदेन विषयताभेदस्याप्रामाणिकतया वह्निव्याप्य-
धूमवान् पर्वत इत्याकारकज्ञानीयव्याप्यप्रकारतायाः संशयात्मकज्ञानीयाभाववि-
शेष्यतानिरूपितप्रकारताविशिष्टप्रकारत्वाभिन्नत्वात्, तादृशप्रकारताविशिष्टान्य-
व्याप्यप्रकारताया असिद्धेरिति न किञ्चिदेतन् । केचित्तु विरोधानवच्छिन्न-
संयोगादिनिष्ठसांसर्गिकविषयतानिरूपितवह्निव्याप्यत्वावच्छिन्नप्रकारताकज्ञान-
त्वमेव निश्चयत्वम् ।

संशयीयसंयोगादिनिष्ठसांसर्गिकविषयताया विरोधावच्छिन्नत्वात्
तद्व्यावृत्तिः ।

निश्चये क्वचिदपि विरोधस्य संसर्गकोटिविषयतायां भानानुपगमाच्च
दोषः ।

न च हेतुतावच्छेदकघटितस्य वह्निव्याप्यधूमाभाववदवृत्तित्वादिरूप-
विरोधस्य निवेशे हेतुतावच्छेदकभेदेन परामर्शकारणत्वादिभेद आवश्यकः,
वह्निव्याप्यत्वावच्छिन्नाभाववदवृत्तित्व (रूप) विरोधानवच्छिन्नत्वस्य सांसर्गिक-
विषयतायां निवेशे च पर्वतो वह्निव्याप्यधूमवान्नवेत्येतादृशसंशयवारणासम्भवः,
तत्र नियमतो वह्निव्याप्यत्वावच्छिन्नाभावस्याकोटितया तदधिकरणावृत्तित्व-
रूपविरोधस्याभानादिति वाच्यं, वह्निव्याप्यप्रतियोगिकाभावत्वावच्छिन्नावच्छे-
दकतानिरूपिताधिकरणनिष्ठावच्छेदकतानिरूपकाभावनिष्ठावच्छेदकतात्वेन नि-
खिलविरोधनिष्ठावच्छेदकतामनुगमय्य तदनिरूपकत्वस्यैव संसर्गविषयतायां
निवेशेऽनुपपत्त्यभावादिति ।

न चैवम्, वह्निव्याप्यालोकाभावाधिकरणावृत्तित्वावच्छिन्नसंयोगा-
दिसंसर्गकधूमादिनिश्चयासङ्गह इति वाच्यं, धूमवत्वादिज्ञाने आलोकाद्यभाववद-
वृत्तित्वादेः संसर्गतया भाते मानाभावादित्याहुः, तदप्यसत्, विरोधानवच्छिन्न-
संयोगादिनिष्ठसांसर्गिकविषयताकत्वनिवेशेऽपि यत्र संशयेऽभावकोटावेव संसर्ग-

१ = तादृश = संशयात्मकज्ञानीयाभावविशेष्यतानिरूपित । २ तत् = संशय । ३ न दोषः =
न निश्चयासंग्रहः । ४ तत्र = संशये । ५ अकोटितया = संशयघटककोटिद्वयानाक्रान्ततया ।

घटकतया विरोधिधूमादिविरोधस्य भानं न तु धूमादेस्तादृशसंशयवारणा-
सम्भवात् ।

न च सर्वत्र संशये प्रतियोगिकोटिसंसर्गाश एव विरोधो भासते इति
वाच्यम् । विरोधावच्छिन्नसंयोगादिनिष्ठसंसर्गताकबुद्धिप्रतिबन्धकविशिष्टसंस-
र्गावच्छिन्नप्रतियोगिताकधूमाभावावगाहिबाधकालीनसंशये विरोधावच्छिन्नसं-
योगादिना धूमस्य भानासम्भवात् । न च तदानीं संशय एव नोत्पद्यत इति
वाच्यं, शुद्धसंयोगविरोधावच्छिन्नविशेषणत्वाभ्यां धूमतदभावोभयकोटिकसं-
शयोत्पत्तौ बाधकाभावात् । एवम् विरोधावच्छिन्नसंयोगादिसंसर्गकप्रत्यक्षका-
ले शुद्धसंयोगादिपर्याप्तसंसर्गिकविषयताशालित्वेऽपि बाधकाभावः, तादृशविष-
यतानियामकबाधाभावादिघटितसामग्र्याः तदव्यवहितप्राक्कालेऽपि सत्त्वात् ।

एवम्, संशयस्यापि विरोधानवच्छिन्नसंयोगादिनिष्ठसंसर्गिकविष-
यताशालितयोपदर्शितप्रणाल्या अपि संशयव्यावर्तनमशक्यं बोध्यम् ।

न च शुद्धसंयोगादिपर्याप्तसंसर्गिकविषयताकबुद्धिं प्रति विरो-
धावच्छिन्नसंयोगादिसंसर्गकनिश्चयसामग्र्याः प्रतिबन्धकत्वं कल्पयित्वा
संशयस्य तादृशविषयताशालित्वं वारणीयमिति वाच्यम् । तथा विधानन्तसा-
मग्रीप्रतिबन्धकताकल्पनेन गौरवान्, एवञ्च विरोधस्य संसर्गंतयाभानेऽपि भूय-
सां विवादः ।

न च संशयस्य समुच्चयवैलक्षण्योपपत्तये तत्रावश्यं विरोधित्वमङ्गेकरणी-
यम्, तत्र विरोधानुपस्थितिकालीनसंशये विरोधस्य प्रकारतया भानं न सम्भव-
ति विशेषणज्ञानविरहात् अतो विरोधस्य संसर्गतासिद्धिरिति वाच्यम् । तत्र
विरोधानुपस्थितिदशायां संशयस्याप्रमाणिकतया विरोधस्य प्रकारतामुपन्न-
स्यैव संशयसमुच्चयवैलक्षण्योपपादनसम्भवात् ।

न च धूमालोकादिसाधारणनिश्चयत्वनिर्वचनान्यथानुपपत्तिबलादेव-
विरोधस्य संसर्गताङ्गुत्पत्तिष्याम इति वाच्यं, निर्वचनाशक्यत्वेऽपि हेतुता-

१ तत् = विरोधनिष्ठावच्छेदकता । २ तदानीं = बाधादिकाले । ३ तादृश = संयोगादिप-
र्याप्तसंसर्गिकविषयता । ४ तत्र समुच्चये ।

वच्छेदकभेदेन परामर्शस्यानुमितिहेतुतासम्भवान्, तदनुपतत्तोरकिञ्चित्करत्वात्;
न चैवं कार्यकारणभावानन्त्यगौरवमिति लाघवात् विरोधस्य संसर्गतासिद्धि-
रिति वाच्यम्, कार्यकारणभावलाघवादतिरिक्तविषयतासिद्धेः प्रतिवन्दि-
हस्तकवलितत्वादित्यलमसदावेशेन ।

एवम्, हेतुतावच्छेदकविशेषघटितधूमाभाववद्विशेष्यतानिरूपितप्रका-
रताकत्वादिरूपनानाविधाप्रामाण्यग्रहाभावानां पृथक्निवेशानुरोधेनापि धूमत्वा-
लोक्तत्वादिभेदेन परामर्शहेतुतावच्छेदकभेद आवश्यकः, निखिलपरामर्शानामे-
करूपेण हेतुत्वे तथाविधनिखिलाप्रामाण्यग्रहाभावानामेकत्र निवेशप्रसङ्गात् ।
नचाप्रामाण्यग्रहाभावानामनुमितिजनकत्व एव नेयमनुपपत्तिः, तत्र तत्र पृथक्-
कारणत्वमिति तन्मत एवावलम्बनीयमिति वाच्यम् ।

अप्रामाण्यग्रहाभावस्य हेतुतामतेऽपि हेतुतावच्छेदकभेदेन परामर्शस्य
हेतुताया आवश्यकत्वात्, अन्यथा धूमाभाववति धूमप्रकार(क)त्वादिरूपभ्रमत्व-
रूपग्रहकालेऽपि धूमादिपरामर्शादनुमित्यापत्तिसम्भवात् । तथा हि तन्मते आलो-
कादिपरामर्शकाले धूमाभाववति धूमप्रकारत्वादिरूपाप्रामाण्यग्रहकाले (सत्त्वे)
अनुमित्युत्पादप्रयोजिकाया अन्यविधाप्रामाण्यग्रहाभाववद्विषयाप्यत्वावच्छि-
न्नप्रकारकनिर्णयप्रभृतिकारणस्तोमात्मकसामग्र्या अक्षतत्वात् । तत्रालोकादि-
परामर्शत्वस्य जनकतानवच्छेदकतया तदवच्छिन्नविरहस्य सामग्रीविरहास-
म्पादकत्वादिति ।

अथ धूमप्रकारत्वादिघटिताप्रामाण्यग्रहानां (णां) स्वीयधूमाभावव-
द्विशेष्यतानिरूपितत्वप्रकारतानिरूपितविशेष्यतावच्छेदकीभूतधूमप्रकारतात्वा-
दिसम्बन्धावच्छिन्नप्रतियोगिताकाप्रामाण्यग्रहाभावा अनुमितिजनकतावच्छेदकी-
भूततद्व्याप्यप्रकारतायां निवेशन्ते ।

१ हेतुतावच्छेदकभेदेन = धूमत्वद्रव्यत्वादिभेदेन । २ तथाविध = हेतुतावच्छेदकविशेषघटित-
धूमाभाववद्विशेष्यतानिरूपितप्रकारताकत्वादिरूप । ३ तत्र तत्र = अप्रामाण्यज्ञानाभावे
परामर्शे च । ४ तन्मते = पृथक्पृथक्कारणतावादिमते । ५ तन्मते = अप्रामाण्यग्रहाभावस्य हे-
तुतावादिमते । ६ तत्र = परामर्शस्यैव कारणत्वमिति वादिनस्तत्र ।

तथा च तदभावकूटविशिष्टव्याप्यप्रकारताशालिनिर्णयत्वेनैकहेतुत-
ल्पने नानुपपत्तिः । धूमपराभर्शदशायामालोकाभाववति आलोकप्रकारक-
त्वादिरूपाप्रामाण्यग्रहसत्त्वेऽपि तदीयव्याप्यप्रकारतायां स्वीयालोकाभाववद्वि-
शेष्यतानिरूपितत्वप्रकारतानिरूपितविशेष्यतावच्छेदकीभूतालोकप्रकारत्वस-
म्बन्धेन तत्रासत्त्वान्, उपदिशिताप्रामाण्यग्रहाभावकूटस्य तत्र सत्त्वान् इति चेत्,
एवं सति तादृशाभावकूटस्य विशेष्यविशेषणभावेन विनिगमनाविरहेणान्तका-
रणताप्रसङ्गादवच्छेदकगौरवञ्चेति प्रत्येकाभावं निवेश्य धूमप्रकारत्वादिना हेतु-
ताकल्पनमेव तदपेक्षया समुचितम् । न च तावतामभावानां यद्येकाभावविशेषणत-
याऽपराभावो निवेश्यते तदैव विपर्यासक्रमेण निवेशे विनिगमनाविरहः प्रसज्येत,
तदेव न, एकाभावेऽपराभाववैशिष्ट्यस्य सामानाधिकरण्यसम्बन्धेनैव निवेशनी-
यतया सम्बन्धगौरवान् । परन्तु सर्वेषामेवाभावानां विशेषणताविशेषसम्बन्धेन
प्रकारतायां विशेषणत्वमुपगन्तव्यमिति न दोष इति वाच्यम् । प्रकारतानिष्ठै-
ककारणतावच्छेदकतायां तावतामभावानामवच्छेदकत्वं न सम्भवति, तथा-
सत्यवच्छेदकभेदेनाऽवच्छेदकतायास्तदभेदेन च कारणतायाः भेदप्रसङ्गात्,
कारणतायास्तदवच्छेदकतायाश्चैक्यानुपपत्तेः । अवच्छेदकतायाः व्यास-
ज्यवृत्तित्वस्यान्यत्र दूषितत्वात्, तावदभावे व्यासज्यवृत्तिमेकां कारणतावच्छे-
दकतामुपगम्योपपादनस्यान्याय्यत्वात् ।

तस्मात् तादृशप्रकारतानिष्ठकारणतावच्छेदकतायामेकाभावोऽव-
च्छेदकः तन्निष्ठतादृशावच्छेदकतायां सामानाधिकरण्यसम्बन्धेनापराभावोऽ-
वच्छेदक इत्येवं रीतिरादरणीया । तत्र विपर्यासक्रमेण निवेशनमादाय तत्र-
विनिगमनाविरहो ब्रह्मणाऽप्यशक्यवारणः ।

१ तथा च = व्याप्यप्रकारतायामप्रामाण्यग्रहाभावनिवेशे च । २ तदभाव =
अप्रामाण्यग्रहाभाव । ३ तत्र = व्याप्यप्रकारतायां । ४ उपदिशित = धूमाभाववद्विशेष्यतानि-
रूपितत्वप्रकारतानिरूपितविशेष्यतावच्छेदकीभूतधूमप्रकारतात्वादिसम्बन्धावच्छिन्नप्रतियोगिताक ।
५ तत्र = प्रकारतायां । ६ एवं सति = एकहेतुताकल्पने सति । ७ तदपेक्षया = एकहेतुता-
कल्पनापेक्षया । ८ तथा सति = अवच्छेदकत्वे सति । ९ तादृशप्रकारता = अनुमितिजनक-
तावच्छेदकीभूतव्याप्यप्रकारता । १० तन्निष्ठ = एकाभावनिष्ठ ।

न च निखिलानां धूमप्रकारत्वालोकप्रकारत्वघटिताप्रामाण्यग्रहा-
णां स्वीयकिञ्चिद्धर्मावच्छिन्नाभाववद्विषयतानिष्ठप्रकारतानिरूपितनिरूपितत्वप्र-
कारतानिरूपितप्रकारतानिष्ठविशेष्यतानिरूपितनिरूपितत्वसम्बन्धावच्छिन्नाव-
च्छेदकधर्मावच्छिन्नत्वसम्बन्धावच्छिन्नप्रतियोगिताक एक एवाभावो व्याप्यप्र-
कारतायां निवेश्यत इति न विनिगमनाविरहप्रयुक्तगौरवावकाश इति वाच्यम् ।
तथा सति आलोकाभाववति धूमप्रकारकमित्येतादृशज्ञानदशायां वह्निव्याप्यधूम-
प्रकारकपर्वतविशेष्यकपरामर्शादनुमित्यनुत्पादप्रसङ्गात् , तादृशज्ञानस्थोपद-
शितसम्बन्धेन तादृशधूमप्रकारतायां सत्त्वेन तादृशसम्बन्धावच्छिन्नज्ञानत्वाव-
च्छिन्नप्रतियोगिताकाभावासत्त्वात्, तादृशविशेष्यतावच्छेदकधर्मे स्वीयप्रका-
रत्वनिष्ठविशेष्यतानिरूपितनिरूपितत्वप्रकारतानिरूपितविशेष्यतानिष्ठप्रकारता-
निरूपिताधिकरणप्रकारतानिरूपिताभावप्रकारतानिरूपितप्रतियोगिप्रकारतावच्छे-
दकत्वमधिकं निवेश्य तत्रानुमित्युपपादनेऽपि धूमाभाववत्यालोकप्रकारताक-
मालोकाभाववति धूमप्रकारताकञ्चेदं ज्ञानमित्येतादृशज्ञानकाले तादृशपरामर्शा-
दनुमित्युपपादनासम्भवात् , धूमत्वस्य तज्ज्ञानीयतथाविधप्रतियोगिप्रकारताव-
च्छेदकत्वात् तदीयप्रकारतानिष्ठविशेष्यतावच्छेदकतावच्छेदकत्वाच्चेति न
किञ्चिदेतत् ।

एवम्, धूमालोकादिपरामर्शानामेकरूपेण हेतुत्वे सिद्धिकाले धूमलिङ्ग-
केच्छासत्त्वे आलोकलिङ्गकपरामर्शे सति धूमलिङ्गकपरामर्शं विनैव धूमलिङ्गके-
च्छाविरहविशिष्टसिद्धयभावबलादनुमित्यापत्तिः ।

न चैतन्मते धूमलिङ्गकेच्छाविरहविशिष्टसिद्धयभावानां फलजनने धूम-
परामर्शत्वाद्यवच्छिन्नस्य सहकारिता सम्भवति धूमपरामर्शत्वादीनामनुमितिजन-
कतानवच्छेदकत्वात्, किन्तु जनतावच्छेदकीभूतवह्निव्याप्यवत्तानिर्णयविशिष्ट-

१ स्वीय = अप्रामाण्यज्ञानीय । २ तथा सति = व्याप्यप्रकारतायामेकाभावनिवेशे सति ।
३ तादृश = परामर्शात्मक । ४ तादृश = वह्निव्याप्य । ५ तादृश = वह्निव्याप्यधूमप्रकार-
कपर्वतविशेष्यक । ६ तदीय = ज्ञानीय ।

स्यैव तत्सहकारितया च नोक्तापत्तिर्वारयितुं शक्यते तथाभूतस्यालोकपरामर्श-
स्यैव सत्त्वात्, तस्मात् धूमादिलिङ्गकानुमितित्वावच्छिन्नं प्रति धूमलिङ्गकपरा-
मर्शत्वेन विशिष्यहेतुताकल्पनमावश्यकम् ।

अथ धूमादिलिङ्गकानुमितित्वावच्छिन्नं प्रति धूमलिङ्गकेच्छाविरहवि-
शिष्टसिद्धयभावत्वेन हेतुता न सम्भवति, धूमालोकोभयादितत्तद्विषयकसमू-
हालम्बनपरामर्शजन्यायामालोकादिलिङ्गकेच्छाधीनसिद्धिकालीनानुमितौ व्य-
भिचारप्रसङ्गात् । अपि तु सामान्यतः पर्वतादिपक्षकवह्न्याद्यनुमितित्वाव-
च्छिन्नं प्रति तत्तल्लिङ्गकपरामर्शविशिष्टेच्छाविरहविशिष्टसिद्धयभावत्वेनैकरूपेण
हेतुत्वं कल्पनीयम् । एवञ्च केवलधूमलिङ्गकेच्छासत्त्वेऽपि धूमलिङ्गकपरामर्श-
विशिष्टधूमलिङ्गकेच्छारूपोत्तेजकविरहेण विशिष्टाभावसत्त्वानुपपत्तिरिति चेत्
न तत्तल्लिङ्गकेच्छाविरहविशिष्टसिद्धयभावजन्यतावच्छेदककोटौ तत्तल्लिङ्ग-
केच्छाविरहविशिष्टसिद्धिर्विशिष्टान्यत्वेनैवोक्तसमूहालम्बनानुमितौ व्यभिचारवा-
रणसम्भवात्, तत्तल्लिङ्गकपरामर्शविशिष्टतत्तल्लिङ्गकेच्छाभावकूटनिवेशेन सिद्धेः
प्रतिबन्धकत्वकल्पने प्रयोजनाभावात् ।

न च तत्तल्लिङ्गकानुमितीच्छाविरहविशिष्टसिद्धयभावत्वेन हेतुत्वे पक्ष-
तायाः परामर्शस्य च लिङ्गभेदेन कारणताबाहुल्यादौरवमिति तदपेक्षया तादृशा-
भावकूटविशिष्टसिद्धयभावत्वादिना एकहेतुता कल्पनमेवोचितमिति वाच्यम् ।
अभावकूटस्यैकत्र निवेशे विशेष्यविशेषणभावेन विनिगमनाविरहेणानन्त्यप्रसङ्गात्
अवच्छेदकगौरवप्रसङ्गाच्च, लिङ्गभेदेन पक्षतापरामर्शयोः कारणकल्पनस्यैवोचि-
तत्वात् ।

एवम् हेतुतावच्छेदकविषयतामनिवेश्य साध्यव्याप्यत्वावावच्छिन्नप्र-
कारताशालिनिर्णयत्वेन हेतुत्वे, व्यभिचारस्य हेत्वाभासत्वानुपपत्तिः, निर्द्धर्मिता-
वच्छेदकस्य व्याप्तिग्रहस्य व्यभिचारज्ञानाप्रतिबन्धतया व्यभिचारज्ञानकालेऽपि

१ उक्तापत्तिः = धूमलिङ्गकपरामर्शः । नैव धूमलिङ्गकेच्छाविरहविशिष्टसिद्धयभावबलादनुमित्या-
पत्तिः । २ एवञ्च = एकरूपेण हेतुताकल्पने च । ३ उक्तसमूहालम्बनानुमितौ = धूमालोको
भयादितत्तद्विषयकसमूहालम्बनपरामर्शजन्यायामालोकलिङ्गकेच्छाधीनसिद्धिकालीनानुमितौ । ४
तदपेक्षया = कारणताबाहुल्यापेक्षया । ५ तादृशाभाव = तत्तल्लिङ्गकेच्छाभावः । ६ अभाव
= इच्छाविरहः । ७ एकत्र = सिद्धौ ।

साध्याभाववदवृत्तिमान् पक्ष इत्येतादृशपरामर्शस्य व्याप्यांशे निर्द्धर्मितावच्छेद-
कस्योपपत्तौ बाधकाभावेनानुमित्युत्पत्तौ आवश्यकत्वात् ।

यत्तु, सद्धर्मितावच्छेदकव्याप्तिज्ञानस्याप्यनुमितिहेतुतया तद्विरोधि
तयैव व्यभिचारस्य हेत्वाभासत्वोपपत्तिरिति तत्र, अनुमितिकारणीभूतयत्कि-
ञ्चिज्ज्ञानजन्यविरोधिन एव हेत्वभासत्वे धूमादिलिङ्गकानुमितौ तदघटकीभूतस-
मूहलम्बनपरामर्शविरोधिनो द्रव्यत्वादिनिष्ठवह्नियव्यभिचारस्यापि तत्त्वापत्तेः ।
तथा च यत्प्रयुक्तानुमित्यनुत्पादः कचित्स हेत्वाभासः, न चैवं व्यभिचारो भ-
वन्मते हेत्वाभासः, त्वन्मते तज्ज्ञानत्वेऽपि हेतुतावच्छेदकानवगाहिपरामर्शोत्प-
त्त्याऽनुमित्युत्पादस्यावश्यकतया तज्ज्ञानस्यानुमित्यनुत्पादप्रयोजकत्वविरहात् ।

यत्तु साध्यव्यभिचारी हेतुरिति व्यभिचारज्ञानकाले साध्यव्याप्यहे-
तुमान् पक्ष इत्येतादृशनिर्णयस्य भिन्नेन्द्रियजन्यघटाद्यनुमितिसामग्र्यास्सत्वेऽनु-
मित्युत्पादो व्यभिचारधीप्रयुक्तः, तथा हि यदि तत्र व्यभिचारधीर्न स्यात् तदा
साध्यव्याप्यवान् पक्ष इत्येतादृशानुमानिकपरामर्शोत्पत्त्याऽनुमितिस्स्यादेव सा-
च तत्रास्तीति नानुमानिकपरामर्शस्तत्र जायते, तत्र तस्य विरोधित्वात्, व्याप्यंशे
निर्द्धर्मितावच्छेदकप्रात्यक्षिकपरामर्शस्तु विभिन्नविषयानुमितिसामग्रीप्रतिबन्ध-
कसत्त्वात् नोत्पद्यत इति तद (नु) त्पादे व्यभिचारधीरपि प्रयोजिकेति तदसत् ।
एतादृशरीत्या पर्वतो वह्निमानित्यादावपि पर्वतनिष्ठघटाभावादेरपि दोषताप्रस-
ङ्गात्, तथा हि यत्र न विनश्यदवस्थसिद्धिकाले वह्निव्याप्यधूमवान् पर्वतो घटव्या-
प्यवानित्याकारकपरामर्श अथ च घटाभाववान् पर्वत इत्येतादृशनिर्णयः, भूतलं
घटवदित्यनुमितिसामग्री च, तत्र यदि घटाभाववान् पर्वत इति निर्णयो न स्यात्
तदा वह्निव्याप्यधूमवान् पर्वतो घटवानित्येतादृशानुमानिकनिर्णयोत्पत्त्या पर्व-

१ तद्विरोधि = सद्धर्मितावच्छेदकव्याप्तिज्ञानविरोधि । २ तथात्वापत्तेः = हेत्वाभासत्वापत्तेः ।

३ भवन्मते = हेतुतावच्छेदकविषयतामनिवेश्य व्याप्यत्वावच्छिन्नप्रकारताशालिनिश्चयत्वेन कार-
णतावादिते । ४ तज्ज्ञान = व्यभिचारज्ञान । ५ सा च = व्यभिचारधीश्च । ६ तत्र =

व्यभिचारधीस्थले । ७ तस्य = व्यभिचारज्ञानस्य । ८ यत्र = यादृशस्थलविशेषे ।

९ तत्र = तादृशस्थले ।

तो वह्निमानित्येतादृशानुमितिस्स्यादेव, सोऽस्ति च न तादृशानुमानिकनिर्णय
उत्पद्यतेऽतस्तदनुत्पादे घटाभाववान् पर्वत इत्येतादृशनिर्णयस्यापि प्रयोज-
कत्वमिति तस्मात् तादृशरीत्या प्रयोजकत्वं न हेत्वाभासत्वसम्पादकमिति ।

अत्रेदं समाधीयते, हेतुतावच्छेदकधर्मान् विशिष्यानिवेश्यापि निर्णयत्वं
सुवचमेव न तन्निर्वचनान्यथानुपपत्त्या विशिष्यहेतुतावच्छेदकनिवेशः, तथा हि
स्वावच्छिन्नप्रतियोगिताकभेदवत्त्वव्याप्तिप्रकारतानिरूपितपक्षतावच्छेदकावच्छि-
न्नविशेष्यताकत्वोभयसम्बन्धेन किञ्चिद्धर्मविशिष्टत्वं व्याप्यवत्तानिर्णयत्वम् ।

भेदनिष्ठं स्वावच्छिन्नप्रतियोगिताकत्वञ्च स्वनिष्ठा या स्वावच्छिन्नप्र-
तियोगिताकाभावप्रकारतानिरूपितपक्षतावच्छेदकावच्छिन्नविशेष्यताकत्वसम्बन्धा
वच्छिन्नप्रतियोगितावच्छेदकता तन्निरूपकत्वम् । धूमत्वावच्छिन्नाभावकोटि-
को वह्निव्याप्यधूमादिमत्तासंशयो नैतादृशोभयसम्बन्धेन केनापि धर्मेण विशि-
ष्टो धूमान्यधर्मस्य तत्र व्याप्तिप्रकारतानिरूपितस्वावच्छिन्नप्रकारतानिरूपितपक्ष-
तावच्छेदकावच्छिन्नविशेष्यताकत्वसम्बन्धेनासत्त्वात्, धूमत्वस्य च तादृशसम्ब-
न्धावच्छिन्नप्रतियोगितावच्छेदकताश्रयभेदसम्बन्धेनासत्त्वात् ।

तथा हि यदि तादृशसम्बन्धावच्छिन्नप्रतियोगितावच्छेदकताक-
भेदस्तत्र वर्तते तदैव तत्र धूमत्वं तादृशेन सम्बन्धेन स्यात्, प्रतियोगितावच्छे-
दकताघटकसम्बन्धेन धूमत्वरूपप्रतियोगितावच्छेदकविशिष्ट इति न तत्र
तादृशभेदो वर्तितुमीष्टे ।

वह्निव्याप्यवान् पर्वत इत्यादिनिर्णयानां तादृशोभयसम्बन्धेन धूम-
त्वादिरूपहेतुतावच्छेदकधर्मवत्त्वमक्षतमेव ।

तादृशभेदप्रतियोगितावच्छेदकताघटकसम्बन्धघटकविशेष्यतानिष्ठं
स्वावच्छिन्नप्रतियोगिताकाभावप्रकारतानिरूपितत्वञ्च, स्वनिरूपकप्रकारतानिरू-

१ सोऽस्ति = घटाभाववान् पर्वत इति निश्चयोऽस्ति । २ तादृश = वह्निव्याप्यधूमवान्
पर्वतो घटवान् । ३ तत्र = तादृशस्थले । ४ तदनुत्पादे = आनुमानिकनिश्चयानुत्पत्तौ ।
५ तादृशरीत्या = यत्प्रयुक्तोऽनुमित्यनुत्पादः क्वचित्स हेत्वाभास इति रीत्या । ६ स्व =
किञ्चिद्धर्मः । ७ तादृशेन = निरुक्तोभयेन ।

पितृत्वसम्बन्धेन, साध्यव्याप्यत्वनिष्ठावच्छेदकत्वान्यावच्छेदकताविशिष्टान्या या
स्वनिष्ठावच्छेदकता तन्निरूपकीभूतप्रतियोगिप्रकारतानिरूपितत्वम्, यथा-
श्रुते नीलधूमाभाववान् पर्वतः वह्निव्याप्यधूमवांश्च पर्वत इत्येतादृशनिर्णया-
संग्रहात्, विशिष्टधूमत्वस्य धूमत्वानतिरेकतया नीलधूमत्वावच्छिन्नाभावस्यापि
धूमत्वावच्छिन्नाभावत्वात् । वास्तवस्वावच्छिन्नाभावप्रकारतानिवेशे धूमाभा-
वत्वादिनाऽभावान्तरावगाहिसंशयवारणासंभवात् । यथाविवक्षिते तु न दोषः,
उपदर्शितनिश्चयीयाभावविषयतानिरूपितधूमप्रकारतावच्छेदकतायाः स्वनि-
रूपितप्रकारतानिरूपितत्वसम्बन्धेन नीलनिष्ठावच्छेदकताविशिष्टत्वात् ।
तादृशावच्छेदकतायां साध्यव्याप्तिनिष्ठावच्छेदकताभिन्नत्वनिवेशात्, यत्र संशये
वह्निव्याप्यधूमत्वादिना तादृशधूमादिरभावप्रतियोगितया भातः तादृशसंशयवार-
णम्, तत्र धूमत्वादिनिष्ठातादृशावच्छेदकतायाः स्वनिरूपकप्रकारतानिरूपितत्व-
सम्बन्धेन व्याप्तिनिष्ठावच्छेदकतान्यावच्छेदकताविशिष्टान्यत्वसत्त्वात् । न
चैवमपि जातिविशेषत्वादिना धूमत्वं यत्राभावविशेषणतापन्नधूमांशे विशेषणत-
याऽवगाहमानं तत्र तादृशविशेषणतयाऽवगाहमानस्य जातिविशेषावच्छिन्नाभाव-
वान् वह्निव्याप्यवांश्च पर्वत इत्येतादृशनिर्णयस्यासंग्रहादिति वाच्यम् । तादृशा
वच्छेदकतायां निरवच्छिन्नत्वस्यापि निवेश्यत्वात् ।

अथैवम्, वह्निव्याप्यनीलधूमवान् वा पर्वतः वह्निव्याप्यजातिविशेष-
पवद्धान् वा पर्वत इत्यादिसंशयसाधारण्यं दुर्वारं, पूर्वज्ञानीयाभावविषयतानिरू-
पितधूमनिष्ठप्रकारतावच्छेदकतायाः स्वनिरूपकप्रकारतानिरूपितत्वसम्बन्धे-
न नीलनिष्ठावच्छेदकताविशिष्टतया उत्तरज्ञानीयतादृशप्रकारतावच्छेदकतायाः
सावच्छिन्नतया तादृशावच्छेदकताविशिष्टान्यनिरवच्छिन्नावच्छेदकताकप्रति-
योगिप्रकारतानिरूपिताभावप्रकारतानिरूपितपक्षतावच्छेदकावच्छिन्नविशेष्यता-
कत्वसम्बन्धेन धूमत्वविशिष्टस्य तत्र भेदसत्त्वात् इति चेन्न,

१ यथाविवक्षिते = निरुक्तोभयसम्बन्धेन किञ्चिद्धर्मविशिष्टत्वरूपव्याप्यवत्तानिर्णयत्वविवक्षणे ।

२ उपदर्शितनिश्चय = नीलधूमाभाववान् पर्वतः वह्निव्याप्यधूमवांश्च पर्वत इति निश्चय ।

३ तादृश = अभावीय । ४ पूर्वज्ञानीय = वह्निव्याप्यनीलधूमवान् वा पर्वत इति ज्ञानीय ।

५ उत्तरज्ञानीय = वह्निव्याप्यजातिविशेषपवद्धान् वा पर्वत इति ज्ञानीय ।

तादृशोभयसम्बन्धघटकीभूतचरमदलप्रविष्टस्वावच्छिन्नप्रकारतेत्यस्य स्वनिरूप-
कप्रकारतानिरूपितत्वसम्बन्धेन व्याप्तिनिष्ठावच्छेदकताभिन्नावच्छेदकता -
विशिष्टान्यनिरवच्छिन्नस्वनिष्ठावच्छेदकताकप्रकारताकेत्यर्थः ।

एवञ्च व्याप्तिप्रकारतानिरूपिततादृशप्रकारतानिरूपितपक्षतावच्छेद-
कावच्छिन्नविशेष्यताकत्वसम्बन्धेन तादृशसंशये धूमत्वविशिष्टत्वाभावान्न तत्-
साधारण्यप्रसङ्गः ।

अथैवं वह्निव्याप्यनीलधूमवान् पर्वतः वह्निव्याप्यजातिविशेष-
वद्वान् पर्वत इत्यादिनिर्णयासंग्रह इति चेत् का क्षतिः, तादृशनिर्णयानां भवन्मत
इवास्मन्मतेऽपि पृथगेव हेतुतायाः स्वीकरणीयत्वात्, एवमपि स्वरूपतः शुद्धधूमत्वा-
लोक्तत्वाद्यनन्तधर्मितावच्छेदकव्याप्त्यवगाहिपरामर्शानामनुगमसम्भवेन लाघव-
स्याक्षतत्वात् । यत्त एतादृशनिर्णयत्वस्य हेतुतावच्छेदकानवगाहिव्याप्य-
वत्तानिर्णयसाधारण्यं न संघटते, तत्रोपदर्शितसम्बन्धेन कस्यचिद्धर्मस्य वैशि-
ष्ट्यासत्त्वादिति तदनुगुणमेव, यतो हेतुतावच्छेदकानवगाहिज्ञानस्यानुमिति-
जनकत्वे व्यभिचारस्य हेत्वाभासता न स्वात् । इदानीन्तु तादृशज्ञानस्यानुमि-
तिजनकत्वाभावात् हेतुतावच्छेदकानवगाहिज्ञानस्य व्यभिचारज्ञानाप्रतिबध्य-
तया व्यभिचारस्य हेत्वाभासता अनायासेनैवोपपत्तेरिति ।

एवमप्रामाण्यज्ञानाभावनिवेशानुरोधेनापि विशिष्य न हेतुतावच्छेद-
कप्रवेशः, धूमप्रकारत्वालोकोप्रकारत्वादिवर्तितानाविद्याप्रामाण्याग्रहाभावाना-
मनुगतरूपावच्छिन्नप्रतियोगिताकैकाभावस्य निवेशसम्भवात् । तथा हि निखिला-
प्रामाण्यज्ञानोपकारतावृत्तिप्रकारतायाः स्वावच्छिन्नाभाववद्विशेष्यताकत्वा -

१ तादृशोभय = स्वावच्छिन्नप्रतियोगिताकभेदवत्त्वव्याप्तिप्रकारतानिरूपितस्वावच्छिन्नप्रकारता-
निरूपितपक्षतावच्छेदकावच्छिन्नविशेष्यताकत्वोभय । २ तादृशसंशये = वह्निव्याप्यनीलधूमवान्
वा पर्वतः वह्निव्याप्यजातिविशेषवद्वान् वा पर्वत इति संशये । ३ एतादृश = निरुक्तोभयसम्बन्धेन
यत्किञ्चिद्धर्मविशिष्टत्वरूप । ४ तत्र = हेतुतावच्छेदकानवगाहिव्याप्यवत्तानिर्णये । ५
तादृशज्ञानस्य = हेतुतावच्छेदकानवगाहिज्ञानस्य ।

वच्छिन्नप्रकारतानिरूपितत्वस्वावच्छिन्ननिरूपितत्वसम्बन्धावच्छिन्नावच्छेदक -
 ताकत्वोभयसम्बन्धेन यत्किञ्चिद्धर्मविशिष्टप्रकारतात्वेनानुगम्य स्वीयतादृश-
 प्रकारतानिरूपितनिरूपितत्वसम्बन्धावच्छिन्नवच्छेदकतावच्छेदकधर्मावच्छि -
 न्नत्वसम्बन्धावच्छिन्नप्रतियोगिताकज्ञानत्वावच्छिन्नाभावविशिष्टा या व्याप्यात्वा-
 वच्छिन्नाप्रकारता तन्निरूपितपक्षतावच्छेदकावच्छिन्नविशेष्यताकनिर्णयत्वेन परा-
 मर्शस्य हेतुता उपगम्यते, वह्निव्याप्यधूमवान् पर्वत इत्येतादृशनिर्णयदशायां धूमाभा-
 ववति धूमप्रकारताकमित्येतादृशाप्रामाण्यग्रहसत्त्वे तादृशपरामर्शीयव्याप्यप्रका-
 रतायां नोपदर्शित सम्बन्धावच्छिन्नज्ञानत्वावच्छिन्नप्रतियोगिताकाभावो वर्त्तते,
 तत्रोपदर्शितोभयसम्बन्धेन धूमत्वविशिष्टा या तादृशाप्रामाण्यज्ञानीयधूमप्रकारता-
 वृत्तिप्रकारता तन्निरूपितनिरूपितत्वसम्बन्धावच्छिन्नवच्छेदकतावच्छेदकीभूतधू-
 मत्वावच्छिन्नत्वसत्त्वात् । तादृशसम्बन्धेन ज्ञानत्वावच्छिन्नस्याप्रामाण्यज्ञानस्यैव
 सत्त्वादतो न तत्रानुमितिप्रसङ्गः ।

धूमाभाववति आलोकप्रकारकग्रहदशायां च न तादृशपरामर्शोदनुमि-
 त्यनुपपत्तिः, तादृशपरामर्शीयधूमप्रकारतायां धूमाभाववति आलोकप्रकारक-
 मित्येतादृशज्ञानीयप्रकारित्वप्रकारतानिरूपितनिरूपितत्वसम्बन्धावच्छिन्नावच्छे-
 दकतावच्छेदकीभूतालोकावच्छिन्नत्वविरहात् ।

आलोकाभाववति धूमप्रकारकमित्येतादृशज्ञानीयधूमप्रकारित्वप्रकार-
 तावच्छेदकीभूतधूमवच्छिन्नत्वसत्त्वेऽपि तादृशधूमप्रकारित्वप्रकारतायाः स्वाव-
 च्छिन्नाभाववद्विशेष्यताकत्वावच्छिन्नत्वप्रकारतानिरूपितत्वञ्च, स्वनिरूपकप्रकार-
 तानिरूपितत्वसम्बन्धेन साध्यव्याप्यत्वनिष्ठावच्छेदकताभिन्नावच्छेदकताविशि-
 ष्टं यत्तदन्यस्वनिष्ठावच्छेदकतानिरूपकप्रतियोगितासंसर्गावच्छिन्नप्रकारतानि-
 रूपिताभावप्रकारतानिरूपिताधिकरणप्रकारतानिरूपितविशेष्यत्वप्रकारतानिरूपि-
 तनिरूपितत्वावच्छिन्नप्रकारतानिरूपितत्वम् । यथाश्रुते नीलधूमाभाववति धूमप्र-

१ स्व = किञ्चिद्धर्म । २ तादृश = वह्निव्याप्यधूमवान् इत्याकारक । ३ उभयसम्बन्धेन
 = तादृशविशेष्यताकत्वावच्छिन्नप्रकारतानिरूपितत्व, स्वावच्छिन्ननिरूपितत्वसम्बन्धावच्छिन्नावच्छेद-
 कताकत्वोभयसम्बन्धेन । ४ तत्र = धूमाभाववति धूमप्रकारकमित्याकारकाप्रामाण्यग्रहस्थले ।

कारकमित्येतादृशज्ञानीयधूमप्रकारत्वादिविषयताया अपि उपदर्शितसम्बन्धेन धूमत्वादिविशिष्टत्वात्, तादृशज्ञानकाले धूमादिपरामर्शादनुमित्यनुदयापत्तेः । इदानीन्तु तादृशज्ञानीयधूमत्वादिनिष्ठप्रतियोगितासम्बन्धावच्छिन्नप्रतियोगितावच्छेदकतायाः स्वनिरूपकप्रकारतानिरूपितत्वसम्बन्धेन नीलादिनिष्ठावच्छेदकताविशिष्टत्वात्, तादृशसम्बन्धेनावच्छेदकताविशिष्टं यत्तदन्यस्वनिष्ठावच्छेदकताकप्रकारताघटितोपदर्शितसम्बन्धेन तादृशज्ञानीयप्रकारित्वविषयतायां न धूमत्वादिविशिष्टत्वमिति नानुपपत्तिः । भेदप्रतियोगितावच्छेदकोभूतावच्छेदकतायां साध्यव्याप्यत्वनिष्ठावच्छेदकताभिन्नत्वनिवेशात् वह्निव्याप्यधूमाभाववति वह्निव्याप्यधूमप्रकारकमित्येतादृशज्ञानीयप्रकारत्वसंग्रहः ।

एवं सति वह्निव्याप्यधूमाभाववति धूमप्रकारकमित्येतादृशज्ञानीयप्रकारताया अपि उपदर्शितोभयसम्बन्धेन धूमत्वादिविशिष्टत्वात्, तादृशज्ञानकालेऽनुमित्यनुदयापत्तिः, तादृशज्ञानस्य नीलधूमाभाववति धूमप्रकारकमित्येतादृशज्ञानसमशीलतयाऽप्रामाण्यज्ञानानात्मकतया इष्टापत्तेरयोगात् इति चेत्, तादृशस्थलेऽनुमित्यनुपादस्य प्रामाणिकत्वे स्वावच्छिन्ननिरूपितत्वसम्बन्धावच्छिन्नावच्छेदकताकत्वेत्यत्र स्वावच्छिन्नावच्छेदकतायां साध्यव्याप्यत्वावच्छिन्नत्वमपि निवेश्यम् । व्याप्यत्वाविषयकाणां धूमाभाववति धूमप्रकारकमित्याकारकाप्रामाण्यग्रहाणां पृथगेवाभावो निवेशनीयः, तत्र प्रतियोगितावच्छेदकतायां साध्यव्याप्यत्वनिष्ठावच्छेदकताभिन्नत्वमनिवेश्य सामान्यतोऽवच्छेदकताविशिष्टान्यत्वमेव स्वनिष्ठावच्छेदकतायां निवेशनीयम् ।

स्वावच्छिन्ननिरूपितत्वसम्बन्धावच्छिन्नावच्छेदकताकेत्यत्रापि अवच्छेदकतायां साध्यव्याप्यत्वावच्छिन्नत्वं न निवेश्यम्, जातिविशेषवदभाववति धूमप्रकारकमित्येतादृशज्ञानकाले धूमादिपरामर्शादनुमित्युपपत्तये स्वनिष्ठावच्छे-

१ उपदर्शित = निरूपितोभय । २ तादृशज्ञान = नीलधूमाभाववति धूमप्रकारकमित्याकारकज्ञान ।

३ तादृश = निरूपितोभय । ४ उपदर्शितोभय = स्वावच्छिन्नावभाववद्विशेष्यताकत्वावच्छिन्नप्रकारतानिरूपितत्वस्वावच्छिन्ननिरूपितत्वसम्बन्धवच्छिन्नावच्छेदकताकत्वोभय । ५ तादृशज्ञान =

वह्निव्याप्यधूमाभाववति धूमप्रकारकमिति ज्ञान । ६ तत्र = निवेशे ।

दकतायां निरवच्छिन्नत्वमपि निवेश्यम् । वह्नित्याप्यनीलधूमवान् पर्वत इत्याद्याकारकपरामर्शात् नीलधूमाभाववति धूमप्रकारकमित्येतादृशाप्रामाण्यग्रहसत्त्वे वह्नित्याप्यजातिविशेषवद्वा पर्वत इत्येतादृशपरामर्शात् जातिविशेषवद्भाववति जातिविशेषवत्प्रकारकमित्येतादृशाप्रामाण्यग्रहसत्त्वे चानुमित्यापत्तिरिति तु नाशङ्कनीयम्, पूर्वोपदर्शितेन वह्नित्याप्यनीलधूमवान् वा पर्वतः वह्नित्याप्यजातिविशेषवद्वा पर्वत इत्यादितादृशसंशयादनुमित्यापत्तिवारणेनैवात्रापि अनुमित्यापत्तिवारणादिति ।

एकपुरुषीयाप्रामाण्यग्रहसत्त्वे पुरुषान्तरस्यानुमित्यनुदयप्रसङ्ग इति तत्पुरुषीयानुमिति प्रति तत् पुरुषीयाप्रामाण्यग्रहाभावविशिष्टतत्पुरुषीयव्याप्यप्रकारताशालिपरामर्शत्वेन हेतुता वक्तव्येति पुरुषभेदेनानन्तकारणताप्रसङ्ग इति चेत्, एवमपि विषयाणां पुरुषापेक्षया बहुविधतया व्यापकसामाधिक्यरूपव्याप्तिज्ञानहेतुतापेक्षया लाघवस्य दुरपह्ववत्वात् ।

स्यादेतत्, एवमपि उपदर्शितोभयसम्बन्धेनाप्रामाण्यग्रहाभावस्य व्याप्यप्रकारतायां निवेगे प्रथमपरामर्शे इदं ज्ञानं धूमाभाववतिधूमप्रकारताकमित्येतादृशाप्रामाण्यग्रहसत्त्वे धूमादिपरामर्शान्तरादप्यनुमित्यनुत्पादो दुर्वार इति तदीयव्याप्यप्रकारतायामपि उपदर्शितसम्बन्धेन तादृशाप्रामाण्यग्रहसत्त्वात्, अतो विशेष्यतासम्बन्धावच्छिन्नप्रतियोगिताकाप्रामाण्यग्रहाभावस्यैव परामर्शांशे विशेषणत्वमुपगन्तव्यम् । तथा च हेतुतावच्छेदकनिवेशनमावश्यकमेव, न च तादृशप्रकारत्वप्रकारतावच्छेदकतावच्छेदकधर्मावच्छिन्नत्वतादृशप्रकारत्वप्रकारतानिरूपितविशेष्यतानिरूपितविशेष्यताश्रयज्ञाननिरूपितत्वोभयसम्बन्धेन ज्ञानत्वावच्छिन्नाभावो निवेशनीयः । उक्तस्थले च तादृशपरामर्शीयधूमप्रकारतायाः तादृशाप्रामाण्यज्ञानीयतथाविधप्रकारित्वप्रकारतावच्छेदकतावच्छेदकधर्मावच्छिन्नत्वसत्त्वेऽपि स्वीयतादृशप्रकारित्वप्रकारतानिरूपितविशेष्यताश्रयप्रथमपरामर्शनिरूपितत्वाभावादुक्तोभयसम्बन्धावच्छिन्नप्रतियोगिताकाभावोऽक्षत एवातो नानुपपत्तिरिति वाच्यम् । एवमपि यत्र प्रथमपरामर्शानन्तरं इदं ज्ञानं धूमाभा-

१ अत्रापि = अप्रामाण्यग्रहस्थलेऽपि । २ उभयसम्बन्धेन = स्वावच्छिन्नाभावविशेष्यताकत्वावच्छिन्नप्रकारतानिरूपितत्वस्वावच्छिन्ननिरूपितत्वसम्बन्धावच्छिन्नावच्छेदकताकत्वोभयसम्बन्धेन ।

ववति धूमप्रकारकं भाविज्ञानमालोकाभाववति आलोकप्रकारकमित्याकारको-
भयपरामर्शविशेष्यकाप्रामाण्यज्ञानं तदनन्तरमनुमित्यनुत्पादो दुर्वार इति ,
तत्र द्वितीयपरामर्शीयधूमप्रकारतायां तादृशाप्रामाण्यज्ञानीयतथाविधप्रकारि-
त्वप्रकारतावच्छेदकतावच्छेदकधूमत्वावच्छिन्नत्वात् , तदीयतथाविधालोकप्र-
कारित्वप्रकारतानिरूपितविशेष्यताश्रयपरामर्शनिरूपितत्वाच्च , उक्तोभयसम्ब-
न्धेन तादृशाप्रामाण्यज्ञानस्यैव सत्त्वात् ।

यदि च स्वावच्छेदकतावच्छेदकधर्मावच्छिन्नत्वस्वनिरूपित -
विशेष्यताश्रयज्ञाननिरूपितत्वोभयसम्बन्धेन ज्ञानीयतथाविधप्रकारताया एवा-
भावो व्याप्यप्रकारतायां निवेश्यते, उपदर्शितसमूहालम्बनाप्रामाण्य -
ज्ञानीयतत्प्रकारत्वप्रकारतावच्छेदकतावच्छेदकावच्छिन्नत्वेऽपि द्वितीयपराम-
र्शीयधूमप्रकारतायां तन्निरूपितविशेष्यताश्रयज्ञाननिरूपितत्वमित्युक्तोभयसम्ब-
न्धेन तत्र ज्ञानीयतथाविधप्रकारत्वप्रकारित्वाभावोऽन्तत एवेति नानुमित्यनुप-
पत्तिरिति विभाव्यते, तथापि ज्ञानव्यक्तिभेदेन विषयतामेदाभ्युपगमे द्वितीय-
परामर्शीयधूमप्रकारतायास्तादृशोभयसम्बन्धेन तादृशाप्रामाण्यज्ञानीयप्रकारि-
त्वप्रकारताविशिष्टा या प्रथमपरामर्शीयधूमप्रकारता तदवच्छिन्नत्वात् ।

न च तादृशोभयसम्बन्धावच्छिन्नप्रतियोगिताकतथाविधप्रकारित्व-
प्रकारत्वाभाव इति न निस्तार इति चेत्, मैवम्, प्रथमपरामर्शोऽप्रामाण्यग्रहसत्त्वे
तत्समानाकारकपरामर्शान्तरादपि तावदनुमितिर्नेष्यत एव, यावत्तस्य ना (?)
इति न कदाचिदनुपपत्तिः ।

अथ वह्निव्याप्यधूमवान् पर्वतो वह्निव्याप्यालोकवान् पर्वत इत्याका-
रकसमूहालम्बनान्तरं धूमाभाववति धूमप्रकारकाप्रामाण्यग्रहः तत्रानुमितिदुर्वा-
रैव, तादृशपरामर्शोपदर्शितसम्बन्धावच्छिन्नप्रतियोगिताकाप्रामाण्यग्रहाभाव-
विशिष्टालोकप्रकारताशालित्वात् ।

१ तादृश = उभयविध । २ तदीय = उभयविवपरामर्शविषयककाप्रामाण्यज्ञानीय । ३ उपद-
र्शित = उभयपरामर्शविषयक । ४ तत्र = तादृशाप्रामाण्यग्रहस्यले ।

निरुक्तस्वावच्छिन्नप्रतियोगिताकभेदवत्त्वव्याप्तिप्रकारतानिरूपित-
स्वावच्छिन्नप्रकारतानिरूपितपक्षतावच्छेदकावच्छिन्नविशेष्यताकत्वोभयसम्बन्धेन-
धूमत्वविशिष्टतया निरुक्तस्य किञ्चिद्धर्मविशिष्टत्वरूपनिर्णयत्वस्यापि तत्र सत्त्वा-
च्चेति चेत्, सत्यम्. तादृशसम्बन्धावच्छिन्नप्रतियोगिताकाप्रामाण्यग्रहाभाववि-
शिष्टप्रकारताकत्वतथाविधनिर्णयत्वयोः स्वातन्त्र्येण निवेशने भवत्येवेयमनुप-
पत्तिः, तदेव न, परन्तूपदर्शितोभयसम्बन्धेन किञ्चिद्धर्मविशिष्टत्वरूपनिर्णयशरी-
रस्य सम्बन्धघटकोभूता या व्याप्तिप्रकारतानिरूपितत्वावच्छिन्नप्रकारता तत्रैव
तादृशसम्बन्धावच्छिन्नप्रतियोगिताकज्ञानाभावो निवेश्यते । एवञ्चोक्तस्थले-
तादृशाप्रामाण्यग्रहाभावविशिष्टस्वावच्छिन्नप्रकारताघटितसम्बन्धेन कस्यापि
धर्मस्य न वैशिष्ट्यम् तादृशसमूहालम्बनपरामर्शोऽस्तीति धूमत्वावच्छिन्नप्रकारतायाः
निरुक्तसम्बन्धावच्छिन्नप्रतियोगिताकाप्रामाण्यग्रहाभावविशिष्टत्वात् । स्वप-
देन धूमत्वोपादानस्य, स्वावच्छिन्नप्रतियोगिताकाभावप्रकारतानिरूपितपक्षता-
वच्छेदकावच्छिन्नविशेष्यताकत्वसम्बन्धावच्छिन्नस्वनिष्ठप्रतियोगितावच्छेद-
कताकभेदवत्त्वस्य चालोकत्वनिरूपितत्वस्य तादृशपरामर्शोऽसत्त्वेन स्वपदेनालो-
कत्वोपादानस्यापि असम्भवात् अतो न तत्रानुमित्यापत्तिरिति ।

एवम् सिद्धिकाले धूमलिङ्गकेच्छासत्त्वे च सत्यालोकलिङ्गकपरामर्शं धूमलि-
ङ्गकेच्छाविरहविशिष्टसिद्धयभावबलादनुमित्यापत्तिरिति , धूमपरामर्शत्वादि-
ना हेतुताकल्पनमावश्यकमिति यदुक्तं प्राक् तदपि न समीचीनम्, धूमलिङ्गकानु-
मितित्वावच्छिन्नं प्रति धूमलिङ्गकेच्छाविरहविशिष्टसिद्धयभावत्वादिना न प-
क्षतायाः हेतुत्वम्, अपि तु सामान्यतः पर्वतत्वावच्छिन्नविशेष्यताकत्वविधेयता-
कानुमितित्वावच्छिन्नं प्रति वह्निव्याप्यवत्तानिर्णयविशिष्टपर्वतत्वावच्छिन्न-
विशेष्यतानिरूपितवह्नित्वावच्छिन्नविधेयताकानुमितिगोचरेच्छाविरहविशिष्ट -

१ तथाविध = तादृशोभयसम्बन्धेन किञ्चिद्धर्मविशिष्टत्वरूप । २ उपदर्शित = स्वावच्छिन्नप्रति-
योगिताकभेदवत्त्वव्याप्तिप्रकारतानिरूपितस्वावच्छिन्नप्रकारतानिरूपितपक्षतावच्छेदकावच्छिन्नविशे-
ष्यताकत्वरूप । ३ तत्रैव = तादृशप्रकारतायामेव । ४ उक्तस्थले = वह्निव्याप्यधूमवान्
पर्वतो वह्निव्याप्यलोकवान् पर्वत इत्याकारकसमूहालम्बनान्तरधूमाभाववति धूमप्रकारकाप्र-
माण्यग्रहस्थले । ५ तत्र = तादृशाप्रामाण्यग्रहस्थले ।

सिद्धयभावत्वेनैकमेव हेतुत्वं कल्प्यते । तादृशपरामर्शवैशिष्ट्यञ्च , स्वीय^२ -
पर्वतत्वावच्छिन्नविशेष्यतानिरूपिता या व्याप्यप्रकारता तदवच्छेदकधर्माव -
च्छिन्नलिङ्गकत्वप्रकारत्वस्वसामानाधिकरण्योभयसम्बन्धेन । धूमत्वाद्य -
वच्छिन्नलिङ्गकत्वप्रकारकेच्छा च नैतादृशोभयसम्बन्धेनालोकत्वाद्यवच्छिन्न -
लिङ्गकपरामर्शविशिष्टेति न तथाविधेच्छाकाले सिद्धिसत्त्वे आलोकलिङ्गकपरा -
मर्शादनुमित्यापत्तिः । तादृशेच्छायां परामर्शरूपोत्तेजकविरहादिति धूम -
परामर्शत्वादिना हेतुताकल्पनं विनैवोपपत्तेरिति । नचैकत्र द्वयमिति रीत्या
एकत्र विशिष्टेऽपरविशिष्टमिति रीत्या वा धूमलिङ्गकत्वोभयादिप्रकारकानुमि -
त्साविशिष्टसिद्धिकाले तथाविधैः^३ मात्रलिङ्गकपरामर्शादनुमित्यापत्तिः, तादृ -
शेच्छाया अप्युपदर्शितसम्बन्धेन तथाविधपरामर्शत्वविशिष्टत्वादिति ।
धूमादिलिङ्गकानुमितित्वावच्छिन्नं प्रति धूमान्यलिङ्गकत्वप्रकारत्वानिरूपिता -
नुमितिनिष्ठविशेष्यताकैच्छाविरहविशिष्टसिद्धयभावत्वादिना हेतुताकल्पन -
मावश्यकमिति वाच्यम् ।

स्वावच्छिन्नलिङ्गकत्वप्रकारतानिरूपितत्वस्वभिन्नधर्मावच्छिन्न -
लिङ्गकत्वप्रकारतानिरूपितत्वोभयसम्बन्धेन किञ्चिद्वर्त्मविशिष्टान्या या
स्वीयव्याप्तिकारतानिरूपितप्रकारतावच्छेदकधर्मावच्छिन्नलिङ्गकत्वप्रकारका -
नुमितिनिष्ठविशेष्यता तन्निरूपकत्वस्वसामानाधिकरण्योभयसम्बन्धेन पराम -
र्शवैशिष्ट्यस्येच्छायां निवेशनीयतया उपदर्शितेच्छानिरूपितानुमिति -
निष्ठविशेष्यतायाः निरुक्तोभयसम्बन्धेन धूमत्वादिविशिष्टतया ता -

१ तादृश = वह्निव्याप्यधूमवान् पर्वत इत्याद्याकारक । २ स्वीय = परामर्शीय । ३ ता -
दृशोभय = स्वीयपर्वतत्वावच्छिन्नविशेष्यतानिरूपिता या व्याप्यप्रकारता तदवच्छेदकधर्मावच्छिन्न -
लिङ्गकत्वप्रकारकत्वस्वसामानाधिकरण्योभय । ४ तथाविधेच्छा = धूमत्वाद्यवच्छिन्नलिङ्गकत्व -
प्रकारकेच्छा । ५ तादृश = धूमत्वाद्यवच्छिन्नलिङ्गकत्वप्रकारक । ६ परामर्शात् = वह्निव्या -
प्यधूमवान् पर्वत इति परामर्शात् । ७ तादृश = उभयदिप्रकारक । ८ उपदर्शित = स्वीयप -
र्वतत्वावच्छिन्नविशेष्यतानिरूपितेत्याद्युभय । ९ तथाविध = एकमात्रलिङ्गका । १० स्व =
किञ्चिद्वर्त्म ।

दृशेच्छाया^१मुक्तसम्बन्धेन परामर्शवैशिष्ट्याभावादापत्त्यभावादिति ।
 एवञ्च साध्याभाववदवृत्तित्वरूपव्याप्तिज्ञानत्वेन हेतुतामते हेतुतावच्छेदक-
 धर्मावच्छिन्नलिङ्गकत्वप्रकारकानुमितिनिष्ठविशेष्यता तन्निरूपकत्वस्वसा -
 मानाधिकरण्योभयसम्बन्धेन परामर्शवैशिष्ट्यस्येच्छायां निवेशनीयतया
 उपदर्शितेच्छानिरूपितानुमितिनिष्ठविशेष्यतायाः निरुक्तोभयसम्बन्धेन
 धूमत्वादिविशिष्टतया तादृशेच्छायामुक्तसम्बन्धेन परामर्शवैशिष्ट्याभावा-
 दापत्त्यभावादिति । एवञ्च साध्याभाववदवृत्तित्वरूपव्याप्तिज्ञानत्वेन
 हेतुतामते हेतुतावच्छेदकभेदेन परामर्शहेतुत्वाभावादिति , अनुमिति-
 सामग्रीप्रतिबन्धकताभेदाभावप्रयुक्तलाघवमञ्जुणमेवेति । इदं पुनरि-
 हावधेयम्, यदि निश्चयत्वनिर्वचनानुरोधयितुमीशामहे, तथा हि व्यापक-
 सामानाधिकरण्यरूपव्याप्यवगाहिपरामर्शस्य स्वावाच्छिन्नप्रतियोगिताका
 भावप्रकारतानिरूपितपक्षतावच्छेदकावच्छिन्नविशेष्यताकत्वसम्बन्धावच्छि -
 न्नप्रतियोगितावच्छेदकताकंस्वावच्छिन्नप्रतियोगिताकभेदवत्त्वस्वावच्छिन्नव्या -
 पकतावच्छेदकवह्निवावच्छिन्ननिरूपितसामानाधिकरण्यावच्छिन्ना या स्वा-
 वच्छिन्ना प्रकारता तन्निरूपितपक्षतावच्छेदकावच्छिन्नविशेष्यताकत्वसम्बन्धेन
 किञ्चिद्धर्मविशिष्टज्ञानत्वरूपनिर्णयत्वेन हेतुता कल्प्यते । धूमव्यापकवह्निस-
 मानाधिकरणधूमवान् पर्वत इत्यादिपरामर्शश्च तादृशसम्बन्धेन धूमत्वादि-
 विशिष्ट एवातः^३ तस्मादनुमितिरुत्पद्यते ।

धूमव्यापकवह्निसमानाधिकरणालोकवान् पर्वत इत्यादिनिर्णयश्च न
 तादृशसम्बन्धेन केनचिद्धर्मेण विशिष्टः, तादृशज्ञानीयपक्षविशेष्यतानिरू-
 पितालोकत्वावच्छिन्नप्रकारताया आलोकत्वावच्छिन्नव्यापकतावच्छेदक -
 वह्निवावच्छिन्नसामानाधिकरण्यावच्छिन्नत्वविरहात् स्वपदेनालोकत्वस्योपा -
 दातुमशक्यत्वात्, धूमत्वावच्छिन्नत्वविरहाच्च, स्वपदेन धूमत्वस्याप्युपादातु-
 मशक्यत्वादिति ।

१ उक्त = निरुक्तोभय । २ तादृश = निरुक्तविशेष्यताकत्वसम्बन्धेन । ३ तस्मात् = तादृश-
 परामर्शात् । ४ तादृश = विशेष्यताकत्व । ५ तादृश = धूमव्यापकवह्निसमानाधिकरणालो-
 कवान् पर्वत इत्याकारक ।

स्वावाच्छिन्नव्यापकतावच्छेदकवह्नित्वावच्छिन्ननिरूपितसामाना-
धिकारण्यावच्छिन्नेत्यस्य स्वनिष्ठावच्छेदकतानिरूपकं यद्वेतुनिष्ठमवच्छेद-
कत्वं तन्निरूपितं यदधिकरणनिष्ठमवच्छेदकत्वं तन्निरूपितं यदभावनिष्ठमव-
च्छेदकत्वं तन्निरूपितं यत् प्रतियोगित्वनिष्ठमवच्छेदकत्वं तन्निरूपितं
यदवच्छेदकत्वनिष्ठमवच्छेदकत्वं तन्निरूपितं यत् प्रतियोगित्वनिष्ठम-
वच्छेदकत्वं तन्निरूपितं यदभावनिष्ठमवच्छेदकत्वं तन्निरूपितं यत्
वह्निनिष्ठमवच्छेदकत्वं तन्निरूपितं यदधिकरणनिष्ठमवच्छेदकत्वं तन्निर-
रूपितं यदाधेयत्वनिष्ठमवच्छेदकत्वं तन्निरूपितेत्यर्थः । वास्तवतादृशसा-
मानाधिकारण्यावच्छिन्नत्वमते वह्निसमानाधिकरणधूमवान् पर्वत इत्यादि-
निर्णयादनुमित्युत्पादापत्तेः, इन्धनव्यापकवह्निसमानाधिकरणेन्धनवान् पर्वत
इत्यादिपरामर्शादनुमित्यनुदयापत्तेश्च । नीलधूमसमानाधिकारणाभावप्रति-
योगितानवच्छेदकवह्नित्वावच्छिन्नसमानाधिकरणधूमवान् पर्वत इत्यादिज्ञा-
नादनुमित्यापत्तिवारणाय च स्वनिष्ठावच्छेदकत्वे स्वनिरूपकतावच्छेदक-
तानिरूपकत्वसम्बन्धेनावच्छेदकताविशिष्टान्यत्वं विशेषणीयम् ।

नीलधूमत्वावच्छिन्नलिङ्गकपरामर्शादीनाञ्च पृथगेव हेतुता वाच्या ।
साध्याभाववदवृत्तित्वरूपव्याप्तिज्ञानहेतुतावादिनापि स्वतन्त्रहेतुतायाः स्वह-
सितत्वात् । एवम् जातिविशेषवत्समानाधिकारणाभावप्रतियोगितानवच्छे-
दकवह्नित्वावच्छिन्नसमानाधिकरणधूमवान् पर्वत इत्यादिज्ञानादनुमित्या-
पत्तिवारणाय च निरवच्छिन्नत्वं स्वनिष्ठावच्छेदकतायां निवेश्यम् ।

जातिविशेषत्वादिना धूमत्वादिहेतुतावच्छेदकस्थले च पृथगेव हेतुत्वं,
भवतापि पृथक्कारणतायाः स्वहसितत्वात् । एवम् धूमसमानाधिकरणघटा-
भावप्रतियोगितानवच्छेदकवह्नित्वावच्छिन्नसमानाधिकरणधूमवान् पर्वत
इत्यादिज्ञानादप्यनुमित्यापत्तिवारणाय चाधेयत्वनिष्ठावच्छेदकतायामपि स्व-
निरूपकावच्छेदकतानिरूपितत्वसम्बन्धेनावत्त्वान्यनिष्ठावच्छेदकताविशि-
ष्टान्यत्वं निवेशनीयमिति । एवञ्च सामग्रीप्रतिबन्धकतायामपि हेतुता-

वच्छेदकं विशिष्य निवेश्योपदर्शितव्याप्यपरामर्शसम्भवात् सामग्रीप्रतिबन्धकता-
धिक्यमपि नास्ति, इत्थञ्च शरीरगौरवस्य प्रागेवाप्रयोजकीकृतत्वात् व्यापक-
सामानाधिकरण्यरूपव्याप्तिज्ञान मेवहेतुरिति निराबाधमेव विशेषदर्शनां केव-
लान्वय्यनुमानमिति ।

स्यादेतत् व्यापकसामानाधिकरण्यज्ञानस्यानुमितिहेतुत्वमते पर्व-
तो वह्निमानित्याकारकस्वरूपतो वह्नित्वादिरूपविधेयतावच्छेदकावगाह्यनुमि-
तिदुरूपपादा, तथा हि धूमसमानाधिकरणाभावप्रतियोगितानवच्छेदकवह्नि-
त्वावच्छिन्नसमानाधिकरणधूमवान् पर्वत इत्याकारकपरामर्शस्यैवैतन्मतेऽनु-
मितिहेतुता, तस्मात् वह्नित्वत्वादिना वह्नित्वाद्यवगाह्यनुमितिरेव भवितुमर्हति
परामर्शस्य यद्रूपावच्छिन्ने साध्यतावच्छेदकावगाहित्वं तद्रूपपुरस्कारेणैव विधे-
यतावच्छेदकावगाह्यनुमितिजनकत्वमिति भवताप्यवश्यमेव स्वीकरणीयम् ,
अन्यथा तादृशप्रतियोगितानवच्छेदकजातिमत्समानाधिकरणधूमवान् पर्वत
इत्यादिपरामर्शादपि पर्वतो वह्निमानित्येतादृशानुमित्यापत्तेः ।

अथ जातित्वावच्छिन्ने तादृशप्रतियोगितानवच्छेदकत्वावगाहितादृ-
शपरामर्शस्य जातित्वावच्छिन्नविधेयतावच्छेदकताकानुमितित्वमेव जन्यता-
वच्छेदकमतो न तस्मात् स्वरूपतो वह्नित्वादिविषयिण्यनुमितिः, वह्नित्वाद्यवच्छि-
न्नप्रतियोगितावच्छेदकत्वावगाहिनः परामर्शात् तादृशानुमितिः सम्भवत्येव, ता-
दृशानुमितित्वस्यैव तथाविधपरामर्शजन्यतावच्छेदकत्वोपगमात् इति चेत् तर्हि
वह्नित्ववद्धान् पर्वत इत्येतादृशवह्नित्वत्वावच्छिन्नविधेयतावच्छेदकताकानुमिति-
विलोपप्रमङ्गः, स्वरूपतो वह्नित्वादिविधेयतावच्छेदकताकानुमितित्वस्यैव तथावि-
धानुमितिजनकपरामर्शजन्यतावच्छेदकतायाः स्वीकृतत्वात् ।

अथ तथाविधानुमितित्वमपि जन्यतावच्छेदकमिति चेत् तर्हि पर्वतो वह्निमान्
वह्नित्ववद्भावेति द्विविधविषयताशास्त्रानुमितिरेवासति बाधके नियमतः स्यान्न तु

१ एतन्मते = व्यापकसामानाधिकरण्यरूपव्याप्तेः कारणतावादिमते । २ तस्मात् = तादृशप-
रामर्शात् । ३ अन्यथा = तादृशनियमास्वीकारे । ४ तादृश = धूमसमानाधिकरणाभाव ।

५ तस्मात् = जातित्वावच्छिन्नधर्मिकतादृशप्रतियोगितानवच्छेदकत्वावगाहिपरामर्शात् ।

कदाचित् केवलपर्वतो वह्निमानित्याकारिकेति तन्वानुभवविरुद्धम् । साध्याभाव-
वदष्टुत्तिस्वरूपव्याप्तिज्ञानस्य हेतुतामते यत्राभावप्रतियोगितावच्छेदकतया स्वरू-
पतो वह्नित्वादिकं भासते, तत्रानुमितावपि स्वरूपत एव तद्भासते, यत्र तु वह्नि-
त्वत्वादिना तत्रानुमितावपि तथैवेति नियमः सम्भवति ।

यत् अनवच्छेदकत्वांशे निर्द्धर्मितावच्छेदकपरामर्शः स्वरूपतो
वह्नित्वादिविधेयतावच्छेदकताकानुमितौ हेतुः, वह्नित्वत्वाद्यवच्छिन्नविधेयतावच्छे-
दकताकानुमितौ च वह्नित्वत्वाद्यवच्छिन्नानवच्छेदकत्वावगाहिपरामर्श इति नानु-
मितेद्विविधविषयताशालित्वप्रसङ्ग इति तदसत्, अनवच्छेदकत्वांशे निर्द्धर्मिता-
वच्छेदकबोधस्य व्यभिचारज्ञानाप्रतिबध्यतया तस्यानुमितिहेतुत्वे व्यभिचारस्य
हेत्वाभासत्वानुपपत्तिरिति । मैवम्, सामानाधिकरण्यनिरूपकतावच्छेदकतया
एवरूपतो वह्नित्वाद्यवगाहिहेतुसमानाधिकरणाभावप्रतियोगितानवच्छेदकवह्नि-
त्ववद्बहिसमानाधिकरणधूमवान् पर्वत इत्याकारकपरामर्शः स्वरूपतो वह्नित्वादि-
विधेयतावच्छेदकानुमितौ हेतुः, यत्र वह्नित्वत्वादिनैव वह्नित्वादिसामाधिकरण्यं
निरूपकतावच्छेदके भासते न तु स्वरूपतः, तादृशपरामर्शस्तादृशप्रतियोगिताव-
च्छेदकवह्नित्ववत्समानाधिकरणधूमवान् पर्वत इत्याकारकः वह्नित्ववद्धानित्यनुमि-
तौ हेतुरिति न कदाचिदप्यनुपपत्तिः ।

अथैवं प्रात्यक्षिकपरामर्शात् केवलं पर्वतो वह्नित्ववद्धानित्यनुमितिदु-
र्लभा, तादृशपरामर्शे समानाधिकरणनिरूपकतावच्छेदकविधया स्वरूपतो वह्नि-
त्वादिभाने बाधकाभावात् ।

न च स्वरूपतो वह्नित्वादिविशिष्टबुद्धौ स्वरूपतो वह्नित्वाद्युपस्थितेहेतुत्वात्, तत्
शून्यकालीनपरामर्श एव न तथा वह्नित्वादिकं भासितुमिष्टमिति वाच्यम् । स्व-

१ तच्च = तादृशानुमित्युत्पत्तिश्च । २ तत् = वह्नित्वादि । ३ तथैव = वह्नित्वत्वादिनैव ।

४ तस्य = अनवच्छेदकत्वांशे निर्द्धर्मितावच्छेदकबोधस्य । ५ तादृश = हेतुसमानाधिकर-

णाभावोय । ६ तादृश = प्रात्यक्षिक । ७ तत् = स्वरूपतो वह्नित्वाद्युपस्थिति ।

रूपतो वह्निस्वाद्युपस्थितिं विना वह्निस्त्वत्वादिना वह्निस्वादिभानासम्भवात्, वह्निस्त्व-
त्वभाने तच्छरीरघटकतया स्वरूपतो वह्निस्वादिभानावश्यकत्वादिति चेत् न, सा-
मनाधिकरण्यनिरूपकतावच्छेदकमुद्रया स्वरूपतो वह्निस्वाद्यनवगाहितादृशप्रति-
योगितानवच्छेदकवह्निस्त्ववत्समानाधिकरणधूमवान् पर्वत इत्याकारकः प्रात्यक्षि-
कः परामर्शः क्वचित् उत्पद्यत इति सर्वेषामनुमतमेव तदुत्पादनमुभयवासिद्धि-
मिति, अधिकरणान्न वहीयमिति ज्ञानकाले तादृशपरामर्शोत्पत्तौ बाधकाभावात्,
एवञ्च तत्रैव वह्निस्त्ववद्वानित्याकारकानुमितिः निराबाधमेवेत्यलमसदावेशेनेति ।

यत्तु व्यापकत्वं स्वप्रतियोग्यनधिकरणहेतुमन्निष्ठभावाप्रतियोगि-
तानवच्छेदकसाध्यतावच्छेदकवत्त्वं, स्वपदार्थो नाभावसामान्यं, अभावसामान्य-
प्रतियोग्यनधिकरणोभूतहेतुमतः सर्वत्रैवाप्रसिद्धेरतस्तत्तदभाव एव स्वपदार्थो
वाच्यः । तथा च तत्तदभावप्रतियोग्यनधिकरणहेतुमन्निष्ठतत्तदभावप्रतियो-
गितावच्छेदकभेदकूटवत्साध्यतावच्छेदकावच्छिन्नत्वमेव तदिति निष्कृष्टार्थः ।
एवञ्च तादृशभेदकूटस्य प्रातिस्विकरूपेण युगसहस्रेणाप्यशक्यज्ञानमिति व्यापक-
सामानाधिकरण्यरूपव्याप्तेर्दुर्ज्ञेयत्वमिति कथं तज्ज्ञानस्य हेतुत्वम्, न च भेद-
कूटस्य प्रातिस्विकरूपेण दुर्ज्ञेयत्वेऽपि सामान्यतो हेतुसमानाधिकरणभावप्रति-
योगितावच्छेदकप्रतियोगिताकभेदत्वादिना ज्ञानसम्भवात् न तादृशव्याप्तेर्दुर्ज्ञेय-
तेति वाच्यम् । व्यभिचारज्ञानाप्रतिबध्यस्य तादृशसामान्यरूपेण ज्ञानस्यानु-
पयोगितयाऽकिञ्चित्करत्वात् ।

न च साध्याभाववदवृत्तित्वरूपव्याप्तेरपि साध्याभावे स्वप्रतियोग्यन-
धिकरणवृत्तित्वस्य निवेशनोपतया तुल्यानुयोग इति वाच्यम् । तत्र प्रतियो-
गिपदस्य साध्यपरत्वेनानुगमात् तत्तुच्छम् । अभावान्तरस्य स्वनिरूपकाभाव-

१ तादृश = हेतुसमानाधिकरणभावीय । २ तत् = प्रात्यक्षिकपरामर्श । ३ स्व = अभाव ।

४ तत् = व्यापकत्वम् । ५ तादृश = तत्तदभावप्रतियोगितावच्छेदक । ६ तज्ज्ञानस्य = व्याप-
कसामानाधिकरण्यरूपव्याप्तिज्ञानस्य । ७ तादृश = व्यापकसामानाधिकरण्यरूप । ८ स्व =
अभाव ।

निरूपितत्वस्वावच्छेदकावच्छिन्नाधिकरणानुयोगिकत्वोभयसम्बन्धेन प्रतियोगिताविशिष्टान्या या हेत्वधिकरणनिष्ठाधिकरणता तन्निरूपकाभावार्थकतयाऽनुगमान् ।

संयोगी द्रव्यत्वादित्यादौ द्रव्यादिनिष्ठसंयोगाभावाधिकरणता तादृशोभयसम्बन्धेन संयोगत्वाद्यवच्छिन्नप्रतियोगिताविशिष्टैव, तदवच्छेदकीभूतसंयोगत्वाद्यवच्छिन्नाधिकरणानुयोगिकत्वात् तन्निरूपकीभूतसंयोगाभावादिनिरूपितत्वाच्च, अतस्तादृशसम्बन्धेन प्रतियोगिताविशिष्टान्या घटाभावाधिकरणतैव, तादृशाधिकरणतायाः यादृशप्रतियोगितावच्छेदकावच्छिन्नाधिकरणानुयोगिकत्वं तादृशप्रतियोगितानिरूपकाभावनिरूपितत्वाभावेनोक्तसम्बन्धद्वयेन कस्याश्चिदपि प्रतियोगितायास्तत्र वैशिष्ट्यम्, तादृशाधिकरणतानिरूपकाभावप्रतियोगितानवच्छेदकत्वञ्च संयोगत्वादावक्षतमेवेति न तत्राव्याप्तिः ।

संयोगी सत्त्वादित्यादौ द्रव्यनिष्ठसंयोगाभावाधिकरणतायास्तादृशोभयसम्बन्धेन प्रतियोगिताविशिष्टत्वेऽपि गुणाद्यात्मकहेत्वधिकरणता न तथाविधा, अभावाधिकरणभेदेनाधिकरणताभेदादिति न तत्राव्याप्तिरिति । वस्तुतस्तु हेत्वधिकरणनिरूपितनिरवच्छिन्नाधेयत्वस्याभावविशेषणत्वेनैवोपपत्तेः प्रतियोगिवैयधिकरण्यनिवेश एव नास्तीति नाननुगमसम्भावना । अथैवमपि लघुरूपसमनितगुरुरूपधर्मावच्छिन्नसाध्यकव्यभिचारिण्यतिव्याप्तिवारणाय स्वविशिष्टसम्बन्धिनिष्ठाभावप्रतियोगितानवच्छेदकं यद्यद्वेतुसमानाधिकरणाभावाप्रतियोगितावच्छेदकं तावद्धेदकूटविशिष्टसाध्यतावच्छेदकवत्त्वमेव व्यापकत्वमित्यवश्यं वाच्यम्, तथा च दुर्वारैव दुर्ज्ञेयतेति चेत् ।

१ स्व = प्रतियोगिता । २ तत् = प्रतियोगिता । ३ तादृशोभय = निरुक्तीभय । ४ तादृश = निरुक्तीभयसम्बन्धेन प्रतियोगिताविशिष्टान्याऽधिकरणता । ५ तादृशोभय = स्वनिरूपकाभावनिरूपितत्वस्वावच्छेदकावच्छिन्नाधिकरणानुयोगिकत्वोभय । ६ लघु = घटत्व । ७ गुरु = कम्बुग्रीवादिसत्त्व । ८ व्यभिचारिणि = कम्बुग्रीवादिमान् द्रव्यत्वात् इत्यादौ । ९ स्व = घटत्वादि । १० तथा च = एतादृशरीत्या व्यापकत्वनिर्वचने च ।

भवन्मतेऽपि तादृशगुरुधर्मावच्छिन्नसाध्यकसङ्घे^१तौ साध्यतावच्छे-
दकावच्छिन्नप्रतियोगिताकाभावाऽप्रसिद्ध्याऽन्यासिवारणाय साध्यतावच्छेदका-
वच्छिन्नवन्निष्ठाभावप्रतियोगितानवच्छेदकधर्मावच्छिन्नाभाववदवृत्तित्वं विव-
क्षणीयम् । तत्र गुरुधर्मस्यानवच्छेदकत्वमते तादृशप्रतियोगितावच्छेदकत्व-
त्वावच्छिन्नप्रतियोगिताकतन्निवेशनमावश्यकम्, कम्बुग्रीवादिमत्त्वावच्छिन्नस-
मानाधिकरणाभावप्रतियोगितावच्छेदकत्वादेः समनियतघटत्वावच्छिन्नवन्नि-
ष्ठाभावप्रतियोगितावच्छेदकत्वापेक्षया गुरुत्वेन भेदप्रतियोगितानवच्छेदकत्वा-
त्तदवच्छिन्नप्रतियोगिताकभेदाऽप्रसिद्धेरिति प्रतियोगितावच्छेदकव्यवृत्तीः
प्रातिस्विकरूपेणोपादाय तावतां भेदकूट एव निवेश्यत इति तुल्यन्याययोगः ।
गुरुधर्मस्य प्रतियोगितावच्छेदकत्वमतावलम्बने समस्समाधिरिति न किञ्चि-
देतत् ।

इदन्तु तत्त्वं, सर्वत्र व्यापकसामानाधिकरण्यावगाहिपरामर्शादेवानुमि-
तिरिति न नियमः, परन्तु क्वचित्ततः^४ क्वचिच्च साध्याभाववदवृत्तित्वावगाहिप-
रामर्शादप्येत्य नियमपक्ष एव साधीयान्^५ । तादृशनियममते वह्न्यभाववदवृत्तिम-
त्पर्वतत्वावच्छिन्नपक्षकघटाद्यनुमितिसामग्रीणां विभिन्नविषयकप्रत्यक्षादिप्रतिब-
न्धकताबाहुल्यप्रसङ्गात् ।

मन्मते^६ वह्न्यभाववदवृत्तिमान् पक्ष इत्येतादृशपरामर्शघटितवह्न्याद्य-
नुमितिसामग्र्याः तत्रावश्यकत्वात्, तादृशपरामर्शघटितसामग्रीप्रतिबन्धकतयैवो-
पपत्तेः, तादृशप्रतिबन्धकत्वाकल्पनात् ।

अथ वह्न्यनुमितिसामग्र्यां पर्वतो वह्न्यभाववानित्येतादृशबाधाय-

-
- १ सङ्घे तौ = कम्बुग्रीवादिसामान्यघटत्वादित्यादी । २ गुरुधर्मस्य = कम्बुग्रीवादिसामान्यत्वादेः ।
३ तदवच्छिन्न गुरुधर्मावच्छिन्न । ४ ततः = व्यापकसामानाधिकरण्यावगाहिपरामर्शात् ।
५ साधीयान् = श्रेष्ठः । ६ तादृशनियम = व्यापकसामानाधिकरण्यावगाहिपरामर्शादेवानुमि-
तिनियम । ७ मन्मते = अनियमपक्षवादिमते । ८ तादृश = वह्न्यभाववदवृत्तिमान् पक्ष
इत्येतादृश । ९ तादृश = विभिन्नविषयकप्रत्यक्षादि ।

भावस्यावश्यं निवेशनीयतया तादृशबाधादिकाले तथाविधघटादिविषयकानुमि-
तिकाले विभिन्नविषयकप्रत्यक्षादिवारणाय तादृशसामग्र्याः प्रतिबन्धकत्वकल्प-
नमावश्यकमिति चेत्, सत्यं, तादृशयुक्त्या शुद्धघटत्वावच्छिन्नविधेयताकतादृश-
विशिष्टधर्मावच्छिन्नपक्षकानुमितिसामग्रीणां प्रतिबन्धकत्वमुभयवादिसिद्धमिति ।
एवमपि तादृशविशिष्टधर्मपक्षकवह्निमतपर्वतवृत्तिघटत्वाद्यवच्छिन्नविधेयता-
कानुमितिसामग्रीणां प्रतिबन्धकत्वाकल्पनप्रयुक्तलाघवमनुणमेव । तादृशानु-
मितेः पर्वतो वह्न्यभाववानित्येतादृशबाधादिप्रतिबन्धतया तत्सामग्रीकाले
बाधाद्यभावघटितपर्वतत्वाद्यवच्छिन्नपक्षकवह्न्याद्यनुमितिसामग्र्या अवश्य-
म्भावान् ।

अथैवमपि पर्वतो वह्निमानित्येतादृशसिद्धयभावनिवेशस्यावश्यकतया
तथाविधघटानुमितिसामग्रीकाले विभिन्नविषयकप्रत्यक्षवारणाय तादृशसामग्र्याः
प्रतिबन्धकत्वकल्पनमावश्यकमिति चेत्, एवमपि पर्वतविशेष्यकवह्निमत्तानिर्ण-
यस्य भ्रमत्वं, साध्यतावच्छेदककोटौ पक्षतावच्छेदककोटौ वा यत्राधिकं निषिष्टं^१
तादृशानुमितिसामग्र्याः प्रतिबन्धकत्वाकल्पनप्रयुक्तलाघवं दुर्वारमेव । तादृशा-
नुमितिकाले पर्वतो वह्निमानित्येतादृशसिद्धौ भ्रमत्वग्रहण्यावश्यकतयाऽप्रामाण्य-
ज्ञानानास्कन्दितसिद्धयभावघटितसामग्र्या आवश्यकत्वात् ।

नचैवम्, साध्याभाववदवृत्तित्वादिरूपव्याप्तिज्ञानादेवानुमितिरस्तु,
न तु व्यापकसामानाधिकरण्यावगाहिज्ञानादिति वाच्यम्, व्यापकसामानाधि-
करण्यावगाहिज्ञानादनुमितिस्वीकारेऽपि धूमव्यापकवह्निसमानाधिकरणधूमवत्-
पर्वतपक्षकघटाद्यनुमितिसामग्र्या विभिन्नविषयकप्रत्यक्षादिकं प्रति प्रतिबन्धकत्वा-
कल्पनप्रयुक्तलाघवसम्भवात् ।

एवं साध्याभावव्यापकीभूताभावप्रतियोगित्वरूपज्ञानस्याप्यनुमिति-
हेतुत्वमुपेयते, तथासत्युक्तरीत्या लाघवसम्भवादिति । केचित्तु अन्व-

१ तादृश = पर्वतो वह्न्यभाववान् इत्यादि । २ तादृश = अनुमिति । ३ तादृशानुमिति =
साध्यतावच्छेदकांशे पक्षतावच्छेदकांशे वा अधिकावगाहानुमिति । ४ तादृशानुमिति =
अधिकावगाहानुमिति ।

यव्याप्तिज्ञानात् पर्वतो वह्निमानित्याकारिका व्यतिरेकव्याप्तिज्ञानात् पर्वतो वह्न्यभावाभाववानित्याकारिकाऽनुमितिर्जायते ।

अथोभयविधव्याप्तिज्ञानादेकविधानुमित्यभ्युपगमेपि न क्षतिविरहः, परामर्शवैशिष्ट्यस्य कायतावच्छेदककोटाववश्यं निवेशनीयतयैव परस्परव्यभिचाराप्रसक्तेः ।

न चोभयविधव्याप्तिज्ञानात् पर्वतोवाह्निमानित्येतादृशानुमितिस्वीकारे सिद्धिप्रतिबन्धकतायामिच्छाविशिष्टपरामर्शाणामुत्तेजकतामते पर्वतो-वह्निमानित्येतादृशसिद्धेः प्रतिबन्धकतामतेऽन्वयव्यतिरेकव्याप्त्यवगाहिपरामर्शयोरेकत्र प्रसक्त्या तदभावयोर्विशेष्यविशेषणभावेन विविगमनागिरहप्रयुक्तप्रतिबन्धकताधिकरणमिति वाच्यम् ।

व्यतिरेकव्याप्तिज्ञानात् पर्वतो वह्न्यभावाभाववानित्येतादृशानुमितिस्वीकारेऽपि पर्वतो वह्न्यभावाभाववानित्येतादृशसिद्धिप्रतिबन्धकतायामेकत्र वह्न्यभावाभावत्वावच्छिन्ननिरूपितान्वयव्याप्तिविषयकपरामर्शोपदर्शितव्यतिरेकव्याप्तिवगाहिपरामर्शोरुत्तेजकत्वप्रसङ्गेन च तदोपतादवस्थ्यात् तादृशान्वयव्याप्तिज्ञानादपि पर्वतो वह्न्यभावाभाववानित्येतादृशानुमित्युत्तरेः ।

किञ्च^२ एतन्मते व्यतिरेकव्याप्त्यवगाहिपरामर्शजन्यानुमितौ अभावो न साध्यीय इत्याकारकबाधाभावस्याधिकस्य हेतुतया^३ तादृशपरामर्शघटितसामग्रीप्रतिबन्धकतायां तथाविधबाधाद्यभावनिवेशस्याधिक्यात् गौरवमिति, मैवम्, व्यतिरेकपरामर्शतो वह्न्यभावाभाववानित्येतादृशानुमितिस्वीकारे प्रतियोगितासम्बन्धावच्छिन्नप्रतियोगिताकवह्न्यभावविशिष्टाभाववैशिष्ट्यावगाहिव्यतिरेकव्याप्त्यवगाहिपरामर्शघटितानुमितिसामग्र्याः प्रतिबन्धकत्वाकल्पनेन लाघवं, तादृशपरामर्शघटितानुमितिसामग्रीकालेऽभावो न वहीय इत्याकारकबाधबुद्धेरभावस्यावश्यकतया विशेषणतावच्छेदकप्रकारकनिर्णयरूपकारणविरहादेव तादृशविशिष्टवैशिष्ट्यावगाहिप्रत्यक्षादिवारणसम्भवादित्याहुः ।

१ उभयविध = अन्वयव्यतिरेकोभयविध । २ एतन्मते = उभयविधव्याप्तिज्ञानादेकविधानुमितिस्वीकर्तुं मते । ३ तादृश = व्यतिरेकव्याप्त्यवगाहिः । ४ तथाविध = अभावो न साध्यीय इत्याकारकः । ५ तादृशः = व्यतिरेकव्याप्त्यवगाहिपरामर्शः ।

मीमांसकमतानुयायिनस्तु, व्यतिरेकव्याप्तिज्ञानादार्थापत्त्याख्यविलक्षणप्रभितरेवोत्पद्यते, नत्वनुमितिः, तदनन्तरमर्थापयामीति विलक्षणानुव्यवसायस्यैवोपपत्तेरनुव्यवसायबलादेव व्याप्यवृत्तानिर्णयाधीनप्रत्यक्षात्मकसाध्यनिर्णयादेव प्रवृत्त्यादिकार्यनिर्वाहेऽनुमित्यात्मकविलक्षणप्रभितरेसिद्ध्यापत्त्या नानुमानस्यापि पृथक्प्रमाणतोपपत्तिरिति व्यतिरेकव्याप्तिज्ञानं प्रमाणान्तरमेव । न चानुव्यवसायान् व्यतिरेकव्याप्तिज्ञानजन्यविलक्षणप्रभितौ सिद्धयनु जातिविशेषः, सत्तानुमितित्वव्याप्य एवेति व्यतिरेकव्याप्तिज्ञानस्य प्रमाणान्तरत्वमिति वाच्यं, तादृशजातेरनुमितित्वव्याप्यत्वे मानाभावान्, नार्थापत्तित्वस्यानुमितित्वविरुद्धत्वे सिद्धिकाले तद्वारणाय तत्र सिद्धयभावस्य कारणान्तरत्वं प्रकल्प्यमनुमितित्वव्याप्यत्वेऽमितित्वावच्छिन्नं प्रति हेतुत्वकल्पनयैवोपपत्तेर्लाघवमिति वाच्यं, सिद्धिकालेऽर्थापत्त्यभ्युपगमे क्षतिविरहान् ।

वस्तुतस्तु सिद्धिकालेऽर्थापत्त्यनुत्पादन्य प्रामाणिकत्वे भवन्मतेऽपि तत्र सिद्धेः पृथक्प्रतिबन्धकत्वकल्पनमावश्यकम्, अर्थापत्तित्वप्रकारकेच्छाधीनानुमितौ व्यभिचारवारणायानुमित्साविरहविशिष्टसिद्धयभावजन्यतावच्छेदककोटावर्थापत्तिव्यावृत्तव्यतिरेकव्याप्तिज्ञानाजन्यत्वपक्षेऽप्यावश्यकतया अनुमितिस्थलीयप्रतिबन्धकतया अर्थापत्तिवारणासम्भवान् ।

न चार्थापत्तित्वप्रकारकेच्छासाधारणानुमिति विषयकेच्छात्वेनैवानुमित्साया उत्तेजकत्वेन नैतादृशेच्छाधीनार्थापत्तावनुमित्साविरहविशिष्टसिद्धयभावस्य व्यभिचार इति वाच्यम्, अर्थापत्तित्वप्रकारकेच्छासाधारणरूपेणानुमित्साया उत्तेजकत्वे तादृशेच्छाकाले व्यतिरेकव्याप्तिज्ञानासत्त्वे^१ सिद्धिसत्त्वेऽनुमित्यापत्तिः ।

अथानुमित्साया इव तादृशेच्छाया अपि व्यतिरेकपरामर्शविशिष्टतथाविधेच्छात्वेन प्रथगुत्तेजकत्वमिति चेत्तदपेक्षया अर्थापत्तावर्थापत्तीच्छाविरहविशिष्टसिद्धेः^२ प्रतिबन्धकत्वमेव कल्पयितुमुचितमित्याहुः ।

१ तदनन्तरं = व्यतिरेकव्याप्तिज्ञानान्तरम् । २ तादृश = सत्ताव्य । ३ तत्र = सिद्धिस्थले । ४ तादृशेच्छा = अर्थापत्तित्वप्रकारकेच्छा । ५ तथाविधेच्छात्वेन = अर्थापत्तित्वप्रकारकेच्छात्वेन । ६ तदपेक्षया = उक्तरूपेणोत्तेजकत्वापेक्षया ।

इत्थञ्चार्थापत्तित्वस्यानुमितित्वविरुद्धत्वे प्रमाणद्वयसामग्रीसत्त्वदशा-
 थामर्थापत्तिरनुमितिर्वा किं करणीया इत्यत्र विनिगमनाविरहः^१, उभयोपगमे च
 व्यक्तिरूपनगौरवात् व्यक्तिपौर्वापर्यादिनियामकारणाधिक्यञ्च^२, न च तत्र
 किमपि नोत्पद्यत इति वाच्यम्, ज्ञानसामान्यानुत्पादस्यानुभवविरुद्धत्वात् सामग्री-
 सत्त्वे कार्योत्पादस्यावश्यकत्वाच्च ।

इति महामहामहोपाध्यायहरिरामविरचितनव्यमतरहस्यं समाप्ति-
 मगात् । कंकनपुरावस्थितकरमहाश्रीशूलपाणेरक्षरमिदम् शाके १६७७ ।

—: समाप्तम् :—

१ उभयोपगमे = अर्थापत्तिरनुमितिरित्युभयस्वीकारे । २ तत्र = सामग्रीद्वयस्थले ।

अथ ज्ञानद्वयकारणताविचारः ॥

ॐ नमस्सरस्वत्यै ।

अथानुमितिम्प्रति साध्यव्याप्यत्वावच्छिन्नहेतुप्रकारतानिरूपित -
पक्षविशेष्यताशालिज्ञानत्वरूपविशिष्टपरामर्शत्वेन न हेतुता गौरवान् किन्तु व्याप्य-
तावच्छेदकप्रकारकव्याप्तिज्ञानत्वेन व्याप्यतावच्छेदकप्रकारकपक्षधर्मताज्ञान-
त्वेन च हेतुताद्वयम् । इत्यञ्च धूमो वह्निव्याप्यो धूमवान् पर्वत इत्याकारकज्ञान-
द्वयात्तथाविधसमूहालम्बनादपि सर्वत्रानुमितिरुत्पद्यते, न केवलविशिष्टपराम-
र्शादेव । अत्र धूमो वह्निव्याप्यो धूमवान् पर्वत इत्यादिपरामर्शादेव धूमो वह्नि-
व्याप्य आलोकवान् पर्वत इत्याकारकज्ञानादप्यनुमित्यापत्तिः, धूमत्वालोक्तव्य-
योरेव च व्याप्यतावच्छेदकत्वादिति तु नाशङ्कनीयम्, यतो व्याप्यतावच्छेदकत्वे-
न धूमत्वादिकं निवेश्य कार्यकारणभावन्न प्रकल्पयामः, किन्तु विशिष्यधूमलिङ्गकानु-
मितिम्प्रति धूमत्वावच्छिन्नव्याप्तिप्रकारकज्ञानत्वेन, धूमत्वावच्छिन्नप्रकारतानि-
रूपितपर्वतत्वावच्छिन्नविशेष्यताकज्ञानत्वेन हेतुतेत्यतो नोपदर्शितापत्तिप्रसङ्गः ।

तद्वर्मावच्छिन्नविशेष्यकव्याप्तिज्ञानतद्वर्मावच्छिन्नविशेष्यकपक्षधर्म-
ताज्ञानयोर्दण्डचक्रादिव मिलितयोरेव फलोपधायकत्वात् ।

१ अनुमिति = पर्वतादिपक्षकवह्न्यादिसाध्यकधूमादिहेतुकपर्वतो वह्निमानित्याद्यनुमितिम् । २
साध्यं = वह्न्यादि । ३ हेतुः = धूमादिः । ४ पक्षः = पर्वतादिः । ५ विशिष्टपरामर्शः =
वह्निनिरूपितव्याप्तिविशिष्टधूमवानित्याकारकपरामर्शः । ६ इत्यञ्च = हेतुताद्वयकल्पने च । ७
उपदर्शितापत्तिः धूमो वह्निव्याप्य आलोकवान् पर्वत इत्याकाकारकज्ञानादनुमित्यापत्तिः । ८
तद्वर्माः धूमत्वादिः ।

उपदर्शितविशिष्टपरामर्शत्वावच्छेदेनैकहेतुताकल्पनेनैव तादृशकार-
णताद्वयकल्पनापेक्षया लघीयसीत्यपि न, तादृशहेतुताद्वयकल्पनेऽपि हेतुताद्वयकल्प-
नप्रयुक्तबाहुल्यविरहान् । तथा हि कारणत्वत्राखण्डपदार्थः, किन्त्वन्यथासिद्धशून्य-
त्वे सति नियतपूर्ववृत्तित्वं, तत्र व्याप्यतावच्छेदकप्रकारकव्याप्तिज्ञानत्वावच्छे-
देन, तथाविधपक्षधर्मताज्ञानत्वावच्छेदेन च, तत्र नियतपूर्ववृत्तित्वमुभयवादि-
सिद्धमेव, तादृशधर्मयोर्विशिष्टपरामर्शत्वव्यापकत्वात्, तदवच्छेदेन नियतपूर्ववृ-
त्तित्वे तादृशधर्मद्वयावच्छेदेन तथात्वस्यावश्यकत्वात्, किन्तु तादृशधर्मद्वयावच्छे-
देनान्यथासिद्धशून्यत्वमात्रकल्पनमस्माकम्, विशिष्टपरामर्शत्वेन हेतुतामते च
विशिष्टपरामर्शत्वावच्छेदेनान्यथासिद्धशून्यत्वं नियतपूर्ववृत्तित्वञ्च कल्पनीयम् ।
एवास्माकं लघुधर्मद्वयावच्छेदेनैकधर्मकल्पनम्, भवताञ्च गुर्वैकधर्मावच्छेदेन
धर्मद्वयकल्पनमिति विपरीतगौरवमिति मीमांसकाः । अत्रोच्यते, नैयायिकैः धूम-
त्वावच्छिन्नविशेष्यकव्याप्तिज्ञानत्वादिरूपधर्मद्वयावच्छेदेन बह्व्याद्यनुमितिसामा-
न्यनियतपूर्ववृत्तित्वम्व्याधितमेव, तथाविधान्यलिङ्गकानुमितिनियतपूर्ववृत्तिता-
याः तद्धर्मावच्छिन्नेऽसत्त्वात् । किन्तु तत्कार्यतावच्छेदकीमूततथाविधज्ञान-
द्वयविशिष्टानुमितित्वावच्छिन्ननियतपूर्ववृत्तित्वमेव, तादृशधर्मद्वयावच्छेदेनेत्यु-
भयवादिसिद्धं प्रकृतोपयुक्तमपि तदेव । एवञ्च विशिष्टपरामर्शकार्यतावच्छेदकी-
भूतविशिष्टपरामर्शव्यवहितोत्तरानुमितित्वरूपधर्मावच्छिन्ननियतपूर्ववृत्तित्वम-
पि विशिष्टपरामर्शत्वावच्छेदेनोभयवादिसिद्धमेवेति तदवच्छेदेनान्यथासिद्ध-
शून्यत्वादिकल्पनमधिकम् । एवञ्च विशिष्टपरामर्श [त्वेन] हेतुतामते एकधर्मा-

- १ उपदर्शितः = साध्यव्याप्यत्वावच्छिन्नप्रकारतानिरूपितपदविशेष्यताशाली । २ तादृशहेतुता-
द्वयं = व्याप्यतावच्छेदकप्रकारकव्याप्तिज्ञानत्वेन, व्याप्यतावच्छेदकप्रकारकपक्षधर्मताज्ञानत्वेन का-
रणताद्वयं । ३ तत्र = कारणत्वे । ४ तादृशधर्मयोः = निरुक्तव्याप्तिज्ञानत्वपक्षधर्मताज्ञानत्व-
योः । ५ तदवच्छेदेन = विशिष्टपरामर्शत्वावच्छेदेन । ६ धर्मद्वयं = निरुक्तव्याप्तिज्ञानत्व-
पक्षधर्मताज्ञानत्वरूपधर्मद्वयं । ७ तथात्वस्य = नियतपूर्ववृत्तित्वस्य । ८ अस्माकं =
मीमांसकानां । ९ भवतां = नैयायिकानां । १० अन्यलिङ्गकः = आलोकादिलिङ्गकः ।
११ तद्धर्मः = धूमत्वादिः । १२ तदवच्छेदेन = विशिष्टपरामर्शत्वावच्छेदेन ।

वच्छेदेनान्यथासिद्धशून्यत्वादिकल्पनं, ज्ञानद्वयहेतुतामते तु धर्मद्वयावच्छेदेनेति गौरवम् ।

अथ न्यायमते, व्याप्तिविषयतानिरूपितहेतुविषयतानिरूपितपक्षविषयताशालिज्ञानत्वेन, पक्षविषयतानिरूपितहेतुविषयतानिरूपितव्याप्तिविषयताशालिज्ञानत्वेन, पक्षविषयतानिरूपितत्वे सति व्याप्तिविषयतानिरूपितहेतुविषयताशालिज्ञानत्वेन वा हेतुत्वमित्यत्र विनिगमनाविरहेण हेतुताबाहुल्यमिति चेन्न, मीमांसकमते व्याप्तिज्ञानस्य, व्याप्तिविषयतानिरूपितहेतुविषयताशालिज्ञानत्वेन हेतुविषयतानिरूपितव्याप्तिविषयताशालिज्ञानत्वेन वा, पक्षधर्मताज्ञानस्य हेतुविषयतानिरूपितपक्षविषयताशालिज्ञानत्वेन, पक्षविषयतानिरूपितहेतुविषयताशालिज्ञानत्वेन वा हेतुत्वमित्यत्र विनिगमनाविरहेण विशिष्टपरामर्शहेतुतापेक्षया कारणताबाहुल्यस्यावश्यकत्वात् । अथ, मीमांसकमते, व्याप्तिविषयताकारणतावच्छेदककोटौ न निविष्टा किन्तु व्यापकत्वविषयतैव, एवञ्च पर्वतविशेष्यकब्रह्मनुमितिम्प्रति बहिर्भावच्छिन्नविशेष्यकधूमव्यापकत्वप्रकारकज्ञानत्वेन, पर्वतत्वावच्छिन्नविशेष्यकधूमत्वावच्छिन्नप्रकारकज्ञानत्वेन हेतुता ।

नैयायिकमते च, धूमव्यापकबहिसामानाधिकरण्यविषयतानिरूपितहेतुविषयतानिरूपितपक्षविषयताशालिज्ञानत्वादिना हेतुता एवञ्च नैयायिकमते उपदर्शितविनिगमनाविरहेण कारणताबाहुल्यम्, तादृश विनिगमनाविरहात् कारणतावच्छेदककोटिप्रविष्टविषयतासमसंख्यककारणताया आवश्यकत्वात्, ज्ञानद्वयकारणतावच्छेदककोटिप्रविष्टविषयतापेक्षयाऽधिकस्य सामानाधिकरण्यस्य विशिष्टपरामर्शहेतुतावच्छेदककोटिप्रविष्टत्वात् । न च व्यापकत्वविषयतामात्रस्य कारणतावच्छेदककोटिप्रविष्टत्वे धूमव्यापको बहिर्धूमवान् पर्वत इति ज्ञानद्वयादनुमित्यापत्तिरिति वाच्यम्, इष्टत्वात् । नचैवं नैयायिकमतेऽपि पर्वतीयधूमव्यापको बहिरित्याकारकपरामर्शस्यैव हेतुत्वं स्वीकरणीयमिति न सामानाधिकरण्यविषयताधिक्यमिति वाच्यम्, तथा सति, शुद्धधूमत्वावच्छिन्ननिरूपितव्यापकताग्रहदशायामनु-

१ धर्मद्वयं = तादृशव्याप्तिज्ञानत्वेन, पक्षधर्मताज्ञानत्वेनेति धर्मद्वयम् । २ विशिष्टपरामर्शः = साध्यव्याप्यत्वावच्छिन्नहेतुप्रकारतानिरूपितपक्षविशेष्यताशालिपरामर्शः । ३ एवञ्च = एव-
रोत्या कारणतास्वीकारे च । ४ ज्ञानद्वयं = व्याप्तिज्ञानं, पक्षधर्मताज्ञानरूपं ज्ञानद्वयम् ।
५ तथासति = तादृशपरामर्शस्य कारणतास्वीकारे सति ।

मित्यनुदयापत्तेरिति चेत्, सम्भवत्येव गौरवम्, व्यापकसामानाधिकरण्यरूपव्याप्तिज्ञानहेतुतामते । वयन्तु साध्यवदन्यावृत्तिस्वरूपव्याप्तिज्ञानहेतुतामवलम्बामहे इति नोपदर्शितगौरवं सम्भवति । यत् विशिष्टपरामर्शहेतुतामते व्याप्त्यंशे निश्चयत्वस्य पक्षधर्मत्वांशे निश्चयत्वस्य चैकत्र निवेशे विनिगमनाविरहेण कारणताबाहुल्यम् ।

मीमांसकमते व्याप्त्यंशे निश्चयत्वस्य व्याप्तिज्ञानहेतुतायामेव पक्षधर्मत्वांशे च निश्चयत्वस्य पक्षधर्मताज्ञानहेतुतायामेव निवेशनीयतया तयोरेकत्रानिवेशात् विनिगमनाविरहाप्रसक्तेरिति, तन्न, व्याप्त्यंशे निश्चयत्वस्य मन्मते कारणतावच्छेदककोटावनिवेशात्, व्याप्तिविशिष्टहेतुवैशिष्ट्यावगाहिज्ञानत्वेनैवानुमितिहेतुत्वोपगमात्, व्याप्त्यंशे संशयस्य तथाविधत्वेन तत्रानुमित्यभावात् । विपरीतगौरवं त्वन्मते व्याप्त्यंशे निश्चयत्वनिवेशस्यावश्यकत्वात् । अत्र मीमांसकमतानुयायिनः, विशिष्टपरामर्शत्वेन हेतुतामते व्याप्त्यभाववति व्याप्तिप्रकारकमित्याकारकव्याह्यशीयाप्रामाण्यग्रहाणां पक्षधर्मत्वांशीयधूमाभाववति धूमप्रकारकमित्याकारकप्रामाण्यग्रहाणांभावस्यैकत्र निवेश इति विनिगमनाविरहेण गौरवम्, ज्ञानद्वयहेतुतामते व्याप्त्यंशीयाप्रामाण्यग्रहाणां व्याप्तिज्ञानहेतुतायां पक्षधर्मत्वांशीयाप्रामाण्यग्रहाभावानां पक्षधर्मताज्ञानहेतुतायां निवेश इति न तेषामेकत्र निवेश इति लाघवम् ।

एतन्मते व्याप्त्यंशीयाप्रामाण्यग्रहाभावानां पक्षधर्मताज्ञानहेतुतायां पक्षधर्मत्वांशीयाप्रामाण्यग्रहाभावानां व्याप्तिज्ञानहेतुतायां निवेशमादाय विनिगमनाविरहो नाशङ्कनीयः, यतोऽप्रामाण्यग्रहस्य न केवलसमानाधिकरण्यसम्बन्धेनाभावो निवेशयितुं शक्यते, प्रथमपरामर्शोऽप्रामाण्यग्रहसत्त्वे तदविषयकद्वितीयपरामर्शादनुमित्यनुदयप्रसङ्गात् ।

किन्तु सामानाधिकरण्यविशेष्यतोभयसम्बन्धावच्छिन्नप्रतियोगिता-

१ उपदर्शितं = कारणताबाहुल्यरूपं । २ तयोः = निश्चयत्वयोः । ३ मन्मते = नैयायिकमते ।

४ तत्र = तादृशस्थले । ५ त्वन्मते = मीमांसकमते । ६ मते = मीमांसकमते । ७

एतन्मते = मीमांसकमते । ८ तदविषयकः = अप्रामाण्यग्रहाविषयकः ।

क एव तदभावो निवेश्यत इति । एवञ्च व्याप्यशीयाप्रामाण्यग्रहाभावः पक्ष-
धर्मताज्ञानहेतुतायां यदि निवेश्यते तदा व्याप्तिज्ञाने इदं ज्ञानं व्याप्यभाववति
व्याप्तिप्रकारताकमित्याकारकाप्रामाण्यग्रहसत्त्वे पक्षधर्मताज्ञानादनुमित्यापत्तिः ।

पक्षधर्मताशीयाप्रामाण्यग्रहाभावश्च यदि व्याप्तिज्ञानहेतुतायां निवे-
श्यते तदा पक्षधर्मताज्ञाने इदं ज्ञानं धूमभाववति धूमप्रकारताकमित्याकारका-
प्रामाण्यग्रहसत्त्वे स्वतन्त्रव्याप्तिज्ञानादनुमित्यापत्तिरिति ।

यत्तु, अप्रामाण्यग्रहाभावविशिष्टपरामर्शत्वेन हेतुतामते विशेष्य-
विशेषणभावे विनिगमनाविरहान् तल्लिङ्गकानुमितिसंप्रति तल्लिङ्गकपरामर्शी-
याप्रामाण्यग्रहाभावस्य पृथक्कारणताकरूपनमेवोचितम्, एवञ्च^३ विशिष्ट-
परामर्शत्वेन हेतुतामते नानाविधाप्रामाण्यग्रहाभावानामेकत्र निवेशप्रयुक्तगौरवं
न सम्भवति, तेषां^४ कारणतावच्छेदककोटावनिवेशादिति । तन्न, अप्रामाण्य-
ग्रहाभावस्य स्वतन्त्रहेतुत्वे प्रथमपरामर्शेऽप्रामाण्यग्रहसत्त्वे तदनास्कन्दितद्वितीय-
परामर्शादनुमित्यनुदयापत्तेः, अप्रामाण्यग्रहरूपप्रतिबन्धकसत्त्वात् ।

एवम ज्ञानद्वयहेतुतामते धूमो वह्निव्याप्य इत्येतादृशव्याप्तिज्ञानस्य
धूमलिङ्गकवह्निविधेयताऽनुमितित्वमेव जन्यतावच्छेदकत्वेन तु पक्षविशेष्यता
निवेश्यते प्रयोजनाभावात् लाघवाच्च ।

एवम, धूमवान् पर्वत इति पक्षधर्मताज्ञानस्य धूमलिङ्गकपर्वतविशे-
ष्यकानुमितित्वमेव जन्यतावच्छेदकं तत्र^६ साध्यविधेयता न निवेश्यते, एवमन्यत्रा-
पि बोध्यम् । साध्यविषयतापक्षविषयतयोर्निरूप्यनिरूपकभावश्च बाधाभाव-
नियम्यः, एवञ्चैकैकविधव्याप्तिज्ञानस्यैकैकसाध्यतावच्छेदकावच्छिन्नविधेयता-
निवेश्यैकैकमात्रकारणताकरूपनमिति सहस्रसाध्यतावच्छेदकभेदेनानुमिति -

१ तदभावः = अप्रामाण्यग्रहाभावः । २ एवञ्च = उभयसम्बन्धेनाप्रामाण्यग्रहाभावनिवेशे च ।

३ एवञ्च = पृथक्कारणताकरूपने च । ४ तेषां = अप्रामाण्यग्रहाभावानां । ५ हेतुतामते =

मीमांसकमते । ६ तत्र = जन्यतावच्छेदककोटी ।

व्याप्तिज्ञानानां सहस्रकार्यकारणभावः, परं पक्षधर्मताज्ञानस्याप्यैकैकपक्षतावच्छेदकावच्छिन्नविषयतां निवेश्यैकैकमात्रकारणताकल्पनमिति सहस्रपक्षतावच्छेदकभेदेनानुमितिपक्षधर्मताज्ञानानामपि कार्यकारणभावसहस्रमिति द्विसहस्रकार्यकारणभावो यत्रास्माकन्तु विशिष्टपरामर्शहेतुतावादिनां सहस्रगुणितसहस्रकार्यकारणभावकल्पनं तन्मते साध्यतावच्छेदकावच्छिन्नपक्षतावच्छेदकावच्छिन्नयोरेकत्र निवेशेन पर्वतत्वमहानसत्त्वादिरूपैकपक्षतावच्छेदकं निवेश्य वह्नित्वद्रव्यत्वादिरूपसहस्रसाध्यतावच्छेदकभेदेन कारणतासहस्रस्य कल्पनीयत्वादिति ।

यत्तु, ज्ञानद्वयहेतुतामते व्याप्तिज्ञानस्य पक्षधर्मताज्ञानस्य च जन्यतावच्छेदककोटौ ज्ञानद्वयवैशिष्ट्यानिवेशस्यावश्यकतया व्याप्तिज्ञानपक्षधर्मताज्ञानयोः पक्षतावच्छेदकसाध्यतावच्छेदकगर्भतया पक्षतावच्छेदकभेदेनापि कारणताभेद आवश्यक इति तन्न स्वजन्यतावच्छेदककोटौ स्ववैशिष्ट्यानिवेशेनैवोपपत्तौ ज्ञानद्वयवैशिष्ट्यस्य कुत्राप्यनिवेशात् । न च व्याप्तिज्ञानादिजन्यतावच्छेदककोटौ पक्षधर्मताज्ञानादिवैशिष्ट्यानिवेशे पक्षधर्मताज्ञानादिशून्यकालेऽपि व्याप्तिज्ञानादितोऽनुमित्यापत्तिः, कार्यतावच्छेदकयोर्व्याप्यव्यापकभावविरहेण फलोत्पादने तयोः परस्परापेक्षाया असम्भवादिति वाच्यम्, कार्यतावच्छेदकसामानाधिकरण्यमात्रस्य परस्परसहकारितायास्तत्रोपगमात् व्याप्यव्यापकभावविरहेऽपि न क्षतिः ।

अथ ज्ञानद्वयहेतुतामते धूमो वह्निव्याप्य आलोकवान् पर्वत इत्येतादृशज्ञानद्वयदशायां पर्वतो वह्न्यभाववानित्येतादृशवाधाभाववज्ज्ञानं पर्वतो वह्निमानित्येतादृशानुमित्यापत्तिः, तादृशव्याप्तिज्ञानस्येव तादृशपक्षधर्मताज्ञानस्यापि वाधाभावादिसहकारित्वात्स्यादेवं यदि तथाविधव्याप्तिज्ञान एकत्र निवेश्य

१ वादिनां = नैयायिकानां । २ तन्मते = मीमांसकमते । ३ हेतुतामते = मीमांसकमते ।

४ स्वं = व्याप्तिज्ञानादि । ५ तयोः = कार्यतावच्छेदकयोः । ६ मते = मीमांसकनये ।

७ तादृशस्य = धूमो वह्निव्याप्य इत्याकारकस्य । ८ ज्ञानं = आलोकवान्पर्वत इत्याकारकज्ञानं ।

बाधाभावादिघटितसामग्र्याः फलव्याप्यत्वं स्वीक्रियते, तदेव न, किन्तु तल्लि-
ङ्गकव्याप्तिज्ञानतल्लिङ्गकपक्षधर्मताज्ञाने एकत्र निवेश्यैव, न हि तादृशसामग्री प्रकृते
इति नापत्त्यवकाश इति ।

केचित्तु धूमो वह्निव्याप्यो धूमवान् पर्वत इत्येतादृशज्ञानदशायांमिदं
वह्निव्याप्यत्वावच्छिन्नाभाववतिवह्निव्याप्यत्वावच्छिन्नप्रकारताकमित्याकार -
काप्रामाण्यग्रहसत्त्वेऽपि मीमांसकमतेऽनुमितिरुत्पद्यते एव तादृशप्रामाण्य-
ग्रहेण व्याप्यत्वावच्छिन्नप्रकारतायामेव प्रकारतावच्छेदकावच्छिन्नाभाववद्बृ-
त्तिविशेष्यतानिरूपितत्वावगाहनान्, शुद्धधूमत्वावच्छिन्नप्रकारताशालिज्ञाना-
दनुमित्यनुत्पादे बीजाभावान् । एवञ्च तादृशप्रामाण्यग्रहाभावमनिवेश्यैव ज्ञान
द्वयहेतुतास्वीकर्त्तव्या, तथा च वह्निव्याप्यधूमवान् पर्वत इत्याकारकवह्निव्या-
प्यत्वावच्छिन्नप्रकारताशालिग्रहादपि तादृशप्रामाण्यग्रहदशायामप्यनुमित्या-
पत्तिः । धूमवान् पर्वत इत्यादिज्ञानहेतुतायां शुद्धधूमत्वावच्छिन्नप्रकारताक-
त्वं निवेश्य तत्रापि वारुणे त्वप्रामाण्यग्रहशून्यकालेऽपि विशिष्टपरामर्शादनुमित्य-
नुदयप्रसङ्गः, तदनुरोधेन तादृशप्रामाण्यग्रहाभावं निवेश्य विशिष्टपरामर्शस्य
हेतुतास्वीकारे च कृतमधिकेन ज्ञानद्वयहेतुत्वेन ।

एवं ज्ञानद्वयहेतुतामते धूमो वह्निव्याप्य इत्येतादृशव्याप्तिज्ञान-
दशायां वह्निव्याप्यत्वावच्छिन्नाभाववान् धूमवाञ्च पर्वत इत्येतादृशपक्षधर्मता-
ज्ञानसत्त्वेऽप्यनुमितिरुत्पद्यते तादृशपक्षधर्मताज्ञानस्यापि धूमत्वावच्छिन्नाभावा-
नवगाहितया निर्णयत्वात् ।

एवञ्च वह्निव्याप्यत्वावच्छिन्नाभावप्रकारताकान्यत्वरूपनिर्ण-
यत्वं, पक्षधर्मताज्ञानहेतुतायां निवेशयितुं शक्यत इति, वह्निव्याप्यत्वावच्छि-
न्नाभाववान् वह्निव्याप्यधूमवान् पर्वत इत्येतादृशसंशयादप्यनुमित्यापत्ति-

१ सामग्री = निरुक्ताबाधाभावादिघटिता सामग्री । २ तादृशः = वह्निव्याप्यत्वावच्छिन्ना-
भाववति वह्निव्याप्यत्वावच्छिन्नप्रकारताकः । ३ तथा च = अप्रामाण्यग्रहाभावमनिवेश्य-
कारणताकल्पने च । ४ ज्ञानस्य = वह्निव्याप्यत्वावच्छिन्नाभाववान् धूमवाञ्च पर्वत इत्याका-
रकज्ञानस्य ।

रिति न्यायमतमेव साधीयानित्याहुस्तदप्यसत्, वह्न्यप्यप्यत्वावच्छिन्नाभाव-
वति वह्न्यप्यत्वावच्छिन्नप्रकारकमित्याकारकाप्रामाण्यग्रभावा न हेतु-
मत्ताज्ञाने विशेषणतया निवेश्यते, येन धूमवान् पर्वत इत्यादिज्ञानात्तादृशाप्रा-
माण्यग्रहदशायामनुमितिर्नोत्पद्यते, अपि तु स्वीयवह्न्यप्यत्वावच्छिन्नाभा-
ववद्विशेष्यतानिरूपितनिरूपितत्वप्रकारतानिरूपितविशेष्यतावच्छेदकीभूतवह्नि-
व्याप्यत्वावच्छिन्नप्रकारतात्वासत्त्वेनोक्तसम्बन्धावच्छिन्नप्रतियोगिताकस्तादृ-
शाप्रामाण्यग्रहाभावो विशेषणतया हेतुप्रकारतायान्निवेश्यते धूमवान् पर्वत
इत्येतादृशज्ञानीय हेतुप्रकारतायां वह्न्यप्यत्वावच्छिन्नप्रकारतात्वासत्त्वेनोक्त-
सम्बन्धावच्छिन्नप्रतियोगिताकतथाविधाप्रामाण्यग्रहाभावस्तदानीमपि सुलभ
एवेति नानुपपत्तिः ।

अथैवं पुरुषान्तरीयतादृशाप्रामाण्यग्रहग्रहदशायामपि वह्न्यप्यधूमवान्
पर्वत इत्येतादृशपरामर्शादनुमित्यनुदयापत्तिः, तादृशज्ञानीयहेतुप्रकारतायामुक्त-
सम्बन्धेन पुरुषान्तरीयाप्रामाण्यग्रहस्यैव सत्त्वादिति चेन्न. तादृशव्याप्यत्वाव-
च्छिन्नप्रकारतात्वस्वसमानाधिकरणज्ञाननिरूपितत्वोभयसम्बन्धावच्छिन्नप्रतियो-
गिताकाभावस्यैव निवेशनीयतया व्यधिकरणज्ञानीयहेतुप्रकारतायां स्वसमाना-
धिकरणज्ञाननिरूपितत्वघटितोभयसम्बन्धेनाप्रामाण्यग्रहासत्त्वेनानुपपत्त्यभावात् ।
स्वसमानाधिकरणज्ञाने स्वविशेष्यत्वमपि निवेश्यमतो ज्ञानान्तरविशेष्यकाप्रामा-
ण्यग्रहदशायामतदनास्कन्दितद्वितीयपरामर्शादनुमित्यनुपपत्तिः । एवम्, वह्न्यप्य-
त्वावच्छिन्नाभाववान् वह्न्यप्यधूमवान् पर्वत इत्येतादृशसंशयादनुमित्याप-
त्तिवारणाय खनिरूपितप्रतियोगितासम्बन्धावच्छिन्नप्रकारतावच्छेदकीभूतवह्नि-
व्याप्यत्वावच्छिन्नत्वस्व^४निरूपकज्ञाननिरूपितत्वोभयसम्बन्धेन पर्वतत्वावच्छिन्न-
विशेष्यतानिरूपिताभावप्रकारतावदन्यत्वमेव हेतुप्रकारतायां निवेश्यते, न तु वह्नि-
व्याप्यत्वावच्छिन्नाभावप्रकारताकत्वं हेतुमत्ताज्ञानांशे, नातो वह्न्यप्यत्वावच्छि-
न्नाभाववान् धूमवान् पर्वत इत्येतादृशज्ञानादनुमित्यनुपपत्तिः । अथैवं साध्यता

१ तादृशः = वह्न्यप्यत्वावच्छिन्नाभाववति वह्न्यप्यत्वावच्छिन्नप्रकारताकः । २ तदानीं =
निरुक्तज्ञानकाले । ३ तादृशः = परामर्शात्मकः । ४ स्वम् = अप्रामाण्यज्ञानं । ५ तत् =
अप्रामाण्यज्ञानं । ६ स्वं = प्रकारता ।

वच्छेदकविशेषघटितनिश्चयत्वादेः पक्षधर्मताज्ञानहेतुतायां निवेशे तस्य साध्यता वच्छेदकभेदेन हेतुत्वमावश्यकमिति न पूर्वोक्तलाघवावकाश इति चेत् एवमपि व्याप्तिज्ञानस्य पक्षतावच्छेदकभेदेन हेतुताभेदाभावात्लाघवमक्षुण्णमेवेति, तथा हि विशिष्टपरामर्शहेतुतामते पक्षतावच्छेदकभेदेनानन्तहेतुमत्ताज्ञानकारणतायां व्याप्तिविषयतानिवेशादानन्तस्थले कारणताधिक्यम् ।

अस्माकन्तु^३ व्याप्तिज्ञानस्य स्वातन्त्र्येणैव हेतुताकल्पनम्, तत्र विनिगमनाविरहेण कतिपयकारणताधिक्यमिति स्फुटतरमेवलाघवम् । यत्तु ज्ञानद्वयहेतुतामते सिद्धावनुमित्साविशिष्टपरामर्शस्योत्तेजकत्वकल्पने व्याप्तिज्ञानपक्षधर्मताज्ञानयोरेकविशिष्टापरत्वमैवोत्तेजकं वाच्यम्; विनिगमनाविरहेण तत्रविशेष्यविशेषणभावेन प्रतिबन्धप्रतिबन्धकभाववृद्धिरिति; तदसत्, ज्ञानद्वयहेतुवादिभिः प्रभाकरैः सिद्धेः प्रतिबन्धकताया एवानङ्गीकारात् ।

अत्र वदन्ति, ज्ञानद्वयहेतुतामते हेतुतावच्छेदकभेदेन कारणताबाहुल्यम्, तथा हि धूमो वह्निव्याप्य आलोकवान् पर्वत इत्येतादृशज्ञानद्वयादनुमित्यापत्तिवारणाय तन्मते^४ विशिष्टहेतुतावच्छेदकविषयतानिवेशस्यावश्यकत्वादिति । नैयायिकमते च हेतुतावच्छेदकमनिवेश्य साध्यव्याप्यत्वावच्छिन्नप्रकारताकत्वेनैव धूमालोकादिलिङ्गकपरामर्शानां हेतुता कल्प्यत इति न तद्वदेन कारणताबाहुल्यम् ।

अथ धूमो वह्निव्याप्यो धूमवान् पर्वत इत्यादिनिर्णयानां यद्यनुमितौ स्वतन्त्रेण हेतुता तदैवेदं वक्तुं शक्यते तदैव न, अन्यत्र क्लृप्तकारणतयैव निर्वाहात्, तथा हि धूमो वह्निव्याप्य इत्येतादृशनिर्णयस्यापाद्यव्यतिरेकनिर्णयमुद्रया धूमो वह्निव्याप्यो न स्यादित्येतादृशतर्कविशेषणतावच्छेदकप्रकारकनिश्च-

१ तस्य = निश्चयत्वस्य । २ हेतुतामते = न्यायमते । ३ अस्माकम् = मीमांसकानां नये तु । ४ तत्र = कारणत्वे । ५ तन्मते = ज्ञानद्वयहेतुतावादिप्रभाकरमते । ६ तद्वदेन = हेतुतावच्छेदकभेदेन । ७ तदैव = स्वातन्त्र्यहेतुत्वमेव ।

यादिमुद्रया वह्निव्याप्तिविशिष्टधूमवैशिष्ट्यावगाहिबोधादौ च हेतुता सर्ववादि-
सिद्धा तत्रैवापत्तित्वादिकमनिवेश्याव्यवहितोत्तरत्वसम्बन्धेन तादृशनिर्णय-
विशिष्टत्वमात्रस्यैव जन्यतावच्छेदकत्वमभ्युपेयते, अनुमितेरपि तादृशजन्यता-
वच्छेदकाक्रान्ततया तत्स्थलीयहेतुतयैवोपपत्तिः ।

एवम् धूमवान् पर्वत इत्येतादृशनिर्णयस्यापि पर्वतो निर्द्धूमः स्यादि-
त्येतादृशापत्तौ धूमविशिष्टपर्वतवैशिष्ट्यावगाहिबोधे च क्लृप्तकारणतयैव नि-
र्वाहः । इयांस्तु विशेषः, धूमो वह्निव्याप्यो धूमवान् पर्वत इत्यादिनिर्णयान्
प्रत्येकश एवापत्त्यादिकार्यमुत्पादयन्ति, अनुमितिं पुरःसम्भूयैव सामग्रीव्याप्ति-
वैचित्र्यादिति चेदेवं सति विशिष्टपरामर्शस्यापि क्लृप्तकारणतयैवोपदर्शितदि-
शा निर्वाहयितुं शक्यतया लाघवगौरवाभावात्, ज्ञानद्वयहेतुतास्वीकारो नियु-
क्तिकः ।

वस्तुतस्तु परामर्शस्य क्लृप्तकारणतया निर्वाहेऽप्यनुमितिसामग्री-
प्रतिबन्धकतायाः लिङ्गभेदेन बाह्यत्वं मीमांसकमते दुर्वारमेव । धूमो वह्निव्याप्य
आलोकवान् पर्वत इत्येतादृशज्ञानद्वयकाले भिन्नविषयकप्रत्यक्षाद्युपपत्तये
धूमत्वावच्छिन्नविशेष्यकव्याप्तिज्ञानत्वधूमत्वावच्छिन्नप्रकारकपक्षधर्मताज्ञानत्वा-
भ्यामेव व्याप्तिज्ञानहेतुमत्ताज्ञानयोः सामग्रीप्रतिबन्धकतायां निवेशनीयत्वात् ।

नैयायिकमते च धूमालोकादिपरामर्शानामुक्तानुगतरूपेणैव निवेश-
सम्भवात् न लिङ्गभेदेन सामग्रीप्रतिबन्धकताभेद इति ।

अथ स्वीयव्याप्तिप्रकारतानिरूपितविशेष्यतावच्छेदकीभूतधर्मावच्छिन्न-
प्रकारताकत्वसामानाधिकरण्योभयसम्बन्धेन व्याप्तिज्ञानविशिष्टपक्षधर्मता -
ज्ञानत्वेन धूमवान् पर्वत इत्यादिज्ञानानां सामग्रीप्रतिबन्धकतायान्निवेशनी-
यतया धूमो वह्निव्याप्यआलोकवान् पर्वत इत्यादिज्ञानकाले प्रत्यक्षाद्युत्पत्ति-
रिति । मीमांसकमतेऽपि न लिङ्गभेदेनानुमितिसामग्रीप्रतिबन्धकतायाः भेद-
इति चेदेवमपि दर्शितदिशा हेतुमत्ताज्ञानानां स्वीयपक्षविशेष्यतानिरूपितप्रका-

१ तादृशः = अव्यप्यवहितोत्तरत्वसम्बन्धावच्छिन्नः । २ एवमपि = प्रतिबन्धकताभेदाभावेऽपि ।

३ स्वं = पक्षधर्मताज्ञानं ।

रतावच्छेदकधर्मावच्छिन्नविशेष्यतानिरूपितव्याप्तिप्रकारताकत्वसामानाधि-
करणयोभयसम्बन्धेन पक्षधर्मेताज्ञानविशिष्टव्याप्तिज्ञानत्वेन व्याप्तिज्ञानानां वा
सामग्रीप्रतिबन्धकतायां निवेशे विनिगमनाविरहप्रयुक्तसामग्रीप्रतिबन्धकता-
बाहुल्यं दुर्वारमेव ।

एवम् वह्निव्याप्याभाववान् पर्वत इत्याकारकप्रत्यक्षादौ पर्वतादि-
विशेष्यकवह्न्याद्यनुमितिसामग्र्याः प्रतिबन्धकताकल्पनाधिक्यं मीमांसकमते,
अन्यथा धूमो वह्निव्याप्यो धूमवान् पर्वत इत्येतादृशज्ञानद्वयघटितानुमितिसा-
सामग्रीदशायां तथाविधप्रत्यक्षापत्तिः ।

नैयायिकमते तु अनुमितिसामग्रीदशायां विशिष्टपरामर्शस्यावश्यक-
तया तस्य^३ च तादृशप्रत्यक्षादौ बाधमुद्रया प्रतिबन्धकता, तत एव तदानीन्तथा-
विधप्रत्यक्षाद्यनुत्पादसम्भवात् सामग्रीप्रतिबन्धकताकल्पनं विनैवोपपत्तेः ।

न च घटादिप्रत्यक्षे वह्न्याद्यनुमितिसामग्र्याः प्रतिबन्धत्वस्योभय-
वादिसिद्धतया तत्रैव सर्वसाधारणभिन्नविषयकज्ञानत्वमेव प्रतिबध्यतावच्छे-
दकत्वमुपेयत इति नोपदर्शितप्रत्यक्षाद्यनुमितिसामग्र्याः प्रतिबन्धकत्वान्तर-
कल्पनमस्माकमपीति वाच्यम् । घटप्रत्यक्षं जायतामित्याकारिकेच्छानामुत्तेज-
कत्वानुरोधेन विषयविशेषनिवेशस्यावश्यकतया प्रतिबन्धकताभेदस्यावश्य-
कत्वात् ।

अथ प्रत्यक्षानुमित्यादीनां युगपदुत्पादोपगमेन भेदेव्यक्तिकल्पनाबाहु-
ल्यम्, अभेदे तु प्रत्यक्षत्वानुमितित्व]वादिनां साङ्कर्यमित्येव सामग्रीप्रतिबन्धक-
तायां बीजम्, गुणगतजातिमनङ्गीकुर्वताम्मीमांसकानां प्रत्यक्षत्वानुमितित्वादी-
नां जातित्वाभावात्, साङ्कर्यस्यादोषतयाऽनुमित्याद्युत्पत्तिकाले तदभिन्नप्रत्यक्षो-
त्पादोपगमे क्षतिविरहादिति सामग्रीप्रतिबन्धकताकल्पनं नास्त्यतो नोपदर्शित

१ अन्यथा = सामग्रीप्रतिबन्धकत्वाकल्पने । २ तथाविधस्य = स्यवह्निव्याप्याभाववान् पर्वत
नित्याकारकस्य । ३ तस्य = तादृशपरामर्शस्य । ४ तदानीं = अनुमितिसामग्रीदशायां ।
५ तथाविधः = वह्निव्याप्याभाववान् पर्वत इत्याकारकः । ६ तत् = अनुमितिः ।

प्रत्यक्षादावनुमितिसामग्रीप्रतिबन्धकताकल्पनगौरवावकाश इति चेन्न, वह्न्य-
नुमितानुदासीनपदार्थविषयतायाऽनुभवविरुद्धतया सामग्रीप्रतिबन्धकताक-
ल्पनायाः सर्वमत एवावश्यकत्वादिति न्यायमतमेव सम्यक् । इदमत्रावधेयम्,
अस्तूपदर्शितगौरवं सीमांसकमते तथापि भिन्नविषयकप्रत्यक्षादिकं प्रति धूमव-
त्पर्वतत्वावच्छिन्नपक्षकवह्न्याप्यधूमसमानाधिकरणालोक्त्वावच्छिन्नविधेयता-
कानुमितिसामग्रीणामनन्तानां प्रतिबन्धकत्वाकल्पने नातीव लाघवम् ,
तादृशानुमितिसामग्रीकाले धूमत्वावच्छिन्नविशेष्यकव्याप्तिज्ञानधूमत्वावच्छि-
न्नप्रकारकपक्षधर्मताज्ञानादिघटितधूमलिङ्गकपर्वतपक्षकर्वाहविधेयताकानुमिति -
सामग्र्या आवश्यकत्वात् तत्प्रतिबन्धकतयैवोपपत्तेः ।

नैयायिकमते तु तादृशसामग्रीकाले पर्वतादिपक्षकवह्न्याद्यनुमिति-
जनकविशिष्टपरामर्शस्यासत्त्वादनापत्त्या तादृशानुमितिसामग्रीणां प्रतिबन्धक-
त्वान्तरकल्पनमावश्यकमिति ।

अथ पर्वतादिपक्षकवह्न्याद्यनुमितिसामग्रीप्रतिबन्धकतायां पर्वतो
वह्निमानित्याकारकसिद्धयभावस्यावश्यं निवेशनीयतया तथाविधसिद्धिकाले
उपदर्शितानुमितिसामग्रीसत्त्वे भिन्नविषयकप्रत्यक्षापत्तिरिति तथाविधसामग्री-
णां प्रतिबन्धकत्वान्तरकल्पनमावश्यकम् प्रभाकराणामपीति चेत् स्यादेवं यदि
प्रभाकरः सिद्धेः प्रतिबन्धकत्वं स्वीकुर्यात्तदेव न ।

अथैवमपि पर्वतो वह्न्यभाववानित्याकारकपक्षविशेष्यकवह्न्यनु-
मितिप्रतिबन्धकबाधादिकाले तादृशानुमितिसामग्रीसत्त्वे भिन्नविषयकप्रत्यक्षा-
पत्त्या तथाविधानुमितिसामग्रीणां प्रतिबन्धकत्वान्तरकल्पनं प्रभाकराणामप्या-
वश्यकमिति चेदेवमपि तथाविधबाधादिप्रतिबन्धकीभूतधूमवत्पर्वतत्वावच्छि-
न्नपक्षकवह्निमत्पर्वतवृत्तिवह्न्याप्यधूमसमानाधिकरणालोक्त्वावच्छिन्नवि -

१ उदासीनः = घटापटादिः । २ उपदर्शितं = प्रतिबन्धकताकल्पनप्रयुक्तं । ३ तथापि =
उत्तरगौरवसत्त्वेऽपि । ४ तादृशी = निरुक्तालोक्त्वावच्छिन्नविधेयताका । ५ तादृशसामग्री =
निरुक्तानुमितिसामग्री । ६ तथाविधा = पर्वतो वह्निमानित्याकारिका । ७ तादृशानुमितेः =
पर्वतपक्षकवह्न्याद्यनुमितेः ।

धेयताकानुमितिसामग्रीप्रतिबन्धकत्वाकरूपनप्रयुक्तलाघवं दुष्परिहारमेव, तथा विधानुमितिसामग्रीकाले पर्वतो वह्न्यभाववानित्याकारकवाधाद्यभावघटितायाः पर्वतपक्षकवह्न्याद्यनुमितिसामग्र्या आवश्यकत्वात् ।

अथ पर्वतपक्षकपर्वतो वह्निमानित्याकारकलौकिकप्रत्यक्षशाब्दबोधादीनान्तथाविधानुमितिसामग्र्याः प्रतिबन्धतयोपदर्शितविशिष्टधर्मावच्छिन्न-साध्यकानुमितिसामग्रीणान्तद्विरोधित्वकल्पनं मीमांसकमतेऽप्यावश्यकम् ।

एवञ्च तत्रैव विषयमनिवेश्य भिन्नविषयकानुमित्यन्यज्ञानत्वस्यैव प्रतिबन्धतावच्छेदकत्वमुपेत इति तत् एवान्यविषयकप्रत्यक्षादिवारणं सम्भवत्यतो नैतादृशसामग्र्याः प्रतिबन्धकत्वाधिक्यं वक्षिप्रत्यक्षं जायतामित्याकारिकेच्छानां विशिष्योत्तेजकत्वानुरोधेन विषयभेदेन प्रतिबन्ध प्रतिबन्धकभावभेद आवश्यक इति तु नाशङ्कनीयम्, स्वविषयत्वस्ववृत्तिकृतिमत्त्वोभयसम्बन्धेन सामान्यत इच्छाविशिष्टान्यत्वस्य प्रतिबन्धतावच्छेदककुक्षिनिवेशेनैवेच्छाधीनज्ञानव्यभिचारस्य शक्यवारणतया इच्छाया उत्तेजकतैव नास्ति । यद्यप्येवं नैयायिकमतेऽपि वह्निव्याप्याभाववानित्येतादृशप्रत्यक्षादौ पर्वतादिपक्षकवह्न्याद्यनुमितिसामग्रीप्रतिबन्धकत्वाकरूपनप्रयुक्तमुपदर्शितलाघवं न सम्भवति, घटप्रत्यक्षस्थलीयप्रतिबन्धकतयैवोपपत्तौ मीमांसकमते स्वतन्त्रप्रतिबन्धकत्वविरहान्, तथापि प्रथमोपदर्शितलाघवस्य निराबाधत्वमेवेति ।

यत्तु उपदर्शितोभयसम्बन्धेनेच्छाविशिष्टान्यत्वस्य प्रतिबन्धतावच्छेदकत्वे इच्छाकालेऽपि विरोधिसामग्र्यभाववशात् तदवच्छिन्नापत्तिस्तत्र सामान्यत इच्छात्वादिना प्रतिबन्धकत्वकल्पनं न सम्भवति, घटप्रत्यक्षं जायतामित्येतादृशेच्छाकाले घटप्रत्यक्षसामग्र्यामसत्यां तादृशोभयसम्बन्धेनेच्छाविशिष्टान्यत्वस्य पटप्रत्यक्षादेरनुत्पादप्रसङ्गात्, तस्मादिच्छाया उत्तेजकत्वमावश्यकमिति तदसत्, उपदर्शितोभयसम्बन्धेनेच्छाविशिष्टान्यघटचाक्षुषत्वावच्छिन्नं प्रति घटचाक्षुषं जायतामितीच्छानां विशिष्य प्रतिबन्धकताकल्प-

१ तत एव = तादृशप्रतिबन्धकत्वकल्पनादेव । २ स्वम् = इच्छा । ३ उभयसम्बन्धेन = स्वविषयकत्वस्ववृत्तिकृतिमत्त्वोभयसम्बन्धेन ।

नेनैवोपदर्शितापत्तिवारणसम्भावात्सामग्रीप्रतिबन्धकतायां विशिष्येच्छाया उज्ज्वलत्वापेक्षया तादृशप्रतिबन्धप्रतिबन्धकभावस्य कल्पयितुमुचितत्वादिति चेत्, अस्त्येतादृशरीत्योपदर्शितानुमितिसामग्रीप्रतिबन्धकताधिक्यपरिहारस्तथापि तादृशसामग्र्याः प्रतिबन्धयतावच्छेदकगौरवं दुर्वारमेव, तथा हि मन्मते तादृशसामग्र्याः पर्वतविशेष्यकानुमित्यन्यवह्निज्ञानत्वादिकमेव जन्यतावच्छेदकं, घटप्रत्यक्षत्वादेस्तु प्रतिबन्धयतानवच्छेदकत्वेऽपि क्षतिविरहात् ।

भवन्मते तु घटप्रत्यक्षादिभाधारणं वह्निमत्पर्वतवृत्तिवह्निव्याप्यधूमसमानाधिकरणालोकव्याप्यधूमत्वावच्छिन्नप्रकारतानिरूपितधूमवत्पर्वतत्वावच्छिन्नविशेष्यताभिन्नमुख्यविशेष्यताशास्त्रानुमित्यन्यज्ञानत्वादेरेव तथात्वमुपेयम्, केवलस्यानुमित्यन्यज्ञानत्वस्य तथात्वे समानविषयकशाब्दबोधादौ व्यभिचारप्रसङ्गादिति । एवञ्चात्राल्पतरं वह्न्याद्यनुमितिसामग्रीप्रतिबन्धकतायामेकज्ञानविशिष्टापरज्ञाननिवेशप्रयुक्तगौरवं मीमांसकमते, नैयायिकमते तु तत्स्थलीयतादृशानुमितिसामग्रीनियतोपदर्शितसामग्रीणामनन्तानाम्प्रतिबन्धयतावच्छेदकगौरवमिति मीमांसकमतमेव समीचीनतया प्रतिभाति इति ।

समाप्तश्चायं ज्ञानद्वयकारणताविचारः ।

१ मन्मते = मीमांसकमते । २ भवन्मते = नैयायिकमते । ३ तथात्वं = जन्यतावच्छेदकत्वं ।

४ तथात्वे = जन्यतावच्छेदकत्वे । ५ तादृशी = पर्वतो वह्निमानित्याकारिका ।

प्रतियोगिज्ञानकारणताविचारः ।

तत्किमोर्मन्महाभिन्नमित्रो [?] युष्मदस्मदोः ।

अन्येषां यदुदासीनं तद्वाम परमं नुमः ॥

प्रतियोगिज्ञानसम्भवाप्रत्यक्षे कारणमिति प्राञ्चः । तत्र घटाभावप्रत्यक्षे
घटज्ञानं कारणमिति विशिष्टैव कार्यकारणभावो वाच्यः ।

नन्वत्र किम्मानमिति चेत्, घटज्ञानाभावे तदभावाप्रत्यक्षमेव, इह घटो
नास्तीत्येवाभावप्रत्यक्षं, तच्चानुयोगिप्रतियोगिज्ञानमपेक्षते, एतदेवोच्यते “सद्-
भ्यामभावो निरूप्यत इति” सङ्ख्यां = ज्ञाताभ्यामनुयोगिप्रतियोगिभ्यामिति त-
दर्थः । अत एव प्रतियोगिता न व्यवहिकरणधर्मावच्छिन्नेति मतं जायते । यो यदभा-
वप्रतियोगितावच्छेदकः तत्प्रकारकं प्रतियोगिज्ञानं तत्प्रत्यक्षे हेतुः, अत्र च घटत्व-
प्रकारकं घटज्ञानं न सम्भवति, सम्भवति च भ्रमत्वरूपं तत्तत्र वत्त्वच्छिद्रेः ।

न च प्रतियोगिज्ञानमेव कारणं, न तु तत्प्रतियोगितावच्छेदक-
प्रकारकं तदिति वाच्यम् । घटनिर्विकल्पानन्तरं तदभावाप्रत्ययात्, प्रतियोगिनि
च विशेषणीभूतमेवावच्छिन्नत्वसम्बन्धेन आप्नते प्रतियोगितायाम्, अन्यथा घटव-

१ = प्रतियोगी = घटादिः । २ अभावः = घटावभावः । ३ तत्र = कार्यकारणभावे । ४ अत्र =
एतादृशकार्यकारणभावे । ५ तत् = घटः । ६ तच्च = प्रत्यक्षं । ७ अनुयोगिप्रतियोगिज्ञानम् =
भूतलघटादिज्ञानम् । ८ अत एव = अनुयोगिप्रतियोगिज्ञानस्याभावप्रत्यक्षकारणत्वादेव । ९ यः =
घटत्वादिः । १० यत् = घटादि । ११ तत् = घटत्वादि । १२ ततः = भ्रमात् । १३ =
तत् = प्रतियोगिज्ञानम् । १४ तदभावः = घटाभावः । १५ अन्यथा = एतदस्वीकारे ।

त्यपि घटो नास्तीति प्रतित्यापत्तोः, घटत्वेनोपस्थितो घटः पटत्वाद्यवच्छिन्नत्ववि-
शिष्टप्रतियोगितायामभावश्च भूतलादौ भासते, सा प्रतियोगिता न घटस्य
सम्बन्ध इति चेत् न, पटत्वावच्छिन्नप्रतियोगितयाऽभावोपरि द्रव्यमवगाह्य द्रव्य-
वति द्रव्यं नास्तीत्यापत्तोः दुस्समाधेयत्वात् ।

अथ पटत्वेन घटो नास्तीत्यत्रास्तु घटांशे पटत्वस्यासत्त्वात् तत्र तज्ज्ञानम-
प्रमेति घटे पटत्वासिद्धिः न तु प्रतियोगितायां तदवच्छिन्नत्वं तत्रापि, तत्र बाधः
काभावात् । व्यधिकरणधर्मावच्छिन्नाभावप्रतीतेश्च गवि शशशृङ्गं नास्ति, इह द्वी-
पे पीतः शङ्खो नास्तीत्याकारिकायाः सत्त्वात्, शशीयत्वेन शृङ्गनिष्ठायाः पीतत्वेन
शङ्खनिष्ठायाः प्रतियोगिताया अवच्छिन्नत्वस्य भानात् । न च तत्र शृङ्गत्वशङ्ख-
त्वाभ्यामेवावच्छिन्ना प्रतियोगिता भासत इति वाच्यम् ।

शृङ्गवत्तया शङ्खवत्तया चावगते देशे तथाविधाभावप्रत्ययानापत्तेः ।
अत एव न केवलं शशीयत्वपीतत्वेऽवच्छेदके, शशीयनख दिमत्तया पीतघटादि-
मत्तया ज्ञाते तदभावाप्रत्ययप्रसङ्गात् । तथा च पीतघटोनास्तीतिवत् व्यधिकरण-
धर्मावच्छिन्नाभावज्ञानं न समानाधिकरणधर्मावच्छिन्नाभावज्ञानमर्यादामति-
क्रामति । अतश्च साध्यत्येव व्यधिकरणधर्मावच्छिन्नाभावप्रतियोगितामिति चेत्,
न, अवच्छिन्नत्वांशेऽपि शशीयत्वाद्यवगाहनस्य भ्रमत्वात्, एतद्भ्रमत्वे किम्मा-
नमिति चेत्, वैयधिकरण्यमेव, वैयधिकरण्यञ्चावच्छेदकताघटत्वेनाभिमत-
सम्बन्धेन प्रतियोगित्वासामनैयत्यम्, अतो न घटत्वेन घटपटयोस्तद्घटस्य चा-
भावः, गौरववदेतादृशवैयधिकरण्यस्यापि बाधकत्वात्, व्यधिकरणधर्मावच्छिन्न-
त्वज्ञानं प्रतियोगितायां प्रमेयत्वस्य शपथैकश्रद्धेत्यात्, तथा हि पीतः शङ्खो नास्ती-
तिप्रतीत्या पीतत्वस्यावच्छेदकत्वमवच्छेदकत्वाख्यविषयतया गृह्यते, इयञ्च विष-
यता न प्रकारतेति न प्रमात्वघटिका, तद्वति तत्प्रकारकं हि ज्ञानं तत्साधकमिति ।

१ सा प्रतियोगिता = पटत्वाद्यवच्छिन्नत्वविशिष्टप्रतियोगिता । २ तत्र तज्ज्ञानं = घटे पटत्व-
ज्ञानं । ३ तत्र = गवि शशशृङ्गं नास्ति, इह द्वीपेपीतः शङ्खो नास्तीत्यत्र । ४ तथाविधाभावः
= शशशृङ्गं नास्ति, पीतः शङ्खो नास्तीत्याकारकाभावः । ५ अत एव = प्रत्ययानापत्तिभया-
देव । ६ तत् = प्रमात्वं ।

न चैवम्, घटो नास्तीत्यादावपि घटत्वादेरवच्छेदकत्वमवच्छेदकत्वा-
ख्यविषयतयैव भासते न तु प्रकारतयेति समानाधिकरणधर्मेऽव्यवच्छेदकत्वं न
सिध्येदिति वाच्यम्, घटो नास्तीत्यादिज्ञानीया प्रतियोगित्वनिष्ठसंसर्गता निरूपिता-
ऽवच्छिन्नत्वनिष्ठावच्छेदकत्वाख्यविषयता निरूपिताऽवच्छेदकत्वाख्यविषयता
साश्रयिका विषयतात्वादित्यनुमानेनावच्छेदकारूपपदार्थसिद्धौ, इयमवच्छेद-
कता कचिदाश्रिता नित्यद्रव्यभिन्नत्वादित्यनुमानेनास्या आश्रयमात्रं देयम्,
तत्र चोभयवादिसिद्धैर्लघुभिराश्रयैरियं कृतकृत्या, न व्यधिकरणं गुरुवासमा-
श्रयति गौरवात् । अत्र संसर्गाभावप्रत्यये प्रतियोग्यारोपो हेतुरिति सम्प्रदायः,
कदाचित् समवायावच्छिन्नस्य कदाचित् संयोगवच्छिन्नस्याभावस्य प्रत्यक्षनिय-
मकत्वात् । येन सम्बन्धेन यदा प्रतियोग्यारोपस्तदा तत्सम्बन्धावच्छिन्नाभाव-
प्रत्यय इति, अन्यथाऽनियमः स्यात् ।

अथ प्रतियोगिमानयमित्यारोपे सति कथमभावप्रत्ययस्तस्याभाव-
ज्ञानप्रतिबन्धकत्वात् इति चेत् अत्राहार्यस्तदारोप इत्येके । बाधकालीनेच्छा-
जन्यज्ञानमाहार्यं, प्रतिबन्धाख्यबाधस्य पूर्वमसत्त्वात् नात्राहार्यम्, इच्छाजन्यज्ञा-
नाभ्युपगमने च “तद्वेतो” रिति न्यायेन इच्छाया एवाभावप्रत्ययनियामकत्वप्र-
सक्तत्वारोपहेतुत्वासिद्धेश्चेति नैतत् । किन्तु निर्द्धर्मितावच्छेदकं प्रथममारोप-
रूपं ज्ञानमित्यपरे । संसर्गमात्रस्यैवारोप इत्यन्ये ।

वस्तुतस्तु प्रतियोग्यारोपोऽलौकिकविषयताकः, अभावप्रत्ययश्च
लौकिकविषयताकमित्यलौकिकज्ञानस्य लौकिकज्ञानेऽप्रतिबन्धकत्वादनपत्त्य-
भाव एवेति ।

न चारोपनियामकमेव गवेषणीयम्, आरोपेऽनुगतस्यैव नियामक-
स्यारोपे सति निमित्तानुशरणम्, न तु निमित्तमस्तीत्यारोप इत्यतः स्वीकारात्,

१ अस्याः = अवच्छेदकत्वाख्यविषयतायाः । २ तत्र = आश्रये । ३ अन्यथा = एतादृशनिय-
मास्वीकारे । ४ तस्य = प्रतियोगिमानयमित्यारोपस्य । ५ तदारोपः = प्रतियोग्यारोपः ।

६ अलौकिकज्ञानस्य = प्रतियोग्यारोपस्य । ७ लौकिकज्ञाने = अभावप्रत्यये ।

अभावप्रत्यक्षे चानुगतत्ववि कारणं सम्भवतीत्यारोपः कारणमिति । आधुनिका-
स्तु अभावप्रत्यक्षपूर्वमारोपस्यानुभविकत्वं खण्डयन्तः अननुगतमेव तद्वेतोरिति
न्यायेनाभावप्रत्यक्षनिबामकमुररीकुर्वन्ति । कारणोभूतज्ञाने प्रतियोगितावच्छे-
दकस्य यादृशी विषयता फलीभूतज्ञाने तादृश्येव प्रतियोगिनि अवच्छेदकतायाश्च
सेति सर्वसिद्धम्, तत्र प्रतियोग्यं तादृशी विषयता विशेषणज्ञाननियम्या, अव-
च्छेदकतायाश्च प्रतियोगिज्ञाननियम्येति यादृशतादृशत्वं तदनवच्छेदकानवच्छि-
न्नत्वमिति, निरवच्छिन्नमेवैकरूपावच्छिन्नमेव वा फले कारणे चेति प्राप्तम् ।
एतेन, घट इत्यनन्तरं घटत्वस्य निरवच्छिन्नावच्छेदकता, जातिमानित्यनन्तरञ्च
जातित्वावच्छिन्नैव न निरवच्छिन्ना, न वा घटेतरासमवेतत्वाद्यवच्छिन्ना, तदण्ड-
वानिति ज्ञाने सति तत्त्वविशिष्टदृष्टत्वावच्छिन्ना, दृष्टवानित्यनन्तरञ्च शुद्धत्वाव-
च्छिन्नेति । ननु विशेषणज्ञानं न कारणं मानाभावात् विशेषणविशेष्यादिसन्निक-
र्षादेव विशिष्टज्ञानोदयात् तद्विलम्बेनाविलम्बाच्च ।

न च बह्वचनुमितिसामग्रीकाले विनश्यदवस्थज्ञानजन्मघटज्ञानं जायता-
मितीच्छासत्त्वे सति च घटसन्निर्गते घटप्रत्यक्षोपपादनायैतादृश्यननुगता नानेच्छा
भवतामुत्तेजिकाऽनुमितिसामग्र्याम्, अस्माकन्तु विशेषणज्ञानाभावात्तत्र तत्प्रत्यक्षं
न जायत एवेति नोत्तेजिका सेति लाघवात् विशेषणज्ञानं कारणमिति वाच्यम्,
अत्रैतादृशेच्छाया मयाप्युत्तेजकता नाङ्गीक्रियते, औचित्यस्याकिञ्चित्करत्वात् ।
किञ्चाननुगतेच्छास्थलं तदेव यत्र फलं निव्यूढमिह च फले विवादादेतादृशलाघ-
वासम्भवात्, प्रत्यक्षसामग्रीप्रतिबन्धकत्वे विशेषणज्ञाननिवेशे गौरवाच्च । अथ
विशेषणज्ञानाहेतुत्वे घटत्वप्रथिवीत्वद्रव्यत्वानि घटे नियमतः प्रत्यक्षेण जायतामिति
चेत्, किङ्कुर्मोऽत्र भवन्मतसमानायामापत्तौ, भवतामपि तेषां निर्विकल्पकभावे प्र-

१ तादृशी = विषयता । २ सा = विषयता । ३ विशेषणं = घटत्वादि । ४ विशेषणं =
घटत्वादि । ५ विशेष्यं = घटादि । ६ विशिष्टः = घटत्वादिविशिष्टघटादिविशेष्यकायं घट-
इत्याकारकः । ७ तादृशी = विनश्यदवस्थज्ञानजन्या । ८ तत् = घटः । ९ सा = इच्छा ।
१० एतादृशः = विनश्यदवस्थज्ञानजन्मघटज्ञानं जायतामित्याकारकः । ११ लाघवं = विशेष-
णज्ञानस्य कारणताप्रयुक्तलाघवं ।

काराभावेनेष्टापत्तेरनुगतप्रतिबन्धकत्वस्यैव वा शरणात्वादिति चेत् मैवम्, कदाचित् जातिमान् कदाचित् घट इति प्रत्यक्षस्योपपादनाय स्वरूपतस्तद्विषयकज्ञानं स्वरूपतस्तत्प्रकारकज्ञाने कारणमित्यवश्यमङ्गीकर्तव्यम्, न च जातित्वभासकसत्त्वे घटत्वे जातित्वविषयकारतानिरूपितविशेष्यत्वाभिन्नाप्रकारता, तदसत्त्वे च केवलप्रकारतैवेति वाच्यम्, जातिमान् घट इत्येकज्ञाने स्वरूपतो घटत्वस्य प्रकारत्वानुपपत्तेः । अत्र च निरवच्छिन्नविषयतया ज्ञानं कारणं निरवच्छिन्नप्रकारतया ज्ञानं प्रतीतिरीत्या विषयनिष्ठप्रत्यासत्त्या हेतुहेतुमद्भावो लघीयान्, घटत्वविषयकज्ञानमित्यत्र घटत्वादेस्तत्परिचायकतया च घटत्वत्वादेर्निवेशे गौरवान् । न चात्र कल्पे चैत्रज्ञानानन्तरं मैत्रस्य विशिष्टबुद्धिवारणाय चैत्रीयत्वमैत्रीयत्वानिवेशे गौरवमिति वाच्यम्, जातपेक्षया आत्मनोऽस्वत्वात् एकस्यैवात्मनो नानाशरीरेषु, चैत्रत्वादयोऽनन्ता ज्ञातव्य इति, एवमभावत्वादिकं ज्ञानमेव भासतामिति ।

अथास्तु विशेषणज्ञानं हेतु निर्विकल्पकस्तु नाथान्, अनादौ संसारे कदाचिदनुभूतस्य घटत्वादेः स्मरणसम्भवादिति चेन्न, विशिष्टप्रत्यक्षपूर्वं स्मरणकल्पनेऽनुगतोद्बोधकानां कारणत्वे गौरवान्, अपूर्वचैत्रत्वादिजातावनुभवाभावेन स्मरणायोगाच्च ।

अथ निर्विकल्पके घटत्वं भासतां स्वरूपतस्तद्विषयकज्ञानस्यापेक्षितत्वात्, अत्रे स्वरूपतो घटत्वे प्रकारतादर्शनात्, घटस्तु किमर्थं, न च सन्निकर्षसत्त्वात् कारणसामर्थ्यादेव घटोऽपि भासत इति वाच्यम्, निरवच्छिन्नविषयतासम्बन्धेन ज्ञानं प्रति जातित्वेन तादात्म्यसम्बन्धेन हेतुत्वान् सामर्थ्यभावात्तत्र जातित्वञ्च स्वप्रतियोगिसम्भवेतत्त्वस्यानुयोगिसम्भवेतत्त्वकालिकसम्बन्धावच्छिन्नप्रतियोगिताकस्वाभाववच्चैतन्नित्यसम्बन्धेन भेदवत्त्वम्, निरवच्छिन्नत्वञ्च विषयतायां, प्रकारत्वानिरूपितत्वं, अतो घट इति ज्ञाने घटस्य निरवच्छिन्नविशेष्यत्वं नानुपपन्नम्, एतद्विशेष्यत्वस्य स्वरूपसम्बन्धरूपावच्छिन्नत्वाभावेऽपि प्रकारत्वानिरूपि-

१ तद्विषयकः = घटादिविषयकः । २ तत् = घटः । ३ तदसत्त्वे = जातित्वभासकासत्त्वे ।

४ तत् = घटत्वं । ५ कारणः = सन्निकर्षादि । ६ स्वं = भेदः । ७ अतः = निरव-

च्छिन्नत्वस्य निरुक्तार्थकरणे ।

तत्त्वभावात् । निर्विकल्पक्रीया च विषयताऽनिरूपितैवेति प्रकारत्वनिरूपितापी-
त्यनेन एव घटविषयत्वनिरासो निर्विकल्पक इति ।

ननु परम्परासम्बन्धस्थलेऽर्थात् स्वसंयोगिद्रव्यसमवेतसमवायादि-
संसर्गकघटवत्तादिवुद्धौ तत्घटकेषु पदार्थेषु निरूप्यनिरूपकभावापन्ना नानैव
संसर्गता, तत्र प्रकारवृत्तिसंसर्गनिष्ठप्रकारतानिरूपिता विशेष्यवृत्तिसंसर्गनिष्ठा
च विशेष्यतानिरूपिता संसर्गतानिरूपिता च परस्परं सर्वैवेति प्रकारावृत्तिपरम्प-
राघटकद्रव्यदावपि प्रकारत्वनिरूपितविषयतयाज्ञान दर्शनात्, व्यभिचारेणैता-
दशकारणकारणभावासत्त्वान्निर्विकल्पकविषयत्वं घटस्यायात्येव, अतः परञ्च
निरवच्छिन्नप्रकारतासम्बन्धेन ज्ञानं प्रति जातित्वेन हेतुत्वमास्थेयमिति घटादेः
प्रकारत्वनिरूपितप्रकारतावारणमिति ।

न च परम्परास्थले तावतां घटकानामेकैकपर्याप्तासंसर्गतेति वाच्यम्,
संयुक्तसमवायसमवेतसंयोगयोरविशेषप्रसङ्गात् तावतामुभयत्र संसर्गत्वादि-
ति चेत्केनायमक्षपातः कृतो यद्वलेन सर्वासामेव संसर्गतानां विनिगमनाविरहात्
प्रकारत्वविशेष्यत्वोभयनिरूपितत्ववारणम् ।

न च संयोगावच्छिन्नवह्मथाद्यभावबुद्धिप्रतिबध्यत्वं संयुक्तसमवा-
येन बुद्धेस्स्यात् इत्येतद्धारणाय भिन्नस्थल एव प्रकारताविशेष्यतानिरूपितत्वद्वयमा-
स्थेयमिति वाच्यं, कया रीत्या भिन्नस्थले स्वीकरणीयमित्यत्र विनिगमकाप्राप्तेरना-
यत्या तदन्यसंसर्गानवच्छिन्नविशेष्यत्वस्य प्रतिबध्यतावच्छेदकत्वस्वीकारा-
देव प्रामाण्यनिर्बचनम् । न च यदीयत्वेन यः सम्बन्धो भासते तन्निष्ठसंसर्ग-
ता तन्निष्ठविषयतानिरूपिततेति वाच्यम्, तदनुयोगिकत्वतत्प्रतियोगिकत्व-
स्य विशिष्टज्ञाने भानाभावात्, वस्तुगत्या यो यदीयस्सम्बन्धस्तत्रैव तद्विषयत्वनि-
रूपितत्वमित्यपि न, व्यधिकरणसम्बन्धेन^६ विशिष्टबुद्धेस्सत्त्वाद्विशेष्यप्रकार-
योर्द्वयोरेव सम्बन्ध इति विशेष्यताप्रकारतोभयनिरूपितत्वस्य सर्वत्रौचित्यात् ,

१ तत् = परम्पासम्बन्धस्थलीयघटादिवुद्धिः । २ यदीयत्वेन = घटपटीयत्वेन । ३ यस्सम्बन्धः
= संयोगादिसम्बन्धः । ४ तन्निष्ठः = संयोगादिनिष्ठः । ५ तन्निष्ठः = घटादिनिष्ठः । ६
व्यधिकरणं = संयोगादि । ७ विशिष्टबुद्धेः = संयोगेन रूपवानितिबुद्धेः ।

तस्मान् प्रकारतासंसर्गताविशेष्यतानां निरूप्यनिरूपकभावत्रयं यथाविनिगमना-
विरहात् तथा विशेष्यवृत्तिसम्बन्धनिष्ठाया एव प्रकारताविशेष्यत्वोभयनिरूपित-
त्वमस्तु, संसर्गतानिरूपितत्वञ्च विशिष्टमेव संसर्गतानामुत मध्यमायाः कस्याश्चि-
त्तदुभयनिरूपितत्वमुतप्रकारवृत्तिसम्बन्धनिष्ठायाः, किंवा प्रकारोयसम्बन्ध-
निष्ठा च विशेष्यतानिरूपिते सर्वासामेव प्रकारतानिरूपितत्वेनोक्तकार्यकारण-
भावे व्यभिचाराभावान् ।

न च प्रकारताविषयतात्वयोस्समशरीरतया निरवच्छिन्नप्रकारता-
सम्बन्धेन ज्ञानप्रत्यस्तु कारणता जातित्वेनेति, घटादेर्निरवच्छिन्नविषयतया नि-
र्विकल्पके भानमिति वाच्यम्, सामान्यतो लाघवात् विषयत्वस्यैव तत्र निवेशान्,
प्रयोजनशून्याया निर्विकल्पकविषयताया घटादौ वारकत्वस्यापि विषयतात्वेन नि-
वेशे विनिगमकत्वाच्चेति चेन्मैवम्, घटीयसंयोगत्वादिना यत्र संसर्गता तत्र घटी-
यत्वविशिष्टसंयोगत्वेऽवच्छेदकत्वाख्या विषयता तन्निरूपिता घटादाववच्छे-
दकता तन्निरूपिता च घटत्व इति प्रकारत्वानिरूपितावच्छेदकत्वाख्याविषयता जा-
त्यतिरिक्तेऽपि घटीयत्वघटादिपदार्थेऽतः प्रकारत्वानिरूपितविषयतया ज्ञानं प्रति
जातित्वेन कारणत्वे व्यभिचार इति, प्रकारत्वानिरूपितप्रकारतया ज्ञानं प्रति जाति-
त्वेन कारणत्वमास्थेयमिति । तथाविधविषयतामात्रेण घटादौ निर्विकल्पक,
.....तत्त्वान् ।

न चावच्छेदकताविषयतैव नेति वाच्यम्, संसर्गताया इव विनिगम-
नाविरहादेवास्या अपि तत्त्वोकारादिति । न च घटीयसंयोगादिना संसर्गस्थ-
ले घटीयत्वादौ संयोगे च पर्याप्ता संसर्गतैव तत्त्ववच्छेदकत्वाख्यापि विषयतेति
वाच्यम्, संयुक्तपदार्थीयसमवायसमवेतपदार्थीयसंयोगयोरविशेषापत्तोस्ताव-
तामुभयत्र संसर्गत्वसत्त्वान् । पीतशङ्खोयसंयोगत्वादिना रूपीयसंयोगत्वेन यत्र संस-
र्गता तत्र विशिष्टस्याप्रसिद्ध्या संसर्गतापर्याप्तिस्थलाऽप्रसिद्धेऽथ पीतशङ्खोयसं-
योगत्वादिना संसर्गता जलादेः प्रकारताशङ्खादेर्विशेष्यता यत्र ज्ञाने तस्य ज्ञानस्य

१ उक्तकार्यकारणभावे = निरवच्छिन्नप्रकारतासम्बन्धेन ज्ञानं प्रति जातित्वेन कारणतेति कार्यका-
रणभावे । २ तत्र = उक्तकार्यकारणभावे । ३ अस्याः = अवच्छेदकतायाः । ४ तत् =
विषयत्वं । ५ यत्र ज्ञाने = पीतशङ्खोयसंयोगेन जलवान्शङ्ख इति ज्ञाने ।

भ्रमत्वमस्ति तत्र न, जलांशे तादृशसम्बन्धावच्छिन्नप्रतियोगिताकतदभाववति तादृशसम्बन्धेन तत्प्रकारकत्वस्य तदभ्रमत्वादेस्तादृशसम्बन्धाप्रसिद्धेश्च नैतादृशसम्बन्धावच्छिन्नाभाववान् शङ्क इत्यतोऽवच्छेदकपीतत्वांश एवास्व भ्रमत्वम् । एवम्, स्वसमवेताकाशसमवायित्वादिरूपपरम्परासम्बन्धेन यत्र घटादिः कुत्रापि प्रहीतस्तत्रापि संसर्गांश एव भ्रमत्वमित्येतन्निर्वाह्यावच्छेदकतासंसर्गताप्रकारतासाधारणैको धर्मः विशेषणतात्वरूपः संसर्गतावच्छेदकताविशेष्यतासाधारणश्चापरो [धर्मः] विशेष्यतात्वरूप इति तदभाववद्विशेष्यताकतद्विशेषणताकत्वं भ्रमत्वम्, तद्विशेष्यताकतद्विशेष्यताकत्वञ्च प्रमात्वमिति । तथा च पीतत्वाभाववत् शङ्खनिष्ठवच्छेदकत्वाख्या विशेष्यता तन्निरूपिता च पीतत्वे विशेषणत्वाख्यावच्छेदकतेति ।

एवं संसर्गतारूपां विशेष्यतां तद्रूपां विशेषणताज्जादाय परम्परासंसर्गस्थले भ्रमत्वप्रमात्वे, हृदो वह्निमान् पर्वतो वह्निमानित्यादेश्च विशेष्यतारूपां विशेष्यतां प्रकारतारूपाञ्च विशेषणतामादाय भ्रमत्वप्रमात्वे निर्वक्तव्ये । एवं स्थिते विशेषणत्वानिरूपितविषयतासम्बन्धेन ज्ञानं प्रति जातित्वेन कारणत्वं वाच्यं, घटादिपदार्थस्य यावच्छेदकता सा विशेषणत्वाख्यावच्छेदकतानिरूपितैवेति न व्यभिचारः । अत एवावच्छेदकया निरवच्छिन्नया प्रकारतया च तथाविधया जात्यतिरिक्तस्य भानं वारितम् । निर्विकल्पकस्यापि विशेषणत्वानिरूपितैव विषयतेति न तद्विषयत्वं घटादेरिति चेत् अपूर्वोऽयं शास्त्रार्थो यन्निरुक्तव्यप्यादि पदार्थकल्पनम्, एवं सति घटपटादिभेदेनापि प्रमात्वभ्रमत्वभेदो न स्यात्, प्रमीयप्रकारतासु प्रमीयप्रकारतास्वयमेकं धर्मं कल्पयित्वा तद्वर्गप्रकारताकत्वस्यानुगतलक्षणस्य सम्भवात्, तस्मात् पीतत्वनिष्ठप्रकारतानिरूपितत्वाभाववद्विशेष्यताकत्वं, पीतत्वनिष्ठावच्छेदकतानिरूपितपीतत्वाभाववन्निष्ठावच्छेदकताकत्वमित्याद्यनुगतमेवाप्रा-
माण्यम् ।

१ तादृशः = पीतशङ्खीयसंयोगदिः । २ अस्य = पीतशङ्खीयसंयोगेन जलवान् शङ्ख इति ज्ञानस्य । ३ तथाच = एतादृशीत्या भ्रमत्वप्रमात्वनिर्वचने च । ४ परम्परासंसर्गस्थले = स्वसमवेताकाशसमवायित्वादिरूपपरम्परासम्बन्धस्थले । ५ सा = अवच्छेदकता । ६ अत एव = विशेषणत्वानिरूपितविषयतासम्बन्धेन ज्ञानं प्रति जातित्वेन कारणत्वमितिकार्यकारणभावादेव ।

किञ्च तत्संसर्गावच्छिन्नप्रतियोगिताकतदभाववद्विशेषितानिरूपित-
तत्संसर्गावच्छिन्नतन्निष्ठविशेषणताकत्वमप्रमाण्यमवश्यं वाच्यम्, अन्यथा, घटश्च
द्रुतलस्यस्याप्यप्रमात्वापातादिति संसर्गावच्छेदकतया च भातस्य संसर्गो न
भासत इति तेषामपि सम्बन्धो भासत इत्यस्यानवस्थाभयेनैवास्वीकारात्, विशेषण-
तात्वादिस्वीकारेऽपि भ्रमत्वं स्वारसिकं तेषु ज्ञानेषु न स्थापयितुं शक्यत इति तद-
स्वीकारात् । तथा च पीतशङ्खीयसंयोगसम्बन्धावच्छिन्नाभावः शङ्खे एतदभा-
वस्य प्रतियोगिता संयोगावच्छिन्ना, संयोगे शङ्खीयत्वं तदुपरि शङ्खस्तदुपरि
पीतत्वमवच्छेदकतावच्छेदकं व्यधिकरणमित्ययमभावः केवलान्वयीत्येतादृश-
तया संयोगवच्छिन्नजलाभाववति शङ्खे तादृशतया संयोगसंसर्गकजलप्रकारक-
त्वस्य भ्रमत्वसम्भवादिति । इत्थञ्च निरवच्छिन्नप्रकारतया ज्ञानं प्रति जातित्वेन
कारणत्वं, निरवच्छिन्नावच्छेदकतया ज्ञानं प्रत्यपीति कार्यकारणभावद्वयमनाथ-
तया वाच्यम्, तस्मात् निरवच्छिन्नावच्छेदकतया तथाभूतप्रकारतया च मा भवतु
घटादौ निर्विकल्पकं निरवच्छिन्नविषयतामात्रेण तु भविष्यत्येवेति, अत एव,

न प्राणभेदमवधूय धियोऽस्ति वृत्ति—

स्तद्वाधकेवलिविषेदनये जयश्रीः ।

नो चेदनिन्द्यमिदमौदृशमेव विश्वं

तथ्यं तथागतमतस्य तु कोऽवकाशः । इत्यात्मतत्त्वविवेके

आचार्याः ।

ननु प्रकारत्वानिरूपितविषयतानिरवच्छिन्नविषयतातत्कज्ञानं निर-
वच्छिन्नतत्प्रकारकज्ञाने कारणमित्यतोऽवच्छेदकतायाः प्रकारत्वानिरूपितत्वेन

१ अन्यथा = एतादृशप्रमात्वास्वीकारे । २ भातस्य = जातस्य । ३ तत् = विशेषणतात्वादि ।
४ तथा च = विशेषणतात्वाद्यस्वीकारे च । ५ तदुपरि = शङ्खोपरि । ६ अयमभावः =
पीतशङ्खीयसंयोगसम्बन्धावच्छिन्नाभावः । ७ तादृशः = केवलान्वयी । ८ कार्यकारणभाव-
द्वयं = निरवच्छिन्नप्रकारतया ज्ञानं प्रति जातित्वेन कारणतेत्येकः कार्यकारणभावः, निरवच्छि-
न्नावच्छेदकताकज्ञानं प्रति जातित्वेन कारणतेत्यपरः कार्यकारणभावः ९ तस्मात् = द्विविधकार्य-
कारणभावात् ।

तद्विषयताकज्ञाने सति स्वरूपतो घटत्वादिप्रकारकज्ञानापत्तिः, नचेष्टापत्तिः अन्य-
था मनःपदशक्तिग्रहो न स्यात् । अस्माकन्तु अनोविशिष्टसंयोगादिना संसर्गताकज्ञा-
नानन्तरं मनस्त्वे स्वरूपतः प्रकारतया ज्ञानसम्भवादिति वाच्यम्, एवम् क्रमेण वि-
शिष्टज्ञानस्वीकारे सर्वज्ञत्वापत्तेः, अपूर्वचैत्रत्वादावप्येतादृशरीत्या स्वरूपतः प्रका-
रताकज्ञानसम्भवात् । न चेष्टापत्तिः चैत्रं मैत्रो जानाति न वेति देवदत्तादीनां सन्दे-
हो न स्यात्, एतादृशसन्देहप्रतिबन्धकस्य चैत्रविषयकज्ञानवान् मैत्र इत्याकारकनि-
र्णयस्य तावत्पदार्थस्य खण्डश उपस्थित्या सम्भवादित्यत्र वैकल्यं केवलं चैत्रत्वादौ
स्वरूपतः प्रकारतायाः चैत्रत्वादेरुपस्थितत्वेन दूरगतमेवेति । मनःपदशक्तिग्र-
हश्च स्वरूपतः स्मरणेन,^२ तच्च तथानुभवेन,^३ स च स्मरणेन इत्येवं रीत्यानादित्वेनैव
निर्वाह्यत इति चेन्न, अवच्छेदकत्वान्यस्वरूपतो घटत्वादिविषयकज्ञानत्वेनेति विशे-
षणज्ञानकारणत्वात् । नत्वेवं निर्विकल्पकानन्तरं घटत्वस्यैव घटस्यापि विशि-
ष्टबुद्धिस्स्यादिति चेन्न, इष्टापत्तेः ।

गौडास्तु घटवदित्यादिवुद्धौ घटीयप्रकारतायां घटत्वाद्यवच्छिन्नत्वं
स्वरूपसम्बन्धरूपं मन्वानास्तदवच्छिन्नप्रकारताकबुद्धिं प्रति तत्प्रकारकज्ञानत्वेन
हेतुत्वमूरीकुर्वन्तः स्वरूपसम्बन्धरूपावच्छेद्यत्वानाश्रयप्रकारतया ज्ञानं प्रति जाति-
त्वेन च हेतुत्वं वदन्तो निर्विकल्पकद्वितीयक्षणे घटादिप्रकारकं ज्ञानं वारयन्ति, तन्न,
स्वरूपसम्बन्धात्मकप्रकारतावच्छेदकत्वे मानाभावादित्यन्यत्र विस्तरः ।

ननु प्रतियोगितायासवच्छिन्नत्वं न स्वीकार्यमेवातः सुतरां घटत्वा-
द्यवच्छिन्नत्वेन न प्रतियोगित्वस्य संसर्गत्वं, न च घटत्वावच्छिन्नत्वेन प्रतियो-
गित्वं यदा घटाभावसंसर्गः तदैव घटवत्ताज्ञाने प्रतिबन्धकं, यत् किञ्चित्घटाभाव-
ज्ञानस्याप्रतिबन्धकत्वादित्यवच्छेदकत्वं तदज्ञानञ्चायाम्येवेति वाच्यं, घटत्वाव-

च्छिन्नत्वेन या प्रतियोगिताव्यक्तिः भवतामभिमतः तत्संसर्गकज्ञानत्वेन प्रतिब-
न्धकत्वस्वीकारात् । किञ्च शुद्धघटत्वावच्छिन्नप्रकारतानिरूपितप्रतियोगिता-
संसर्गकाभावज्ञानत्वेन प्रतिबन्धकत्वं, पीतघटाभाववानित्यादेर्वारणान्, शुद्धघ-

१ अन्यथा = इष्टापत्तौ । २ तच्च = स्मरणं । ३ सच = अनुभवः । ४ तदवच्छिन्नः =
घटत्वाद्यवच्छिन्नः । ५ तत् = घटत्वादि । ६ तत्संसर्गकः = प्रतियोगितासंसर्गकः ।

तत्त्वं प्रतियोगिनि नो लघुत्ववच्छिन्नाप्रतियोगितासम्बन्ध इत्यस्य भवताप्यनभ्युप-
गमेन दोषाभावादिति चेन्न, कम्बुग्रीवादिसामानास्मीत्यादेभ्यः सत्त्वसम्पत्त्यर्थमव-
च्छेदकतायां प्रतियोगिविशेषणतापन्नस्य भानश्रीकारादवच्छेदकतापदार्थतद्भा-
नयोरावश्यकत्वात् ।

एवं प्रमेयं नास्तोत्यादेरपि भ्रमत्वात्, अभावे प्रमेयस्य शुद्धप्रतियोगित-
या सत्त्वात्तदंशे भ्रमत्वायोगात्, प्रमेयत्वावच्छिन्नत्वेन प्रतियोगितायास्संसर्गत्व-
मते तदंश एव भ्रमत्वसम्भवात् ।

न च प्रमेयत्वावच्छिन्नप्रतियोगितासम्बन्धनावच्छिन्नाधिकरणता
सम्भवायावच्छिन्नाभावे वर्त्तते, न वर्त्तते च विशेषणतासम्बन्धावच्छिन्नाभावे,
तत्र^२ तथाविधाधिकरणतया प्रमेयप्रदणत्तस्य भ्रमत्वं, गुणे विशिष्टसत्ताया इवेति-
वाच्यम् । सामानाधिकरण्येन विशेषगुणस्थल एव एतादृशरीतेरभ्युपगमादन्य-
त्रासम्भवात्, अन्यथा संयोगेन कविदेव घटत्वावच्छिन्नाधिकरणता कचिन्नेत्य-
पि स्यादतिरिक्तपदार्थकल्पनाया अविशेषादवच्छेदकत्वस्याप्यपराधाभावात् ।

किञ्च नवादिसमभिव्याहारस्थलेऽन्वयितावच्छेदकावच्छिन्नत्वविशि-
ष्टप्रतियोगित्वं सम्बन्धीभूय भासत इति शाब्दीव्युत्पत्तिरप्येवमेव निर्वहतीत्यव-
च्छेदकत्वस्यावश्यकत्वात् । एतादृशव्युत्पत्त्यस्वीकारे च घटवति घटो नास्तीति श-
ब्दस्य प्रमाणत्वापत्तेः न च तद्धर्मवच्छिन्नाधिकरणत्वसम्बन्धेन तद्धर्मविशिष्टो-
ऽभावो परिभासत इति व्युत्पत्तिः घटवति च घटत्वावच्छिन्नाधिकरणत्वेन घटव-
तोऽभावस्यासत्त्वात्तस्या प्रमाणत्वमिति वाच्यम् । अतिरिक्तवस्तुनस्संज्ञायां
विवादात्, घटाधिकरणतातः घटत्वावच्छिन्नाधिकरणत्वस्याकलुप्तस्य स्वीकार-
स्तस्य च घटत्वावच्छिन्नत्वं स्वीकार्यमित्यतो घटत्वावच्छिन्नत्वमात्रस्य प्रति-
योगित्वे लघुत्वाच्च ।

१ तदंशे = प्रतियोगित्वांशे । २ तत्र = विशेषणतासम्बन्धावच्छिन्नाभावे । ३ अन्यथा =
अन्यत्राप्येतादृशरीतिस्वीकारे । ४ तद्धर्मः = घटत्वादिस्य । ५ तद्धर्मविशिष्टः = घटत्वादि-
विशिष्टो घटादिः । ६ तस्य = अधिकरणत्वस्य ।

अथैवमपि प्रतियोगितासम्बन्धावच्छिन्नप्रकारतायाः किञ्चिद्धर्मा-
वच्छिन्नत्वनियमः, अन्यथा घटत्वाभावस्य घटोऽभाव इति प्रत्ययापत्तिः, तद्धर्मा-
वच्छिन्नप्रकारताकज्ञाने च तद्धर्मप्रकारकज्ञानं कारणमित्यस्य घटवद्भूतलमित्या-
द्यनुरोधेनैव स्वीकारः । एवं स्थिते निर्विकल्पकोत्तरं प्रतियोगितया घटस्य प्रकार-
ता यद्धर्मावच्छिन्ना भविष्यति तत्प्रकारकज्ञानमेव नास्तीत्यत एव घटो नास्तीत्या-
दिवारणे प्रतियोगितावच्छेदकप्रकारकज्ञानस्य कारणत्वन्न स्वीकार्यमेव । न च
प्रकारतायाः स्वरूपसम्बन्धावच्छिन्नत्वं न स्वीक्रियत एव मानाभावान्, किन्तु
किञ्चित्प्रकारतानिरूपितविशेष्यत्वाभिन्नत्वरूपं, तस्य च निर्विकल्पकानन्तर-
मपि घटवद्भूतलमित्यादेरिव घटत्वोपस्थितौ घटत्वनिष्ठप्रकारतानिरूपितघट-
निष्ठविशेष्यत्वाभिन्नप्रकारतानिरूपितप्रतियोगितासंसर्गताकाभावप्रत्यक्षसम्भ-
व एव, विशेष्यत्वाभिन्ना च प्रकारता घटघटत्वयोरुपस्थित्यैव सम्पाद्या, अतः प्रति-
योगितावच्छेदकप्रकारकं ज्ञानं हेतुरिति वाच्यम् । एवमपि निर्विकल्पकानन्तरं
घटवद्भूतलमित्याद्यपि नाभ्युपेयते, घटत्वनिष्ठप्रकारतानिरूपितविशेष्यत्वाभिन्न-
प्रकारताकज्ञाने घटत्वप्रकारकज्ञानस्य हेतुत्वात्, एतादृशमेव चाभावप्रत्यक्षमित्यत
एव निर्विकल्पकानन्तरं वार्यत इति ।

ननु घटत्वादिनिष्ठप्रकारतानिरूपितविशेष्यत्वाभिन्नप्रकारताक-
त्वरूपविशिष्टवैशिष्ट्यावगाहित्वावच्छिन्नं प्रति घटत्वादिप्रकारकज्ञानत्वेन कार-
णत्वेऽपि तादृशज्ञानासत्त्वदशायामिन्द्रियसम्बद्धविशेषणतया नेत्याकारकज्ञाना-
पत्तिः, न च नेत्याकारकं प्रत्यक्षमप्रसिद्धमेव, किमापद्यत इति वाच्यम्, घटादि-
ज्ञानशून्यकाले इन्द्रियसम्बद्धविशेषणतयाऽभावोपरि समवायादाविव जन्यतां
तस्य चार्थत एव केवलमभावत्वं प्रकारीभविष्यतीति नेत्याकारकतापत्तेः ।

न चैवं सत्यस्तु समवायादेरिवाभावस्यपि विषयमर्यादया हेतुत्वं, तथा च
समवयाद्युपरि या सामग्री सा नाभावे समवायस्य तादात्म्येनासत्त्वात्, अभा-
ववृत्तिविषयः । प्रत्यक्षं प्रत्यभावत्वेन कारणत्वमित्यङ्गाभावे सन्निकर्षसहिताऽ-

१ अन्यथा = एतन्नियमास्वीकारे । २ तद्धर्मः = घटत्वादिः । ३ तस्य = तादृशविशेष्यत्वा-
भिन्नत्वरूपस्य । ४ तादृशः = घटत्वादिप्रकारकः ।

स्ति, परन्त्वभाववृत्तिविषयतायास्तमस्त्वाद्यनिरूपिताया विशिष्टवैशिष्ट्यविषय-
तात्वनियमेन यद्विशिष्टवैशिष्ट्याधगाहिनी विषयता भविष्यति तादृशघटत्वादिप्र-
कारकज्ञानरिहापत्तिस्तदानीमिति वाच्यं । प्रतियोगितासम्बन्धेन घटीयो ना-
भाव इति बाधदशायां घटत्वप्रकारकज्ञानस्यापि सत्त्वान् नेत्याकारकप्रत्यक्षापत्ते-
र्दुस्समाधेयत्वात्, तत्राभावोपरि घटी बाधादेव न भासिष्यतीति । न चायं बाधो
नाभावत्वावच्छेदेन प्रतियोगितासम्बन्धावच्छिन्नाभावे घटस्य प्रतियोगि-
ताया ग्रहात्, किन्तु तत्सामानाधिकरण्येनायञ्च न विशिष्टबुद्धिसामान्यविरोधीति
तत्र घट एवाभावो परिभासिष्यतीति वाच्यं, अभावावृत्तिर्घट इत्याकारकबाधस्थले
तदसम्भवात् प्रतियोगिज्ञानं कारणम्, न च तदप्यस्त्येवात्रातः कथं तत्कारणत्वस्वी-
कारेणापत्तिवारणं प्रकृत इति वाच्यम्, प्रतियोगिज्ञानहेतुत्वे घटत्वप्रकारकज्ञानत्वेन
कारणत्वं, घटत्वावच्छिन्नप्रकारत्वान्यप्रतियोगितासम्बन्धावच्छिन्नप्रकारत्वानिरू-
पिताभावनिष्ठविषयताकप्रत्यक्षत्वेन कार्यत्वम्, नेत्याकारकप्रत्यक्षस्य च घटपटादि-
निखिलप्रतियोगिज्ञानजन्यतावच्छेदकतत्तदवच्छिन्नप्रकारत्वान्यप्रतियोगितास-
म्बन्धावच्छिन्नप्रकारत्वानिरूपिताभावविषयताकत्वेनाभिमतस्य निखिलप्रतियोगि-
ज्ञानजन्यतावच्छेदकावच्छिन्नस्यैकदा निखिलज्ञानासत्त्वादर्थत एव वारणान् ।

यद्वा घटत्वादिप्रकारकज्ञानत्वेन हेतुत्वं, घटत्वावच्छिन्नप्रकातानिरू-
पितप्रतियोगिनिष्ठसांसर्गिकविषयतानिरूपिताभावनिष्ठविशेष्यताकज्ञानत्वादी-
नां जन्यतावच्छेदकत्वेनोक्तबाधस्थले सामग्रीसत्त्वे प्रतियोगिज्ञानरूपायाः विशेषण-
सामग्र्याः विरहेणैव नेत्याकारकप्रत्यक्षापत्तिवारणम् । अभावनिष्ठलौकिकप्रत्य-
क्षसामान्यस्यैव प्रतियोगिज्ञानविशेषणसामग्रीसापेक्षत्वादिति चेन्न, विशेषण-
तावच्छेदकप्रकारकज्ञानस्य हेतुत्वेन नेत्याकारकप्रत्यक्षापत्तेः कर्तुं मशक्यत्वात्,
तथा हि उक्तबाधसत्त्वे घट इति ज्ञाने सति अभावोपर्यपि लौकिकविषयताया ज्ञान-
मन्युपेयत एव, कस्यचित् पदार्थस्योपस्थितेर्बाधाभावस्य चावश्यकत्वादन्ततो वृत्ति-
त्वमेव तथा वृत्तित्वबाधस्याभावोपरि स्थापयितुमशक्यत्वात् । न च वृत्तित्वाभाव-
इति ज्ञानस्य घटाद्यभावे सन्निकृष्टेऽभावत्वमात्रप्रकारताकत्वादपि नेत्याकारकत्व-
मिति वाच्यं, घटो नास्तीति ज्ञाने पटाद्यभावस्य सन्निकृष्टस्य भानेऽपि नेत्याकारक-

१ तत्र = नेत्याकारकप्रतीति । २ अयं वाः = घटीयो नाभाव इति बाधः । ३ तत् =
अभावत्वं । ४ उक्तबाधः = अभावो न घटीय इति बाधः ।

त्वानभ्युपगमात् केचित्तु यदभावोपरि प्रतियोगी न भासते तत्राभावे लौकिकविषयतया ज्ञानं न स्वीक्रियत एव, तद्वारणञ्च घट इत्यादिज्ञानस्य घटप्रकारकघटाभावविशेष्यकत्वं कार्यतावच्छेदकमास्थायक्रियते, तज्ज्ञानस्य घटोऽभावावृत्तिरित्याकारकबाधाभाषसंयुक्तविशेषणतयोः सहकारित्वमास्थाय शक्यते कर्तुम् । विशेषणवच्छेदकप्रकारकज्ञानत्वेन कारणत्वे तु सहकारित्वासम्भवो बाधाभावेन समम्, तादृशबाधे विद्यमानेऽपि घट इति विशेषणतावच्छेदकप्रकारज्ञानेन फलजननात्, एवम्, संयुक्तविशेषणतयापि घटीयबाधाभावासहकारेण पटादिज्ञानसहकारेण फलजननात् । प्रतियोगिज्ञानहेतुत्वेन घट इति ज्ञानं घटो नाभाववृत्तिरिति बाधाभावसंयुक्तविशेषणता च सम्भूय फलं जनयतीति पटो नास्तीति ज्ञाने घटाभावाभानवारणम् । एतदपेक्षया चैत्रीयाभाववृत्तिविषयतासम्बन्धेन लौकिकप्रत्यक्षं प्रति स्वप्रकारावच्छिन्नप्रतियोगिताकत्वसम्बन्धेन चैत्रीयज्ञानत्वेन हेतुत्वं युक्तम्, घटपटादिज्ञानभेदेन कारणत्वानन्त्याभावात्, चैत्रादेस्तु प्रतियोगित्वेनापि निवेश इति चैत्राद्यपेक्षया प्रतियोगिनामाधिक्यादित्याहुः । तन्न, तमस्त्वेनाभावग्रहाभ्युपगन्तृणामस्माकं घटो नास्तीतिबुद्धौ पटाभावविषयत्वेऽप्यविरोधान्, लौकिकविषयतया यत्राभावत्वं भासते तत्रावश्यं कोऽपि प्रतियोगी भासत एवेत्यस्यानुभवस्य स्थापितत्वान्, प्रतियोगिज्ञानत्वेनाहेतुत्वेऽपि विशेषणतावच्छेदकप्रकारकज्ञानहेतुत्वमादृत्याभावत्वीयलौकिकविषयताप्रतियोगितासम्बन्धावच्छिन्नविशष्टवैशिष्ट्यबांधीयविषयताव्याप्या, यथाविशेष्यताप्रकारताव्याप्येति न केवलं विशेष्यतया ज्ञानं, किन्तु घटीयत्वेन पटाभावग्रहे ईदृशकारणत्वस्य व्यभिचारः ।

न च प्रतियोगितासम्बन्धेनारोपो न स्वीक्रियत एवेति वाच्यम्, प्रमेयं नास्तीत्यत्राप्रतिकारात् । एवं रीत्या निर्वाहादेव दीर्घितकृद्भिः प्रतियोगिविशेषिताभावप्रत्यक्षन्तु विशिष्टवैशिष्ट्यमर्यादान्नातिशेते इत्युक्त्वा प्रतियोगिज्ञानहेतुत्वं खण्डितम् ।

ननु कुत्रायं विशेषणतावच्छेदकप्रकारकज्ञानकारणत्वं क्लृप्तं यद्वलेन

१ एतदपेक्षया = सम्भूयकारणत स्वीकारापेक्षया । २ स्वं = चैत्रीयज्ञानं । ३ प्रतियोगिना = घटपटादीनां । ४ यत्र = तादृशस्थले । ५ तत्र = तादृशस्थले ।

प्रतियोगिज्ञानकारणः, विशेषणतावच्छेदकप्रकारकनिरवयवस्त्वयं न भवत्येव,
घट इति बोधस्य निर्देहितावच्छेदकत्वान् । न च निर्विकल्पकानन्तरं घटवद्भूतल-
मिति ज्ञानानुदयादेव घटत्वप्रकारकज्ञानं घटत्वावच्छिन्नप्रकारताकज्ञाने कारण-
मिति वाच्यम् । तदनन्तरं घटवदित्यभ्युपगमे क्षत्यभावात् क्षणिकविलम्बस्य शप-
थैकश्रद्धेत्यत्वात् ।

न च तदनन्तरज्ञाने घटस्य निरवच्छिन्नप्रकारता स्यादिति वाच्यम् । प्रका-
रत्वानिरूपितत्वस्यैव प्रकारतायां निरवच्छिन्नत्वात् स्वरूपसम्बन्धावच्छिन्नत्वे प्र-
कारतायां सानाभावान् इत्यस्योक्तत्वात् । तथा च प्रतियोगिज्ञानत्वेन विशे-
षणज्ञानत्वेन वा हेतुत्वमित्यविशेष एव प्राचीनानां सम्मतम् । विशेषणतावच्छेद-
कप्रकारकज्ञानत्वेन हेतुत्वमादाय प्रतियोगिज्ञानकारणत्वान्यथाकरणमसङ्गत-
मिति चेदत्राभाति घट इति ज्ञानं कारणमित्यंशे न विवादः, किन्त्वेतत्कार्यतावच्छे-
दकं घटत्वनिष्ठप्रकारतानिरूपितविशेष्यत्वाभिन्नप्रकारतानिरूपिताभावविशेष्यता-
कत्वं, घटत्वनिष्ठप्रकारतानिरूपितविशेष्यत्वाभिन्नप्रकारताकत्वं वेत्यत्रैव विवादान्,
तत्राद्यपक्षे प्रतियोगिज्ञानत्वं घटज्ञानस्योच्यते, द्वितीये च विशेषणतावच्छेदकप्रका-
रकज्ञानत्वमिति । एवञ्च लाघवात् द्वितीयमेव कार्यतावच्छेदकमभावविशेष्यत्वा-
निवेशान् । अतः परञ्च निर्विकल्पकानन्तरं क्षणैकविलम्बेन घटवद्भूतलमित्यपि
स्वीक्रियत इत्यत्र एव सर्वानुभवविरुद्धं निर्विकल्पकानन्तरं घटो नास्तीति ज्ञानं वार्यत
एवेति किमर्थं प्रतियोगिज्ञानं कारणमिति चेदत्र सांख्यिकाः । निर्विकल्पकानन्तरं
घटवद्भूतलमिति जायत एव, नतु घटो नास्तीत्यनुभवदाढ्याद्भावविशेष्यताप-
न्नान्तर्ह्यर्थतावच्छेदकमुच्यते प्रामाणिकत्वाद् गौरवस्येति वदन्ति । वयन्तु यदा स्व-
रूपतो घटत्वं ज्ञातं तदा प्रतिप्रतियोगितावच्छेदकत्वांशे घटत्वस्य निरवच्छिन्नैवाव-
च्छेदकताऽनुभूयते, यदा च जातित्वादिना तदा जातित्वावच्छिन्नैवावच्छेदकता ।
एवं जातिमान् घटो नास्तीत्यपि जायत इति स्वरूपतो घटत्वं प्रकारकं ज्ञानं कारणम्

१ तदनन्तरं = घटत्वप्रकारकज्ञानानन्तरं । २ आद्यपक्षे = घटत्वनिष्ठप्रकारतानिरूपितविशेष्य-
त्वाभिन्नप्रकारतानिरूपिताभावविशेष्यताकत्वमिति पक्षे । ३ द्वितीये = घटत्वनिष्ठप्रकारता-
निरूपितविशेष्यत्वाभिन्नप्रकारताकत्वमिति पक्षे ।

निरवच्छिन्नघटत्वनिष्ठावच्छेदकतानिरूपितावच्छिन्नत्वनिष्ठावच्छेदकतानिरूपितप्रतियोगित्वनिष्ठसंसर्गतानिरूपिताभावविशेष्यताकत्वस्य कार्यतावच्छेदकत्वमेवं तद्रूपेण घटत्वप्रकारकज्ञानत्वेन हेतुत्वं तद्धर्मावच्छिन्नघटत्वनिष्ठावच्छेदकताकाभावज्ञानत्वं कार्यतावच्छेदकमिति ।

यत्तु स्वावच्छिन्नप्रतियोगिताकत्वेनाभावोपरि घटत्वं घटो नास्तीति प्रतीतौ भासते तच्च विशेषणज्ञानहेतुत्वेनैव निर्वहतीति, तन्न, घटत्वाभाववानभाव इति बाधप्रतिबध्यत्वस्य घटो नास्तीत्यादावापत्तेः, घटत्वेनाभावं जानामीत्यभावज्ञानानुव्यवसायापत्तेश्च पारतन्त्र्यप्रकारत्वास्वीकारादिति । एतच्च प्रतियोगिताया धर्मावच्छिन्नत्वनयेन वस्तुतः प्रतियोगितावच्छेदकत्वास्वीकार एव युक्तः, बाधप्रतिबध्यप्रतिबन्धकभावस्यावच्छेदकतां विनापि निर्वाहितत्वात् । कम्बुग्रीवादिमान्नास्तीत्येतस्य घटशून्ये प्रमात्वं, घटवति च सामान्याभावव्यक्त्यभावात् भ्रमत्वं, सर्वत्रैव तद्भ्रमत्वन्तु वासानाविशेषविलसितमेव । विशेषणतया प्रमेयं नास्तीति ज्ञानस्य भ्रमत्वञ्च विशेषणतासम्बन्धावच्छिन्नाभावे एतद्देशवृत्तौ प्रमेयसामान्यस्य प्रतियोगितासंसर्गेण ग्रहादेव ।

न चाकाशतदन्धोभयाद्यवच्छिन्नाभावे एतद्देशवृत्तौ प्रमेयसामान्यमस्त्येवातो भ्रमत्वं न स्यादिति वाच्यम् व्यासज्यवृत्तिधर्मावच्छिन्नाभावस्थले तद्धर्मावच्छिन्नाधिकरणतासम्बन्धावच्छिन्नप्रतियोगिताकत्वं तदभावस्त्येवार्थः ।

अन्यथा एकैकवत्युभयाभावासत्त्वप्रसङ्गः, उभयत्वस्यैकैकवृत्तित्वस्वीकारात्, उभयत्ववतस्तत्र सत्त्वात् । य एव चोभयवानित्तिप्रतीतिनियामकस्स एव चोभयन्नास्तीत्यादौ प्रतियोगितावच्छेदकतयाभ्युपेयः, स चाधिकरणताविशेष एव, न तूभयत्वं । तथा च शुद्धविशेषणतासंसर्गावच्छिन्नाभावे प्रमेयसामान्यस्यासत्त्वादेव तत्सामान्यग्रहणात् प्रमेयं नास्तीत्यादेर्भ्रमत्वम् । एवमेव घटवति घटो नास्तीत्यादेरपि भ्रमत्वं, घटपटोभयाभावस्य तत्र सत्त्वेऽपि संयोगसम्बन्धावच्छिन्नाभावे एतद्देशवृत्तौ प्रतियोगितया घटसामान्याभावस्यासत्त्वात् ।

१ स्वं = घटत्वं । २ व्यासज्यवृत्तिः = उभयवृत्तिः । ३ तद्धर्मः = उभयत्वं । ४ अन्यथा = एतादृशार्थाकारणे । ५ तत्र = एकैकवति । ६ तत्र = घटवति ।

शाब्दव्युत्पत्तिश्चान्वयितावच्छेदकविशिष्टस्य सकलस्याभावेऽन्वय-
इति न तदनुरोधेनावच्छिन्नत्वम् । अत एव, प्रतियोगितायामन्यूनवृत्तित्वं^१
तद्धर्मावच्छिन्नत्वं ग्रन्थकृद्भिरुच्यते । बाधप्रतिबन्धकत्वे तु निरवच्छिन्नशुद्धघटत्वा-
दिप्रकारतानिरूपितविशेष्यत्वाभिन्नप्रकारतानिरूपितप्रतियोगितानिष्ठसंसर्गता-
निरूपिताभावप्रकारतानिरूपितधर्मविशेष्यता निवेद्या, न तु यः प्रतियोगी यदभा-
वे प्रतियोगितया भासते^२ स एव धर्मिणि न गृह्यत इति केनाप्यनभ्युपगमात् ।
अवच्छिन्नत्वभानस्य तत्र सार्थक्यकथने बीजाभावात् । एवञ्च साम्प्रदायिका
इत्युक्त्वा लिखितमेव सम्यगिति ।

॥ समाप्तोऽयं ग्रन्थः ॥

१ यः = घटादिः । २ यदभावे = घटाद्यभावे । ३ स एव = घटादिरेव ।

श्रीगणेशाय नमः ।

अथ लाघवगौरवरहस्यम् ॥

श्रीश्यामाशरणम् ॥

[क] अवनिपवनगन्धहेतोः... [?] सबलति स स्वयं जगदण्डपिण्डभावः ।

लघुगुरुतुलनातुलाप्रकान्तु द्रुहिणगुणस्सभरं गुत्र [ण ?] त्रयस्य ॥१॥

हिरण्यगर्भस्य गुरुशरीरं स स्वयं लघुर्यः पुरुषः पुराणः ।

अणोरणीयान् महतो महीयान् पश्यत्यचक्षुः स शृणोत्यकर्णः ॥२॥

नयुः [?] शरीरसंख्याभ्यां लोकं कल्पनया गुरुः ।

अधिक्रियः क्रियाः कुर्वन् द्व [?] यो मे शरणं शिवः ॥३॥

सकलाङ्कुरारिबीजानुगतं तदकारि व्यावृत्तम् ।

कुर्वद्रूपत्वं नाम मामान्यं न कुर्यादितुमुचितम् गौरवान् ॥४॥

ननु गौरवेण गुरुवस्तुसिद्धिर्वा प्रतिबध्यते तदभावसिद्धिर्वा क्रियते ?

आद्ये गौरवस्य स्वरूपसतो ज्ञायमानस्य प्रतिबन्ध [क]त्वं, प्रथमे

गुरुवस्तुनो भ्रमात्मिकापि सिद्धिरनुपपन्ना । ये [?] गौरवग्रहस्य कम्बुग्रीवा-

दिमत्त्वविशेषेण गौरवप्रकारकज्ञानत्वेन यदि प्रतिबन्धकत्वं तदा किमस्य

प्रतिबध्यतावच्छेदकम् ? न तावत् कम्बुग्रीवादिमत्त्वागाहिवुद्धित्वं वा ? नि-

रुक्तगौरवज्ञानसत्त्वेऽपि कम्बुग्रीवादिमानिति बुद्ध्युदयात् कम्बुग्रीवादिमत्त्व-

धर्मितावच्छेदकत्वविशेषणकबुद्धित्वन्तथेति चेन्न, गृहीतगौरवैरपि कम्बुग्री-

वादिमत्त्वे धर्मिणि विषयतासंसर्गावच्छिन्नस्य ज्ञानविशेषाभावप्रतियोगि-

तावच्छेदकत्वस्य संसर्गतया प्रकारतया च ग्रहात् । अन्यथा कम्बुग्रीवादिम-

त्त्वन्नास्तीति प्रतीतिर्नोत्पद्येत घटत्वव्यधिकरणत्वतद्व्यभिचरितत्वग्रहकाले

[१ख] कम्बुग्रीवादिमत्त्वं गुर्विति ज्ञानसत्त्वेऽपि तदघटितसामानाधिकरण्यघट-

कीभूतसंसर्गावच्छिन्नप्रतियोगितावच्छेद [क] त्वस्यापि ग्रहाच्च । ननु गौर-

वं नाम सावधि पदार्थः तथा च घटत्वावधिकगौरवप्रकारककम्बुग्रीवादिम-
त्त्वविशेष्यकनिर्णयस्य या प्रतिबन्धकता तत्र सामानाधिकरण्यतुल्यकाली-
नत्वाभ्यां सामानाधिकरण्यमात्रेण वा घटत्वकम्बुग्रीवादिमत्त्वयोस्समनि-
यतत्वग्रहोऽप्यवच्छेदकः तत्प्रतिबन्धतावच्छेदकस्तु येन संसर्गेण तयोः
सामानाधिकरण्यग्रहः तत्संसर्गावच्छिन्ननावच्छेदकताविशेषणककम्बुग्रीवादि-
मत्त्वधर्मिकवृद्धित्वम्, तदुभयवैशिष्ट्यावगाहिवृद्धित्वं वा तेन सम्भवायादिना क-
म्बुग्रीवादिमत्त्वसमनियतं घटत्वं तदपेक्षया गुरु च, कम्बुग्रीवादिमत्त्वमिति ग्र-
हेऽपि विपर्ययत्वादिसंसर्गेण कम्बुग्रीवादिमत्त्वस्य प्रतियोगित्वकारणत्वाद्यव-
च्छेदकत्वग्रहो नानुपपन्नः । [२क]अस्तु वा धर्मयोः समनियतावच्छेदकत्वग्रह-
णमेव प्रतिबन्धकतावच्छेदकं, तेन घटत्वस्य गगनाद्यवृत्तिवृत्तितया कम्बुग्रीवा-
दिमत्त्वविषमव्यापकत्वग्रहकालेऽपि न कम्बुग्रीवादिमत्त्वेऽवच्छेदकत्वस्य ग्रहो
न वा सत्तात्ववैयधिरण्यग्रहेऽपि सत्तेतरजातित्वादौ सामान्यादिव्युत्पन्नभाव-
प्रतियोगितावच्छेदकत्वस्य प्रत्ययः ।

भवति चैवं सत्तात्वसमनियतग्रहेऽपि गुणान्यत्वविशिष्टसत्ता-
त्वे प्रतियोगितावच्छेदकत्वबुद्धिः । अत्र च यत्संसर्गावच्छिन्नमवच्छेद्यं तदव-
च्छिन्नत्वेन समनियतनियमो निवेशनीयः, तेन सत्तेतरजातिसत्तयोस्ता-
दात्म्यविषयत्वादिना परस्परविरोधे व्यभिचारग्रहेऽपि न क्षतिः । अत एव
सत्तात्वगुणान्यत्वसत्तात्वयोस्तादात्म्यसंसर्गावच्छिन्नसमनियतावच्छेदकत्व-
ग्रहाद् गुरुणा गुणान्यसत्तात्वस्य नान्योन्याभावप्रतियोगितावच्छेदकत्वं प्रती-
यत इति चेत्, एवमन्त्यावयविभिन्नजन्यभूतत्वादौ स्पर्शत्वाद्यपेक्षया गौरवप्र-
तिसन्धानेऽपि तत्र द्रव्यारम्भकतावच्छेदकग्रहः केन प्रतिबन्धेत, नहि स्पर्श-
वत्त्वमन्त्यावयविभिन्नजन्यभूतत्वसमानियमावच्छेदकं घटादिवृत्तित्वात् ।
न च समनियमावच्छेदकत्वमपहाय लघुधर्मे व्यापकतावच्छेदकत्वग्रह एव
प्रतिबन्धसहकारीति वाच्यम्, एवं सति दाहं प्रति संयोगेन कारणतायां
धर्मावच्छिन्नत्वानुमाने शुद्धवह्नित्वस्यातिप्रसङ्गकत्वप्रतिसन्धानात् मण्यभाव-
विशिष्टवह्नित्वादेरेवावच्छेदकत्ववत्तया ग्रहणप्रसङ्गः । मण्यभावत्वापेक्षया
गौरवप्रतिसन्धानेऽपि ग्राह्यकारणतावच्छेदकसंयोगेन मण्यभावे तादृशवह्नि-

१ गगनाद्यवृत्तितयेति याः वि० पु० पाठः । २ समनियतत्वं निवेशनीयमिति- वि०
पु० पाठः । ३ स्पर्शवत्त्वा० वि० पु० पाठः ।

व्यापकत्वग्रहाभावात्, न च तादृशस्थले पृथगन्वयव्यतिरेकाभ्यां संयोगेन ब-
 ह्वे विशेषणतया मण्यभावस्य कारणताद्वयध्रौव्ये संयोगेन कारणतायां शुद्ध-
 बह्वित्वेन मण्यभावविशिष्टबह्वित्वं विशेषणतया कारणतायां शुद्धमण्यभावत्वेन
 बह्विषिशिष्टमण्यभावत्वमन्यथासिद्धम्, परस्परसहकारित्वकल्पनादेवाति
 प्रसङ्गभङ्गादिति वाच्यम् । एवमपि द्रव्यत्वेन दृढदण्डत्वादेरन्यथासि
 द्विप्रसङ्गात्, न च तद्धर्मनिष्ठतदवच्छेदकताग्राहकसामग्रीसमवहितन्तद-
 [२ ख] वधिकगौरवज्ञानमेव द्वितीयधर्मे तदवच्छेदकताग्रहप्रति-
 बन्धकं, जलाहरणादावन्वयव्यतिरेकाभ्यां घटस्य कारणत्वग्रहे यत्र कुत्रचि-
 दवच्छेदकताग्राहकेण सामान्यतो दृष्टेन तुल्यवदेव घटत्वकम्बुग्रीवादिम-
 त्वयोरवच्छेदकत्वग्रहणसामग्र्यां विद्यमानायां घटत्वापेक्षया कम्बुग्रीवादि-
 मत्त्वं गुरु इति प्रतिसन्धाने गुरुधर्मेऽवच्छेदकत्वग्रहप्रतिबन्धात्मिका विनि-
 गमना क्रियते, द्रव्यत्वादेस्त्वतिप्रसञ्जकत्वप्रतिसन्धानकाले घटादिकारणता-
 वच्छेदकत्वग्राहिका सामग्री नास्तीति तदपेक्षया गुरुणोऽपि दृढदण्डत्वादे-
 स्तदवच्छेदकत्वग्रहः । अन्त्यावयविन्यसमवायिकारणविरहादितिप्रसङ्गे
 प्रतिहते स्पर्शवत्त्वे द्रव्यारम्भकातिप्रसञ्जकत्वप्रतिसन्धानं नास्तीति विद्यते
 तत्तदवच्छेदकत्वग्राहिका सामग्री यतो गुरोरन्त्यावयविभिन्नभूत-
 त्वस्य न द्रव्यारम्भकतावच्छेदकत्वग्रहः । एवम् सकलसामान्यादिवृत्तेर-
 भावस्य स्वाभावविरहात्मकत्वलक्षणायाः प्रतियोगिताया अवच्छेदकता-
 ग्राहिका सामग्री सत्तात्वादौ विद्यमाना सत्तोतरजातित्वादौ गुरौ तद्ग्रहं प्रति
 रुणद्धीति वाच्यम्, एककार्यं प्रति गुरुणा द्वितीकार्यं प्रति च लघुना
 धर्मेण युगपदेव कारणत्वयोर्ग्रहणे व्यभिचारात्, एककार्यमनुमित्यादिकं
 प्रत्यपि लघुना परामर्शत्वेन गुरुणा च पक्षतात्वेन कारणताद्वयस्य घटादिकं
 प्रत्येकस्या एव कारणताया लघुना दण्डत्वेन गुरुणा दाढ्येणावच्छिन्नाया
 एकेन ज्ञानेन विषयीकरणाच्च ।

इत्युक्तं तत्तद्धर्मे तत्कारणताव्यक्त्यवच्छेदकत्वग्राहिकया सामा-
 ग्र्या समवहितस्य तद्धर्मावधिकगौरवग्रहस्य तत्कारणताव्यक्त्यवच्छेदक-
 त्वग्रहं प्रत्येव प्रतिबन्धकत्वमित्युक्तावपि न निस्तारः । न च यस्याः कारण-

तायाः दण्डत्वमवच्छेदकं न तस्याः दाढ्यं किन्तु कारणत्वान्तरस्य, अत एवै-
कत्र नानाधर्माणां यत्र प्रवेशस्तत्रावच्छेदकभेदात् कारणताभेदः, तेषामेकत-
मस्य साक्षादवच्छेदकत्वमन्यतमे चावच्छेदकतावच्छेदकत्वमिति रीत्या
विशेषणविशेष्यभावव्यत्याससम्भवाद् विनिगमनाविरहादवच्छेदकताभेद-
सिद्धौ तद्वेदात् कारणताभेदसिद्धेरिति वाच्यं, एवं सति यत्कारणताया
अवच्छेदकं घटत्वं तत्कारणतायाः कम्बुग्रीवादिसत्त्वं मा भवत्ववच्छेदकं
तदितरकारणता तु कथं तेन नावच्छिद्यते कथम्वा दण्डत्वावच्छिन्नकारणता
भिन्ना [३क] घटकारणता दृढदण्डत्वेन नावच्छिद्यते इति वैषम्यस्यानुपपादनात्
यदि च घटवृत्तिजलाहरणकारणतायां कल्पनालाघवोपनीतमेकत्वं
प्रामाणिकन्तदा दण्डवृत्तिघटकारणतायामपि लाघवादेकत्वमिति तदुपपादकं
दाढ्यदण्डत्वयोरेकत्र द्वयन्यायेनावच्छेदकत्वमित्यपि आश्रीयते विवृत-
मेतत्सिद्धान्तत्वे । किञ्च यत्र दण्डवृत्तिघटकारणतायां दण्डत्वावच्छिन्नत्व-
व्याप्यस्य दृढत्वावच्छिन्नत्वव्याप्यस्य च दृढत्वे दण्डत्वावधिकगौरवाव-
गाही सन्नसन्वा परामर्शः तत्र दृढत्वदण्डत्वोभयावच्छिन्नत्वा-
वगाहिन्यनुमितिरनुपपन्ना स्यात् न चैवं ताद्रूप्येण प्रमाणसिद्धेऽर्थे गौरव-
सहस्रस्याप्यकिञ्चित्करत्वात् यदि च ताद्रूप्योपस्थापकप्रमाणाभावविशिष्ट-
गौरवग्रहस्य प्रतिबन्धकत्वसामग्री (स्वीक्रि) यते तदा कृतमनेन, प्रमाणाभावा-
देव गुरुधर्मावच्छिन्नत्वाऽप्रसिद्धेः, । यत्तु अवच्छेदकत्वविषयतानिरूपित-
विषयतासंसर्गेण बुद्धौ तादात्म्येन गुरोधर्मस्य प्रतिबन्धकत्वमत एव कम्बु-
ग्रीवादिसत्त्वादेः संसर्गतयापि प्रतियोगितावच्छेदकत्वन्न गृह्यते इति प्रमाण
प्रवलादेव गुरुधर्मो नावच्छेदक इति तदनुभवविरोधिकल्पनादुपेक्ष्यम् ।

अथ द्वितीयगौरवस्य तदभावसाधकताकल्पस्तु गौरवस्य तज्ज्ञा-
नस्य वा स्वतन्त्रतया प्रामाण्यत्वाभावात् कीदृशस्य प्रमाणस्य सहकारिगौरव-
मिति वक्तव्यम् । ननु जलाहरणसाधनताऽवच्छिन्ना, साधनतात्वादित्यनु-
मानेनावच्छेदकतायां निरूपकतया कथितसाधनत्वे साध्यमानायां कम्बुग्री-
वादिसत्त्वं घटत्वाद् गुरुतरमिति प्रतिसन्धानसहकारात् कम्बुग्रीवादिसत्त्व-

१ व्याख्या वि० पु० पाठः । २ माश्रियते वि० पु० पाठः । ३ सिद्धेः वि० पु० पाठः ।

४ अथ द्वितीयो गौरवस्य तदभावसाधकताकल्पः, तत्र वि० पु० पाठः ।

वृत्त्यन्ताभावप्रतियोगित्वं तद्वृत्तित्वं वा अवच्छेदकतायां भासते, लाघवोप-
नीतं हि त्रितिकर्तुरेकत्वादिकमिव गौरवोपनीतं गुरुव्यावृत्तत्वं व्यापकता-
नवच्छेदकमपि साध्यविशेषणतया अनुमितौ भासत इत्यभ्युपगमे विरो-
धाभावात् । घटत्वावधिकगौरवप्रकारतानिरूपिता या कम्बुग्रीवादिमत्तात्वा-
वच्छिन्ना विशेष्यता तच्छालिनिर्णयत्वेन कारणता, कम्बुग्रीवादिमत्ता-
व्यावृत्तत्वप्रकारतानिरूपितविशेष्यत्वाभिन्ना याऽवच्छेद[३७]कतात्वावच्छि-
न्ना विधेयता तच्छाल्यनुमितित्वं कार्यतावच्छेदकम् एतत्सहकृता पक्षता-
परामर्शादिघटितानुमितिसामग्री ग्राह्यति साधनत्वे कम्बुग्रीवादिमत्त्वा-
वृत्तिं तद्व्यावृत्ताम्वा अवच्छेदकताम् । न च घटत्वस्य कारणत्वातिप्रसक्त-
त्वग्रहकालेऽपि कम्बुग्रीवादिमत्त्वावृत्तित्वमवच्छेदकतायां कुतो न गृह्यत
इति वाच्यम्, लाघवनीतघटत्वे साधनतावच्छेदकत्वग्राहिकाया अपि सा-
मग्र्यास्तत्सहकारित्वोपगमात् । घटत्वगोचरलाघवज्ञानस्यापि घट-
त्वोपलक्षितव्यक्तवृत्तित्वप्रकारतानिरूपितविशेष्यत्वाभिन्नाऽवच्छेदकनिष्ठ-
विधेयताकानुमितित्वं कार्यतावच्छेदकं, तथा च घटत्वं लघु घटत्वा-
पेक्षया कम्बुग्रीवादिमत्त्वं गुरु यत्किञ्चिदवच्छेदकतानिरूपकत्वव्याप्यवती सा
धनतेति त्रिसमूहात्मन्वेन घटत्ववृत्तिः कम्बुग्रीवादिमत्त्वव्यावृत्ता याऽवच्छे-
दकता तन्निरूपिकासाधनतेत्यनुमितिरुत्पद्यते ।

न च कम्बुग्रीवादिमत्त्वव्यावृत्तघटत्ववृत्त्यवच्छेदकतात्वव्या-
प्यपरामर्शजनिताया अनुमितौ गौरवलाघवज्ञानयोर्व्यभिचार इति वाच्यम्,
कम्बुग्रीवादिमत्त्वव्यावृत्तत्वाद्यनवच्छिन्नत्वेनाप्यवच्छेदकतावृत्तिविधेयताया
विशेषणीयत्वान् । तद्धर्मावच्छिन्नव्यापकताज्ञानप्रयोज्या तु विधेय-
ता न तद्धर्मानवच्छिन्नेति न व्यभिचारः । अस्तु वा स्वसामानाधिकरण्य-
स्वाव्यवहितोत्तरक्षणेत्पत्तिकत्वोभयसंसर्गेण कथितगौरवज्ञानविशिष्टबु-
द्धौ कम्बुग्रीवादिमत्त्वं गुर्विति निर्णयस्य या कारणता तथैव कारणतयोपपत्ते-
रतिरिक्तकार्यकारणकल्पनादोषोऽपि न भवति, तथा हि गुरुकम्बुग्रीवादिम-
त्त्वविशिष्टबुद्धौ कम्बुग्रीवादिमत्त्वं गुरुरिति निर्णयस्य कम्बुग्रीवादिमत्त्वावच्छे-
देन गुरुत्वाभावाप्रकारकत्वे सति कम्बुग्रीवादिमत्त्वसागताधिकरण्येन गुरु-

त्वप्रकारकत्वेन कुटिलकम्बुग्रीवादिसत्ता गुरु न वेति संशयादपि तदुपन्या-
पत्तोः । अपि तु शुद्धकम्बुग्रीवादिसत्तात्वावच्छेदेन गुरुत्वाभावाप्रकारक-
त्वेन न कारणत्वं, कुटिलकम्बुग्रीवादिसत्ता न गुरुः कम्बुग्रीवादिसत्ता तु गुरुर्भ-
वत्येवेति समुच्चयादपि तादृशबुद्ध्युत्पादात् । नापि शुद्धकम्बुग्रीवादिसत्त्व-
त्वावच्छेदेन गुरुत्वाभावाप्रकारकत्वे सति शुद्धकम्बुग्रीवादिसत्तात्वसामाना-
धिकरण्येन गुरुत्वप्रकारकत्वेन, कुटिलकम्बुग्रीवादिसत्तागुरुर्न वेति संशयाद्
तदुपन्यापत्तोः, अपि तु शुद्धकम्बुग्रीवादिसत्तात्वावच्छेदेन गुरुत्वाभावाप्र-
[४क] कारकत्वे सति शुद्धकम्बुग्रीवादिसत्तात्वसामानाधिकरण्येन गुरुत्वप्रका-
रकत्वेन, तथा च कुटिलकम्बुग्रीवादिसत्तागुरुः कुटिलाभाववाञ्छ घट इति
ज्ञानान् शुद्धकम्बुग्रीवादिसत्ताप्रकारकघटविशेष्यकविशिष्टवैशिष्ट्यबुद्ध्युत्प-

न्या नत्र व्यभिचारः । न च तादृशस्थले विशिष्टवैशिष्ट्यबुद्धिरेव नोत्पद्यत-
इति देश्यं तथा सति कुटिलकम्बुग्रीवादिसत्तात्वसामानाधिकरण्येन गौरव-
निर्णयघटितविशिष्टवैशिष्ट्यबुद्धिसामग्र्या इच्छाविशिष्टायास्तदितरत्र प्रति-
बन्धकतायां कुटिलाभाववत्तानिर्णयाभावप्रवेशप्रसङ्गात् । अनुभवविरो-
धाच्च तस्मात् कारणवैशिष्ट्यमेव विशेषणत्वावच्छेदकप्रकारकनिर्ण-
यजन्यत्वावच्छेदकम्, इत्थञ्च कम्बुग्रीवादिसत्ता गुरुरिति ज्ञानस्य विशिष्टवै-
शिष्ट्यबुद्धिसामग्र्यामिवावच्छेदकताव्याप्यपरामर्शघटितायां कम्बुग्रीवा-
दिसत्ताव्यावृत्तावच्छेदकत्वनिरूपकसाधनत्वानुमितिसामग्र्यामपि घटत्व
मभ्युपेयते । एतेन साधनता कम्बुग्रीवादिसत्त्वव्यावृत्तभिन्नावच्छेदकता-
निरूपिका न भवतीत्येतादृशेतरबाधोपनीतमपि कम्बुग्रीवादिसत्त्वव्यावृत्तत्वं
विधेयतानवच्छेदकीभूय विधेयविशेषणतया भासत इत्यभ्युपेयं गौरवज्ञा-
नतुल्यशोलत्वादितरबाधस्य, तादृशेतरबाधप्रयोज्यानुमितौ गौरवज्ञान-
स्य व्यभिचारः । किञ्च गौरवज्ञानादिप्रयोज्यापि विधेयता गौरवाद्युपनीत-
धर्माविच्छिन्नैवानुभूयते, अन्यथाऽनुमितौ गौरवाद्युपनीतधर्मविषयत्वस्या-
योग्यत्वप्रसङ्गात् ।

अनुमितित्वावच्छिन्नविशेष्यानिरूपितविषयत्वीयस्वरूपसंसर्गाव-
च्छिन्नप्रकारतासंसर्गेण मानसबुद्धौ तादात्म्येन विधेयतयाऽनुमितिविशेष-
णतापन्नविषयतानिरूपकत्वेन विषयता मानसे तादात्म्येनोद्देश्यताया अनु-
मितिविशेषणतापन्नविषयतानिष्ठप्रकारतावच्छेदकतासंसर्गेण तत्पुरुषीय-
मानसबुद्धौ स्वविधेयतावच्छेदकदकत्वसंसर्गेण तत्पुरुषीयानुमितेरनुमिति-
विशेषणतापन्नविषयतानिरूपकविषयतानिष्ठविशेष्यतानिरूपकविषयनिष्ठ-
प्रकारतावच्छेदकतासंसर्गेण तत्पुरुषीयमानसबुद्धौ स्वोद्देश्यतावच्छेदक-
तासंसर्गेण [४४] तत्पुरुषीयानुमितेश्च पृथक् कारणताभ्युपगमस्यावश्यक-
तया अनुमितिनिरूपितप्रकारत्वविशेष्यत्वादेरयोग्यत्वात् , न हि पर्वतमनु-
मिनोमि वह्निमत्त्वेन वह्निमनुमिनोमि द्रव्ये वह्निमनुमिनोमि इत्यादिकं पर्वतो
वह्निमानिःश्रुतातारः प्रतीयन्ति, न चानुमितिप्रकारत्वविशेष्यत्वयोरयोग्यत्वे
कथं तत्सिद्धिरिति वाच्यं , बाधसत्प्रतिपक्षादिप्रतिबन्धत्वान्यथानुपपत्त्या
तत्र प्रकारत्वादिसिद्धिः, न हि विधेयत्वाद्यवच्छिन्नं बाधादिप्रतिबन्धं प्रतिब-
न्धकत्वान्तरकल्पानागौरवादाश्रयासिद्ध्यादेरदोषत्वप्रसङ्गाच्च ।

न च गौरवोपनीतधर्मप्रकारतानिरूपितविशेष्यताविधेयत्वाभिन्नै-
वाभ्युपेयत इति कथं न योग्या भवेदिति वाच्यं, तथापि तदनवच्छेदकतापन्नं
कम्बुग्रीवादिमत्त्वव्यावृत्तत्वं कथं विधेयविशेषणत्वेन मानसप्रत्यक्षविषय इत्य-
नुपपत्तितादवस्थ्यात् । न च सम्भवति गवाश्वयोरिव विधेयत्वविशेष्यत्व-
योरभेदः परिदृश्यमानविलक्षणव्यक्तिकल्पनागौरवदोषस्योभयत्रापि तुल्य-
त्वात् ; न च गौरवाद्युपनीतधर्मस्य विधेयतावच्छेदकत्वे शुद्धावच्छेदकता-
सिद्धिकालेऽपि गौरवग्रहसहकृताऽवच्छेदकताव्याप्यपरामर्शाद्विशिष्टानुमि-
तिप्रसङ्ग इति चेन्न , इष्टापत्तेः , अभ्युपेयताम्वा गौरवादिप्रयोज्यानुमितौ
शुद्धव्याप्यतावच्छेदकधर्मावच्छिन्नापि नियता विधेयता तथा च शुद्धसिद्धौ
सत्यां व्यापकसामग्रीविरहादेव न विशिष्टानुमितिः ।

एवं सति गौरवज्ञानविशिष्टशुद्धपरामर्शघटितायास्सामग्र्या विशिष्ट-
सिद्धयभावं निवेश्य भिन्नविषयकप्रत्यक्षादौ न पृथक् प्रतिबन्धकतापि कल्प्य-
ते क्लृप्ताया शुद्धसिद्धयभावविशिष्टशुद्धपरामर्शघटितानुमितिसामग्रीप्रति-
बन्धकतयैवोपपत्तेः , सत्यां शुद्धसिद्धौ सत्यपि गौरवादिज्ञाने भिन्नविषयक-

प्रत्यक्षादेरेवाभ्युपगमादतो गौरवज्ञानस्य कम्बुग्रीवादिमत्त्वव्यावृत्तावच्छेद-
कताव्याप्यपरादर्शजनितानुमितौ व्यभिचारो भवत्यनेन लाघवज्ञानमपि
व्याख्यात इति निरस्तम् कारणवैशिष्ट्यस्य कार्यतावच्छेदकत्वात् । ननु
कम्बुग्रीवादिमत्त्वव्यावृत्तत्वतदवृत्तित्वादेरनुपस्थितिकाले कथं गौरवज्ञान-
मुपयुज्यत इति चेत्, नोपयुज्यत एव, तथा हि यत्र साधनतापन्नः अवच्छेद-
कतानिरूपकतासंसर्गेण साध्यः तत्रानुमाने घटत्वकम्बुग्रीवादिमत्त्वयोरुप-
स्थितत्वेनावच्छेदकत्वप्रसक्तौ घटत्वं लघु ततः कम्बुग्रीवादिमत्त्वं गुर्वितिज्ञान-
बलात् घटत्ववृत्तत्वं कम्बुग्रीवादिमत्त्ववृत्तित्वाभावे विधेयविशेषणतया [नक]
भासते अपेक्ष्यते चात्र साध्ये अवच्छेदकतायान्तवृत्तित्वसम्भावनं,
न हि घटत्वापेक्षया गौरवपृथूलरासभत्वं गुरुतरमिति प्रतिसन्धानबलात्
तादृशरासभत्वावृत्तित्वमपि जलाहरणकारणता अवच्छेदकत्वे भासत इत्यनु-
भूयते, नचान्यथैव निरस्ते वस्तुनि क्वचिदपि गौरवमुपन्यस्यन्ति तान्त्रिकाः ।
एवं यत्र महानसीयवह्निदन्त्यसाधारणवह्नित्वावच्छिन्नसाध्यकानुमाने महा-
नसीयस्तदितरश्च वह्निः पर्वते सम्भाव्यते तत्र गुरुर्महानमीयो वह्निलघुरितर
इति ज्ञानाभ्यां महानसीयवह्न्यभाववान् पर्वतो महानसीयेतरवह्निमानित्यनु-
मितिरूपयते इत्थं पक्षीयमपि गौरवं लाघवञ्चोपयुज्यते, तथा हि घटत्वकम्बु-
ग्रीवादिमत्त्वयोरन्यतरत्वसामानाधिकरण्येन जलाहरणकारणतावच्छेदकत्वे
साध्यमाने कम्बुग्रीवादिमत्त्वं गुर्विति प्रतिसन्धानबलात् कम्बुग्रीवादिमत्ता-
त्वावच्छेदेन साध्याभावो भासते यदि च स्वातन्त्र्येणानुमितिष्यता न प्रा-
माणिकी किन्तु विधेयत्वोद्देश्यत्वादिपारतन्त्र्येणैव तदा साध्ये कम्बुग्रीवादि-
मत्त्वव्यावृत्तत्वं भासत इत्येवाभ्युपेतव्यम्, इत्थञ्च गौरवात्तस्मिन्नभावस्य तद-
भावस्य वा साधकमि[ति]पक्षः सम्भवत्येवेति चेत्, उच्यते म्यादपीयं प्रक्रिया
यदि गौरवन्नाम कश्चिदनुगतः पदार्थः शक्येत निर्वक्तुम्, न त्वेकत्वमात्रव्या-
पकविधेयतापर्याप्तिर्घटत्वे लाघवं, द्वित्वसामान्यसमानाधिकरणाभावप्रतियो-
गिन्या विषयतायाः पर्याप्तिरिति यावत् घट इति ज्ञानीयप्रकारत्वादित्स्वरूपा
हि विषयता घटत्वमात्रे पर्याप्त्यैव वर्तते कम्बुग्रीवादिमत्त्वे पर्याप्ता तु विषयता-
नैकत्वव्यापिका, त्रिषु विशेषणविशेष्यसंसर्गेषु पर्याप्तत्वात्, एकत्वावच्छेदेनै-
कमात्रवृत्तिधर्मावच्छेदेन वा पर्याप्तमानाविषयतालाघवं द्वित्वाद्यवच्छेदेन द्वि-
त्वादिव्यापकधर्मावच्छेदेन वा पर्याप्तविषयतागौरवमिति यावत् । ननु के-
[य]मभिनवा विषयता विशेषणविशेष्यसंसर्गेषु पर्याप्त्या वर्तते प्रत्येकपर्याप्त-

प्रकारत्वादिभ्यो भिद्यते इति चेत् खेयं विशिष्टं शिष्टं गोवरज्ञानीय-
विशेषणविशेष्यतावच्छेदकप्रकारकज्ञानादिजन्यतावच्छेदिका विशेष्ये
विशेषणं तत्र च विशेषणान्तरमात्रमवगाहमानां बुद्धिर्वा
वर्त्तयन्ती लौहित्यप्रकारतानिरूपितसमवायसंसर्गतानिरूपितवृद्धि-
शेष्यत्वस्वरूपश्रुतलितविषयताश्रयेषु खण्डशः प्रसिद्धेषु देहा-

निकविशिष्टेषु लोहितवह्न्यादिष्वपि व्यावर्त्तमानो विशिष्टे न रक्तदण्डादिना-
पुरुषं जानामीत्यनुभवसामिप्या प्रकारत्वविशेष्यत्वस्वरूपाभ्यां भिन्नैवेत्यन्य-
देतत् । वस्तुतस्तु प्रकारितासंसर्गावच्छिन्नप्रतियोगिताकाद्वित्वावच्छिन्नाभा-
ववज्ज्ञानप्रकारत्वं लाघवं, घटत्वादौ घट इति ज्ञाने हि प्रकारि [पृथक्] तथा न
द्वयं वर्त्तते किन्तु घटत्वमात्रम्, तादृशज्ञानाप्रकारत्वं गौरवं, विशिष्टदार्थे कश्चु-
ग्रीवादिसत्त्वादौ विद्यते, विशिष्टप्रकारके हि ज्ञाने विशेषणं च विशेषणतावच्छेद-
कञ्च द्वयं नियमतः प्रकारितायां वर्त्तते, अत एवाखण्डोऽप्यभावादिव्यक्तिजा-
त्यपेक्षया गुरुरिति व्यपदिशन्ति स्वरूपेण जातिभिन्नपदार्थानामप्रकारत्वात् ता-
दृशज्ञानप्रकारत्वाभावश्च यद्वर्मावच्छेदेन गृह्यते तद्वर्माविशिष्टावृत्तित्वं तद्वर्मान-
वच्छिन्नत्वस्वाऽवच्छेदकत्वादौ साध्ये भासते, अस्ति च तादृशज्ञानप्रकारता-
याः स्वरूपेणाधिकरणे घटत्वे घटत्वत्वाद्यवच्छेदेन प्रकारिताद्वयशून्यज्ञानप्रका-
रत्वस्याभाव इति घटत्वत्वविशिष्टावृत्तित्वं तदनवच्छिन्नत्वस्वा अवच्छेदेन ता-
यां सम्भवति स्वरूपेण प्रकारिताद्वयशून्यज्ञानप्रकारता, वस्तुपि घटत्वे घट-
त्वत्वाद्यवच्छेदेन तदभावः घटो बलवत्त्वेन न चानुपविषयः किन्तु स्वरूपवत्त्वे
नेत्यवाधिताऽनुभवबलात् विषयत्वस्याव्याप्यवृत्तित्वोपगमात्, अत एव त-
ज्ज्ञानविषयकज्ञानाजन्यज्ञानग्राह्यत्वं रजतत्वप्रकारतात्वावच्छेदेन अभ्युपग-
च्छन्तोऽपि प्राप्ताण्यत्वावच्छेदेन तदभावं तादिकाः साधयन्ति । भवतु वा प्र-
कारिताद्वयशून्यज्ञानत्वव्यापकत्वस्य प्रकारितासंसर्गावच्छिन्नप्रतियोगिताका-
भावस्य प्रतियोगित्वमेव गौरवं स्वीक्रियताञ्च घट इति ज्ञाने घटत्वत्वावच्छिन्न-
स्य प्रकारितया अभावः सत्तावतिगुणे गुणकर्मन्यसत्ताभावात् सा च प्रति-
योगिता यद्वर्मावच्छेदेन गृह्यते तद्वर्माविशिष्टावृत्तित्वमेव सिद्धयत्यवच्छेदकता-
याम् । अत एव घटत्वत्वविशिष्टघटत्वेनावच्छेदकताग्राहकप्रमाणप्रसरः, प्र-
कारिताद्वयशून्यज्ञानसामान्ये घटत्वत्वेन प्रकारिता चावच्छिन्न-

प्रतियोगिताकस्याभावस्य ग्रहणात् प्रतियोगितावच्छेदकधर्मावच्छिन्ना-
धिकरणतयैव सार्द्धमत्यन्ताभावस्य विरोधात् । अन्यथा समवायेन
सत्तावति गुणे गुणान्यत्वाभावस्य दौलभ्यापत्तेः, प्रतियोगितावच्छे-
दकसंसर्गेण प्रतियोग्यधिकरणतायाः गुणेऽपि सत्त्वात् अत एवोत्तेजकसमव-
धानकाले तदभावविशिष्टप्रत्ययभावो मणिसत्यपि दाह्येवस्तु निराबाधः ।

यत्तु विशिष्टाभावो द्विविधः एको विशेषणोपलक्षितदिशेऽप्यस्या-
भावः, द्वितीयस्तु विशेषितस्य, दण्डिपुरुषो नास्तीत्येवमाकारिका एव
बुद्धेर्द्वैविध्यस्यानुभवसिद्धत्वात्, अपसारितदण्डे पुरुषे प्रथमविशिष्टा-
[६क] भावस्याप्रतीतेः द्वितीयस्य प्रतीतेः सर्वजनीनत्वात्,
तद्वैलक्षण्यञ्च न प्रकारकृतं किन्तु तदुपलक्षिताभावप्रतीतौ
प्रतियोगितावच्छेदकीभूय शुद्ध एव संयोगादिः संसर्गत या भासते,
तद्विशेषिताभावप्रतीतौ तु विशेषणत्वावच्छिन्ननिरूपकताक इति
शुद्धसमवायेन गुणान्यत्वस्य गुणे न विद्यत एवाभावः, किन्तु गुणान्य-
त्वावच्छिन्ननिरूपकताकसमवायेन । न च तादृशाभावस्य शुद्धसत्तात्वमे-
व प्रतियोगितावच्छेदकं सम्भवतीति गुणे सत्ता नास्तीत्यपि प्रत्ययप्रसङ्गः
प्रतियोगितावच्छेदकतया गृह्यमाणेनैव प्रतियोगितावच्छेदकसंसर्गनिरू-
पकतावच्छेदकतया भासमानेनापि धर्मेण विशेषितस्यैव प्रतियोगिनोऽभावप्र-
तीत्या विषयीकरणनियमात्, प्रतियोगितानवच्छेदकस्यापि प्रतियोगिता-
वच्छेदकसंसर्गनिरूपकतावच्छेदकस्य धर्मस्य प्रतियोगिविशेषणतया भानो-
पगमात्, सम्भवति च तद्धर्मावच्छिन्ननिरूपकताकसंसर्गावगाहिबुद्धि
प्रत्येव विशेषणतावच्छेदकप्रकारकनिर्णयस्य जनकत्वं तादृशसंसर्गावगाहि-
त्वाभावात् प्रकृते तस्यासम्भवात् लाघवेन सत्तात्वमात्रस्य संसर्गप्रतियोगिता-
वच्छेदकत्वाविशिष्टे तद्बाधकात्, तथा च विशेषणतावच्छेदकप्रकारज्ञान-
सत्त्वेऽपि बाधकसद्भावात् न तत्कार्योत्पत्तिः, तदन्यत्वस्य भासकान्तरस्य
चाभावादिति भावः । तदभावादेव सदन्यसत्ता नास्तीति प्रत्ययः । अथ
गुणान्यत्वविशिष्टा सत्तेति विशेषणतावच्छेदकप्रकारकनिर्णयस्य सत्त्वप्र-
कारतानिरूपिता या गुणान्यत्वावच्छिन्ननिरूपकत्वेनावच्छिन्ना संसर्गता त-
च्छालिबुद्धित्वमेव जन्यतावच्छेदकं तच्च गुणान्यसत्तावान् गुणान्यसत्ता
नास्तीत्युभयसाधारणं तदैव स्यादिति गुणान्यत्वावच्छिन्ननिरूपक-

ताकत्वेन प्रथमे समवाय इति वद्वितीये प्रतियोगितासत्त्वाभावयोस्संसर्गताया
भासेत, न च त्वया गुणान्यत्वस्य प्रतियोगितावच्छेदकतया भानमभ्युपेयते
प्रतियोगितावच्छेदकसमवायसंसर्गस्तु न प्रकारतायाः निरूपितमिति कथं
तत्साधारण्यमिति चेन्न, प्रतियोगितावच्छेदकसंसर्गतायापि प्रतियोगि-
प्रकारतानिरूपकत्वाभ्युपगमात् । हृदे वह्निर्नास्तीति बुद्धौ वह्निप्रकारतानिरू-
पितसंयोगसंसर्गतानिरूपितावच्छिन्नत्वसंसर्गतानिरूपितप्रतियोगित्वसंसर्गता-
निरूपितनिरूपितत्वसंसर्गतानिरूपितानुयोगित्वसंसर्गतानिरूपिताभावत्वाव-
च्छिन्नविशेष्यतावदुपपत्तिसिद्धा संयोगेन वह्निमान् हृद इति वि-
शिष्टबुद्धिप्रतिबन्धप्रतिबन्धकतावच्छेदकता अन्यथा समवेतसंयोगस्वरूप-
परम्परासम्बन्धावच्छिन्नप्रतियोगिताकाभावावगाहिवुद्धेरपि तथात्वप्र-
सङ्गात् । शुद्धसंयोगसंसर्गावच्छिन्नत्वावगाहित्वप्रवेशे प्रमेयसंयोगेन व-
ह्मभावबुद्धेरप्रसङ्गप्रसङ्गात् । किन्तु प्रतियोगितावच्छेदकसंसर्गतायाः
प्रतियोगिप्रकारतानिरूपकत्वानभ्युपगमे समवायिसंयोगस्य परम्परासम्ब-
[ःख]न्धमुद्रया विशिष्टसम्बन्धमुद्रया च द्वेधा प्रतियोगितावच्छेदकं तद्वेदेन
द्विविधोऽभावस्तयोर्विविधा च प्रतीतिरित्यनुपपन्नं स्यात् उभयत्रापि
प्रतियोगितायाः समवायिसंयोगावच्छिन्नत्वेनावगाहनाविशेषात् ।

मम मते तु परम्परासम्बन्धस्थले समवायसंसर्गता प्रतियोगिप्रका-
रतानिरूपिता न त्वधिकरणसंयोगादिसंसर्गता, श्रेणीविशिष्यसंसर्गस्थले तु
संयोगानिष्ठा समवायिसंयोगत्वस्वरूपविशिष्टधर्मावच्छिन्ना संसर्गता
प्रतियोगिप्रकारतानिरूपितेति वैचित्र्यसम्भवात्, व्यधिकरणसंसर्गस्य
प्रतियोगितावच्छेदकत्वेन संसर्गतायाः प्रतियोगिप्रकारतानिरूपकत्वेऽपि
यथा न संयोगेन रूपाद्यभावप्रतीतेर्भ्रमत्वं तथा सिद्धान्ततत्त्वे
व्यक्तम् । एवञ्च प्रकृते तु तदुपलक्षिताभावप्रतीतौ तदवच्छिन्न-
निरूपकताकत्वेन शुद्धसमवायादिसंसर्गावच्छिन्ना प्रतियोगिता भासते,
तद्विशेषिताभावप्रतीतौ तु एतदवच्छिन्ननिरूपकताकसमवायादिसंसर्गाव-
वच्छिन्नत्वेन प्रतियोगित्वे तदुपलक्षितप्रतियोगिप्रकारतानिरूपितासंसर्गता भ-

वतीति विवेकात् घट इति ज्ञाने च शुद्धविषयतावच्छिन्नप्रकारताकः
येन केनापि धर्मेण घटत्वस्याभावो नास्तीति मतं, तत्रापि घटत्वत्वावच्छिन्न-
प्रकारतासम्बन्धावच्छिन्नप्रतियोगिताको घटत्वविशेषितस्याभावः प्रकारि-
ताद्वयशून्यज्ञानसामान्यवृत्तिरिति ज्ञानमेव घटत्वविशिष्टवृत्तित्वमवच्छेद-
कतायां ग्राहयेदिति दिक् ।

एवं त्रिघटितस्य विशिष्टपदार्थस्य प्रकारितात्रयरहितज्ञानप्रकारत्वशु-
न्यत्वमेव गौरवं तत्प्रतियोगिप्रकारत्वं चैकघटितयोर्लाघवं, लाघवन्तु घटत्वादौ
क्लिष्टदुपलक्षणधर्मसामानाधिकरण्येन गृह्यमाणं तथैव घटत्वादिवृत्तित्वमव-
च्छेदकत्वादौ ग्राहयति ।

अस्तु वा प्रकारिताद्वयशून्यज्ञानविशेष्यतानिरूपिततया प्रकार-
त्ववृत्तिप्रकारताया भिन्नस्याऽवच्छिन्नस्य वा विशेष्यत्वस्य निरूपकान-
वच्छिन्नघटत्वनिष्ठप्रकारताकं प्रकारिताद्वयशून्यं ज्ञानं घटत्वप्रकारकमित्याका-
रकं ज्ञानं घटत्वनिष्ठानिरवच्छिन्नप्रकारता निरूपितवृत्तित्वनिष्ठविषयता[७क]
निरूपितावच्छेदकत्वादिनिष्ठविशेष्यताकज्ञानजनने कारणम्, समवायाति-
रिक्तसंसर्गेणानवच्छिन्ना जातिर्न विशेषणी भवतीति न पुनरप्रामाणिकं रज-
तत्वमिति व्यवसायानन्तरं ज्ञानविशेषणतया न रजतत्वानुव्यवसाये व्यभिचा-
रि चेत्येवं शरीरगौरवलाघवेन दुर्बले, ननु तथापि किन्नाम संख्यागौरवमथ ब-
हुत्वमनेकत्वम्वा तत्, तच्च यद्धर्मावच्छेदेन गृह्यते तद्धर्मविशिष्टभेदः तद्धर्मवद-
वृत्तित्वम्वा विधेयधर्मे भासत इति चेत् तर्हि गन्धसमावायिकारणतायां धर्मा-
वच्छिन्नत्वे साध्यमाने जातिर्बहुरिति प्रतिसन्धानवशात् धर्मे जातिभेदो
अवच्छेदकतायां जात्यवृत्तित्वम्वा कथं भासेत, अत एव जातौ सदपि शरीर-
लाघवज्ञानं जातित्वोपनयं प्रति कथमित्यनुष्य च न क्षमेत । न च बहुत्वगौर-
वं बहुत्ववता ततो भेदं तदवृत्तित्वं वा उपनयति, तथा च सम्बन्धसमवायिका-
रणतायां धर्मावच्छिन्नत्वसाधने धर्मे बहुभेदोऽवच्छेदकतायां बहुवृत्तित्वम्वा
भासत इत्यपि साम्प्रतम् एकस्यापि पदार्थान्तरमादाय बहुत्ववत्त्वेन एकवृत्तेर-
पि बहुत्ववृत्तित्वेन च सर्वत्र संख्यागौरवोपनीतधर्मभातेऽप्रामाण्यप्रसङ्गात् ।
एको न द्वाविति तत्ता न बहुवृत्तिरिति प्रतीतिवलादेकत्वे द्वित्वाधिकरणाऽवच्छे-
दकत्वस्य, तत्तायां बहुत्वावच्छिन्नाधिकरणकत्वस्याभावो विषयः यदि च ला-

ववोपनीतजातिनिष्ठावच्छेदकतायां बहुत्वावच्छिन्नाधिकरणताकत्वाभावा गौर-
 वणेोपनीयत इति अर्थादेकजातिमात्रवृत्तित्वं सिद्धयतीत्युच्यते तदापि जा-
 तिद्वये प्रत्येकमवच्छेदकताद्वयसिद्ध्यापि तादृशानुमितेश्चरितार्थत्वादभिमता-
 निर्वाह इति चेत् , उच्यते , प्रकाशिताद्वयशून्यज्ञानप्रकारत्वाभाव एव गौरवं
 तच्च विशिष्टधर्मावच्छेदेन गृह्यमाणं शरीरगौरवं बहुत्वावच्छेदेन गृह्यमाणं
 संख्यागौरवमुभयमप्यवच्छेदकत्वाद्ौ विशिष्टधर्मबहुत्वाद्यवच्छिन्नत्वं साध-
 यति । न च तथापि बहूनामनवच्छिन्नावच्छेदकत्वसिद्ध्याप्यनुमितिपर्य-
 वसानादभिमतानिर्वाह इति वाच्यम् । पक्षधर्मवल्लभ्ये वस्तुनि यादृशबहुस-
 त्वे पर्यवसितसाध्ये गौरवमुत्प्रेक्ष्यते तादृशबहुत्वावच्छेदेन [७५] गौरवग्रहस्य ता-
 दृशबहुत्ववद्देोपनायकत्वात् । तथा हि चित्तिकर्त्तरि साध्यमाने लौकिककर्त्तृ-
 बांधवशादलौकिकः चित्तिकर्त्ता पर्यवसितसाध्यः, तत्र यदि कर्त्तृ कर्त्तुं भयावृत्तित्वे-
 कत्रितरावृत्तित्वे वा सति लौकिककर्त्तृ तदितरोभयावृत्तियद्द्वित्वं तत्समवेया-
 त्तदा चित्तिकर्त्ता गुरुस्यादित्युत्प्रेक्षा सा च न त्वरूपसती हेतुरिति तत्योग्यता-
 वाच्या सा च व्यापारकर्त्तृ कर्त्तुं भयावृत्तिलौकिककर्त्तृ तदितरोभयावृत्तिद्वित्ववै-
 शिष्ट्यावच्छेदेन प्रकाशिताद्वयशून्यप्रकारत्वाभावबुद्धिस्वरूपा भवति तथा चि-
 त्तिकर्त्तरि तादृशद्वित्ववद्देोपनीयते । न हि कर्त्तृ घटोभयत्र लौकिककर्त्तृ-
 भगवदुभयत्र च समवेतस्य द्वित्वस्याधिकरणे चित्तिकर्त्तरि द्वित्ववत्सामान्य
 भेदो भवितुमर्हति तादृशद्वित्वञ्च जीवात्मसु प्रसिद्धम् । एवं गन्धसमवायिकार-
 णतायां धर्मावच्छिन्नत्वानुमाने प्रसिद्धजात्यवच्छिन्नत्वे बाधात् जातौ च लाघव
 प्रतिसन्धानात् प्रसिद्धजातीतरजात्यवच्छिन्नत्वं पर्यवसितं साध्यम्, तत्र यदि
 जातितदितरोभयावृत्तिप्रसिद्धजातितदितरोभयावृत्तिद्वित्वं समवेयात्तदा ता-
 दृशजातिगुरुः स्यादित्युत्प्रेक्षा वा योग्यता , तादृशद्वित्वविशिष्टे गौरवप्रति-
 सन्धानस्वरूपा तद्वलात् तदुपलब्धिततादृशद्वित्ववद्देो विधेयजातौ भासते,
 पृथिवीत्वगन्धवत्त्वोभयवृत्तिद्वित्वं जातितदितरोभयत्र पृथिवीत्वद्रव्यत्वोभयव-
 त्तिद्वित्वं प्रसिद्धजातितदितरोभयत्र वर्त्तत इति न तादृशद्वित्वमादाय बाधः ।
 एवं गौरिति प्रतीतौ विशेषणविशेष्यसंसर्गनिमित्तकत्वे साध्ये संयोगाद्वि-
 षयकत्वे बाधात् , संयोगादीतरसंसर्गनिमित्तकत्वं पर्यवसितं साध्यं, तत्र
 संसर्गतदितरोभयावृत्तिसंयोगादितदितरोभयावृत्तिद्वित्ववद्देो विधेयसं-
 सर्गे भासते , समवायघटोभयवृत्तिद्वित्वं संसर्गतादितरोभयावृत्ति , संयोग-
 समवायोभयत्वञ्च न संयोगतदितरोभयावृत्तिसमवायैक्यमर्थसिद्धं ,

यदि हि समवायद्वयं स्यात्तदा तदुभयत्वमादाय समवाये तद्वद्दे बाध एव स्यात् । इत्थञ्च व्यापकतावच्छेदकतया गृह्यमाणो यो धर्मस्तद्वत्तदितरोभयावृत्तिवत्तदितरोभयावृत्तिद्वित्वं वा यदितरवाधोपमेयधर्मवत्तदितरोभयावृत्तिद्वित्वन्तदवच्छेदेन गृह्यमाणं गौरवं तादृशद्वित्ववद्देवं विधेये तदविशेषणे वा धर्मे ग्राह्यतीति सामान्यव्युत्पत्तिः इतरमपि यत्र प्रसिद्धानां यावतामितरबाधादिना प्रतिक्षेपादप्रसिद्धमादायैव साध्यस्य पर्यवसानं तादृशस्थल एव निरुक्तद्वित्ववद्दे दोपनायकमत एव घटादिकर्त्तरि लौकिके न [न] तादृशद्वित्ववद्दे दोपनयः ।

अत एव समवेतत्वबाधसहकृतेन शब्दो द्रव्यसमवेतो गुणत्वादि-
त्यनुमानो सिद्ध्यति । मूर्त्तेतरद्रव्यमूर्त्ततदितरयोर्द्रव्यतदितरयोरेवर्त्त-
मानस्य द्वित्वस्यानधिकरणत्वन्नोपनीयते . प्रसिद्धविभूतामप्रतिक्षेपेणान
प्रसिद्धमेवादाय पर्यवसानसम्भवात् ।

अन्यथा गगनेऽपि व्योमात्मद्वित्वादेस्तादृशस्य सत्त्वेन
निरुक्तानुमानस्याप्रामाण्यप्रसङ्गात् . परन्तु तादृशस्थले प्राथमि-
कानुमानेन गृहीते शब्दसमवायिनि द्रव्यशब्दसमवायितदितरोभयाप-
र्याप्तद्वित्वावच्छेदेन गौरवमुपेक्ष्यते ततो विभुसमवेतत्वव्याप्य मूर्त्तेतरद्रव्यस-
मवेतत्ववत्तायाः शब्दपरासर्गः ततो विभौ शब्दसमवायितदितरोभयावृत्ति-
द्वित्ववद्दे दावगाहानानुमितिरितिक्रमादेकमात्रसमवेतत्वसिद्धिः . तादृशद्वि-
त्वञ्च शब्दसमवायितदितरमात्रवृत्तिघटादौ प्रसिद्धम् ।

हन्तैवमात्माद्येकतरसमवेतत्वसिद्धावपि प्रकृतानुमानपर्यवसानादा-
काशन्न सिद्धयेदिति चेन्न, शब्दो न विभुद्वयसमवेतः शब्दसमवायितदित-
रोभयासमवेतद्वित्ववद्भिन्नसमवेतत्वात् । नापि चैत्रमात्रसमवेतः चैत्रेतरस-
मवेतत्वग्राहकप्रमाणगोचरत्वादित्यादिपरिशेषान्तरेण विभ्वन्तरसमवेतत्व-
बाधे प्रसिद्धविभुभिन्नविभुसमवेतत्वसिद्धिसम्भवात् । यथा च न भगवदे-
कसमवेताः शब्दास्तथा सिद्धान्ततत्त्वे प्रपञ्चितम् । प्राच्यास्तु बहुत्वमेव गौरवं
तच्च पर्यवसितविधेयतावच्छेदकविशिष्टयद्वर्मावच्छेदेन गृह्यते तद्वर्माविशिष्ट-
भेदमसति बाधके विधेयविशेषणतया बोधयति. तथा च शब्दसमवायिद्रव्य-
साधकानुमाने मूर्त्तसमवेतत्वबाधवशात् मूर्त्तेतरद्रव्यमेव पर्यवसितं विधेयता

वच्छेदकं विशिष्टप्रसिद्धविभुत्वावच्छेदेन गौरवं प्रतिसंहितमिति प्रसिद्धविभु-
भेदो मूर्त्तेतरद्रव्यविशेषणतया भासते विभुसामान्यभेदस्तु बाधवशादेव न
साधयितुं शक्यते, शुद्धभूतत्वावच्छेदेन विद्यमानमपि बहुत्वगौरवं न भूतभे-
दमाकाशे ग्राह्यति । मूर्त्तेतरद्रव्यत्वस्वरूपपर्यवसितविधेयतावच्छेदकाव-
शिष्टभूतत्वाधिकरणत्वस्य पूर्वमसिद्धतया तत्र बहुत्वगौरवाग्रहाभावादेवं ग-
न्धसमवायिकारणताधर्मावच्छिन्नत्वव्याप्यवती प्रसिद्धजातिभिरनवच्छि-
न्ना च प्रसिद्धजातीतरधर्मत्वविशिष्टा च उपधेयो बहवः जातिशरीरतो लघु-
रिति चतुरस्रमूहालम्बनादुपाधिभिन्नजात्यभिन्नप्रसिद्धजातीतरधर्मावच्छि-
न्नत्वानुमितिर्न वा बाधेऽ रक्ष्यत इत्याहुः ।

[पञ्च] एवं सुकरं शरीरसङ्ख्यागौरवनिर्वचनमिति । उच्यते, अस्तु
तावदेवं सुवचं शरीरगौरवादिः, कल्पनागौरवन्तु कथं तदभावं लाधयेत्, नहि-
कृर्वद्रूपत्वं कल्पना गुर्वीति प्रतिसन्धीयते धर्मिण एवाऽप्रसिद्धेः । न च कल्प-
नागौरवन्नाम कश्चिदनुगतपदार्थो निर्वक्तुं शक्यत इति पूर्वपक्षः । राक्षा-
न्तस्तु, पर्यवसितविधेयतावच्छेदकप्रकारकल्पनाविषयत्वमेव लाघवं, तच्च
यद्धर्मावच्छेदेन गृह्यते तं विधेयविशेषणतया ग्राह्यति, तथा हि बीजमती-
न्द्रियजातितदभावान्यतरवद्बीजत्वेतराङ्कुरजनकतावच्छेदकजातितदभावान्य-
तरवद्वा मेयत्वमत्त्वात्सत्त्वाद्देति सामान्यतो दृष्टावतारे क्लृप्ततादृशजाती-
नां गुरुत्वत्वधरणित्वादीनां बीजे बाधवशात्क्लृप्ततादृशजातिभिन्ननिरुक्तान्य-
तरत्वावच्छिन्नविधेयताकानुमितिर्रूपत्तमर्हति सा च तादृशजात्यभावत्वा-
वच्छेदेन निरुक्तविधेयतावच्छेदकप्रकारकल्पनाविषयत्वस्वरूपसाधवप्रति-
सन्धानवशाद्विधेये तादृशजात्यभावत्वमपि अवगाहते, जातेस्तु प्रसिद्धजातीतर
तादृशान्यतरत्वेन कापि कल्पना न गृहीतेति न जात्यभेदसिद्धिः । नन्वितरवा-
धोपनीतधर्मविशिष्टव्यापकावच्छेदकधर्मावच्छिन्नविधेयताकानुमितौ जायमा-
नायां शुद्धेन व्यापकतावच्छेदकधर्मेण तद्विधेयान्तरमवच्छिद्यते न वा आद्ये
सामान्येन बाधितमपि साधयेदनुमितिस्तथा च तद्विधेयतावच्छेदकधर्माव-
लीढत्वादितरमाद्व्यावृत्तं लाघवं तद्धर्मावच्छेदेन प्रतिसन्धीयते स एव धर्मो-
विधेयविशेषणतया भासत इति व्युत्पत्तेर्निरुक्तान्यतरत्र जात्यभाववत्त्वं कथं
भासते, न हि क्लृप्तलाघवं तदनुमितिर्विधेयतावच्छेदकनिरुक्तान्यतरत्वावली-
ढायाः गुरुत्वत्वादिजातेर्व्यावृत्तं सन्निरुक्तजात्यभावत्वावच्छेदेनावसिष्ठते,

कथमन्यथा बह्विधावच्छिन्नव्यापकतावगादिपरामर्शजनितायामनुमितौ तार्थ-
त्वादिकल्पनालाघवोपनीतो न भासते, तार्थोऽपि क्लृप्त इति प्रतिसन्धान-
सम्भवान् । द्वितीये त्वितरबाधस्यैव शुद्धव्यापकतावच्छेदकधर्मावच्छिन्नविधे-
यताकानुमितौ प्रतिबन्धकत्वस्वाच्यमित्यपूर्वकल्पनं, विद्यते हि तत्र शुद्धसा-
ध्यानुमितिप्रयोजिका पक्षता, किञ्चासतीतरबाधे शुद्धसिद्धौ च भिन्नविषयकप्र-
त्यक्षादेरनुत्पादप्रसङ्गः, तत्रोत्पात्तावितरबाधविशिष्टशुद्धपरामर्शविशिष्टसि-
द्धयभावादघटितायाः सामाग्र्याः भिन्नविषयकप्रत्यक्षादौ प्रतिबन्धकताधि-
[६क] कथमन्यथा शुद्धपरामर्शस्य शुद्धसिद्धयभावविशिष्टत्वेन प्रतिबन्धकतया
तदभावेन भिन्नविषयकप्रत्यक्षोत्पत्तौ बाधकाभावादिति चेत्, मैवं यथा एतत्
समूहालम्बनात्मकपरामर्शजन्यानुमितिबदितरबाधजन्यानुमितिरपि विधे-
यताद्वयशालिनी तथापि तद्वर्मावच्छिन्नविधेयताकानुमितिसामाग्रीसद्वृत्तं
तदवान्तरधर्मावच्छेदेन लाघवज्ञानं तदवान्तरधर्मरहिते तद्विधेयतावच्छे-
दकधर्मवति लाघवज्ञानाभावं सहकारिणमासाद्यावान्तरधर्मविधेयविशेषण-
तया ग्राहयति इति परिभाषा न विरुद्धा, विद्यते हि प्रकृते प्रसिद्ध-
तादृशजातीतरनिरुक्तान्यतरवावच्छिन्नानुमितेरितरबाधघटिता सामग्री वि-
धेयतावच्छेदकवान्तरधर्मस्य तादृशजात्यभावत्वस्याधिकरणे क्लृप्तत्वला-
घवज्ञानं तादृशजात्यभावभिन्नप्रसिद्धतादृशजातीतरनिरुक्तान्यतरवावच्छे-
देन क्लृप्तत्वलाघवप्रतिसन्धानाभावश्चेति प्रसिद्धतादृशजातीतरवत् तादृश-
जात्यभावत्ववच्च यद्वीजत्वान्याङ्कुरजनकतावच्छेदकजातितदभावान्यतरवत्-
तत्तद्वीजमित्यनुमितिरूप्यमाना प्रतिरुण्टि 'कुर्वद्रूपत्वसिद्धिम् । वस्तुतस्तु
प्रकृते क्लृप्तजातीतरत्वविशिष्टं यत्तादृशान्यतरत्वं तदेव पश्यवसितं विधेय-
तावच्छेदकं तत्प्रकारकं कल्पनाविषयत्वञ्च कुत्रापि तादृशजात्यभावे
जात्यभावभिन्ने गुरुत्वादिजातौ न गृहीतं यच्च शुद्धसाध्यतावच्छेद-
कप्रकारककल्पनाविषयत्वं तत्तादृशजातितदभावोभयसाध्येऽन्येन गृहीतं न
विनिगमकम् । ननु तथापि कल्पनालाघवमिव जातित्वावच्छेदेन शरीरलाघवं
प्रतिसंहितमिति जात्यभेदो विधेयधर्मे भासत इत्यविनिगम एव वर्ज्यते ।

अथ जातित्वावच्छेदेन शरीरलाघवमिव पर्यवसितविधेयतावच्छेदकप्र-
कारककल्पनाविषयत्वाभावस्वरूपं गौरवमपि प्रतिसंहितमिति तदभेदभासक-
सामग्रीसमाजान्न तदभेदो भासत इति चेत्, एवं सति तादृशजात्यभावे कल्पना-
लाघवमिव शरीरगौरवमपि प्रतिसंहितमिति तदभेदभासकसत्त्वात् तदभेदोऽपि

मा भासिष्येति, मैवं शरीर लाघवस्यावच्छेदकत्वादिविशेषणतयैव लघुधर्मोपना-
यकत्वात्^१ सम्भवति लघौ गुरौ यान्यवच्छेदकत्वादीनि नाभ्युपेयते येषु एव लाघव-
शरीरस्य विनिगमकत्वात् एकत्र धर्मिणि शरीरतो गुरु (१५) लघोरुभयोरपि
समावेशदर्शनात्, धर्मिणि धर्मसंसर्गानुमाने शरीरलाघवस्याकिञ्चित्करत्वात्,
कल्पनालाघवन्तु परस्परविरोधिनामेकतमसिद्धौ विनिगमकं, विद्यते च प्रकृते एकत्र
धर्मिणि बीजे तादृशजातितदभावयोरेकस्यामवच्छेदकतायाञ्च द्वयोर्धर्मयोः
समावेशालम्भवादेकतरमात्रपरिकल्पने विनिगमकचिन्तायां कल्पनालाघव-
स्योपयोगः । अत एव सिद्धबीजत्वजात्यैवाङ्कुरकारणत्वावच्छेदेन शरीर-
गुरुणा शाल्याण्यतमत्वेन न वा कल्पनागुरुणा कुर्वद्रूपत्वेन, नन्वेवमपि कार-
णत्वावच्छेदकत्वेनापूर्वजातिसिद्धिरिति प्रामाणिकानां प्रवादः, कथमुपपद्यते ।
तथा हि स्पन्दत्वावच्छिन्नजन्यतानिरूपितजनकतानिरूपकतया धर्मवृत्त्यवच्छे-
दकता भवति^२ कारणतात्वादिति सामान्यतो दृष्टावतारे प्रसिद्धजातीनां गुणत्व-
पृथगीत्वद्रव्यत्वादीनाम् विरोधव्यतिरेकव्यभिचारान्वयव्यभिचारप्रयोजकत्व-
प्रतिसन्धानात् प्रसिद्धजात्यनवच्छिन्नत्वे सिद्धे प्रसिद्धजातीतरधर्मावच्छिन्नत्वानु-
मितिर्जायमाना जातौ प्रकारिताद्वयरहितज्ञानप्रकारत्वस्वरूपशरीरलाघव-
मवच्छिन्नपरिमाणवत्त्वादौ तद्विपरीतं गौरवमवगात्मानस्य ज्ञानस्य
बलादवच्छेदकताविशेषणतया अवच्छिन्नपरिमाणवृत्तित्वं जातिवृत्तित्वञ्चा-
वगाहते ।

अथ वा विधेयविशेषणधर्मे जात्यभेदमवच्छिन्नपरिमाणवत्त्वभेदञ्च
विषयीकरोति तच्चानुपपन्नं तथा हि प्रसिद्धजात्यवच्छिन्नत्वबाधवशात् प्रसिद्धजा-
तीतरधर्मत्वेनावच्छिद्यमानायां विधेयतावच्छेदकतायां तदवच्छेदकविशिष्टा
तदवच्छिन्नपरिमाणवत्त्वे तस्माद्व्यावर्तमानं क्लृप्तत्वलघवमवच्छिन्नपरिमा-
णवत्त्वे गृहीतमनुसंहितञ्च । जातयो न प्रसिद्धाः प्रसिद्धजातीतरत्वेन क्लृप्ता सा
इति गौरवबलवतो जात्यवृत्तित्वमवच्छिन्नपरिमाणवत्त्ववृत्तित्वञ्च भासतामथ
वा धर्मे जातिभिन्न (१०क) त्वावच्छिन्नपरिमाणवत्त्वाभिन्नत्वे सिद्धयेतामिति
सत्यप्रतिपक्षे वा कथं विनिगमकः । नहि तयोर्गौरवघटितसामाग्र्योरन्यतरस्य
बलाबलमनुपश्याम इति चेत्, अत्राहुः^३, कल्पनागौरवग्रहः स्वधर्मितावच्छेदका-

वच्छिन्नभेदमुपनायतीत्यत्र प्रमाणाभावः, पर्ववसितसाध्यतावच्छेदकप्रकारक
कल्पनासामान्याभावस्य योग्यायोग्यप्रतियोगिकत्वेनायोग्यतया दुर्ग्रहत्वात्,
अन्ततो अन्यथाख्यातिस्वरूपाया अपि तादृशकल्पनायास्सर्वत्र सम्भवेन
बाधितत्वाच्च, अतो जातिभेदादिग्राहकाभावान्निरावाधेन शरीरलाघवेन
जात्यभेदादिरूपनीयते, अवच्छिन्नपरिमाणवत्त्वादिभेदग्राहकेण शरीरगौर-
वेणास्कन्दितन्तु कल्पनालाघवं सदपि तदभेदज्ञ साधयति, सम्भवति च तत्का-
रणत्वावच्छेदकधर्मे शरीरलाघवोपनीतजात्यभेदग्राहकसामग्री समवहित-
स्यावच्छिन्नपरिमाणवत्त्वे शरीरगौरवरहस्य तादात्म्यसम्बन्धावच्छिन्नं
यदवच्छिन्नपरिमाणवत्त्ववृत्तिप्रकारत्वं तन्निरूपितविशेष्यत्वेनाभिन्नमवच्छि-
न्नम्वा यद्धर्मनिष्ठमवच्छिन्नपरिमाणवत्त्वतादात्म्यानवच्छिन्नमवच्छेदकत्वं
तन्निरूपितावच्छेदकत्वविधेयतानिरूपितकारणत्वोद्देश्यताकानुमितित्वं प्रति
वध्यतावच्छेदकं यदत्र पुनरवच्छिन्नपरिमाणवत्त्वाभिन्नधर्मावच्छिन्नत्व-
व्याप्यवत्तायाः परामर्शस्तत्र धर्मनिष्ठाविधेयतावच्छेदकत्वावच्छिन्नपरि-
माणवत्त्वतादात्म्यावच्छिन्ना न तु यत्र लाघवोपनीतस्स धर्मस्तत्रापि तदवच्छे-
दकलाघवोपनीतधर्माविषयत्वन्तु ज्ञानत्वावच्छेदेन गृह्यतेऽनुव्यवसायेन न त्वनु-
मितित्वावच्छेदेन । अत एव लाघवोपनीतधर्मगोचरानुमितिर्मानसस्वेत्यत्र
विवदन्ते, अन्यथा प्रत्यक्षप्रमाणसिद्धेऽनुमितेर्लघुधर्मोपहितविधेयविषयत्वे
विवादासम्भवात्, कल्पनागौरवरहस्तु गुरुभेदोपनायको न वा तदभेदग्रहे प्रति-
बन्धक इति । वस्तुतः क्लृप्तत्वलाघवमुपाध्यन्तराध्यावृत्तं सदवच्छिन्नपरिमाण-
वत्त्वेनावतिष्ठते अन्ततः पृथिव्याद्यन्यतमत्वादेरेव क्लृप्तस्य तादृ [१०ख]
शोपाधेस्सम्भवात्, यदि च शरीरगौरवातिशयवशात् पृथिव्याद्यन्यतमत्व-
भेदोऽपि धर्मे विशेषणीभूय भासते इति तादृशविशिष्टविधेयतावच्छेदका-
वलीढान्तराध्यावृत्तमिदं क्लृप्तत्वलाघवज्ञानमित्युच्यते, तदा तदभिप्रेत्यैव
मूर्तत्वजातिं नातुमन्यन्ते तान्निष्काः जातौ शरीरलाघवस्योपाधौ कल्पनालाघव-
स्य च तुल्यव (ल) त्वात्, शरीरतः कल्पनातश्च लघुना द्रव्यत्वेनैव स्पन्दसम-
वायिकारणतावच्छेदात्, गगनादौ स्पन्दोत्पत्तिप्रसङ्गस्य कारणान्तराभावेनैव
निराशात्, कारणतावच्छेदकतया तत्रैव जातिसिद्धिः यत्र तु तुल्य-
शरीराणां समनीयतानामनतिप्रसङ्गकानां बहूनामुपाधीनामवच्छेदकत्वसम्भवात्
क्लृप्तत्वलाघवमितरविधेयतावच्छेदकावलीढाध्यावृत्तमेकतममात्रे नावतिष्ठते,

यथा गन्धसमवायिकारणत्वानतिप्रसज्जकानामुपाधीनान्तावद्भिन्नभिन्नत्वतावद्वृत्तिशून्यत्वादीनान्नैकतममात्रे क्लृप्तत्वलाघवमवतिष्ठत इति शरीरलाघवात् पृथवीत्वजातिसिद्धिः ।

ननु तत्रापि गन्धसमवायिकारणताप्रसिद्धजातिभिरनवच्छिन्नेति बाधवशान् प्रसिद्धजातिभिन्नधर्मावच्छिन्नत्वग्राहकेण प्रमाणे नाना विधाऽपोहसाधारणापोहत्वावच्छेदेनापोहेतरप्रसिद्धजातिभिन्नानतिप्रसज्जकधर्मव्यावृत्तकल्पनालाघवप्रतिसन्धानसहकारेणावच्छेदकतायामपोहवृत्तित्वं धर्मे वाऽपोहाभेदः कथं न भासेत इति चेत् कथं न भासेत यद्यपोहत्वावच्छेदेन क्लृप्तत्वलाघवमिव बहुत्वगौरवमपि प्रतिसंहितं स्यात् तत्प्रतिसन्धाने तु लाघवेन तदभेद इव गौरवेण तद्वेदः साधनीय इत्यपि विनिगम एवावर्तते अथ जातित्वावच्छेदेनापि शरीरलाघवमिव बहुत्वगौरवमपि प्रतिसंहितमिति चेत्, पर्यवसितविधेयतावच्छेदकधर्मविशिष्टयद्धर्मावच्छेदेन बहुत्वगौरवप्रतिसन्धानं तदवच्छेदेन तद्वेदेतद्वृत्तित्वादय एव विधेयविशेषणतया भासन्ते, जातौ तु प्रसिद्धजातिभिन्नधर्मत्वादिर्वदितरबाधवशान् पर्यवसितविधेयतावच्छेदकं तद्विशिष्टजाति- [११क] त्वावच्छेदेन बहुत्वगौरवज्ञानभास्तीति कथं धर्मे जातिभिन्नत्वमवच्छेदकतायां जातिवृत्तित्वम्वा भासेत, अपोहेषु तु प्रसिद्धजातिभिन्नधर्मत्वविशिष्टापोहत्वावच्छेदेन बहुत्वं गृहीतमिति महत् वैषम्यं तस्मादतीन्द्रियजात्यभावत्वावच्छेदेन प्रसिद्धजातिभिन्नतादृशजातितदभावान्यतरत्वप्रकारकल्पनाविधेयत्वमेव लाघवं तच्चातीन्द्रियजात्यभावस्तादृशान्यतरत्ववानिति व्यवसायस्य प्रत्यक्षेणाग्रहमतीन्द्रियजात्यभावं तादृशान्यतरत्वेन जानामीत्यनुव्यवसायाकार इति स्पष्टमुपरिष्ठात् ।

वस्तुतस्तु तादृशजात्यभावत्वसामानाधिकरण्येन पर्यवसितसाध्यतावच्छेदकप्रसिद्धजातिभिन्ननिरुक्तान्यतरत्वप्रकारकोपस्थितिः स्वरूपसत्येव तादृशजात्यभावत्वस्योपनायकम्, कल्पनालाघवं न तु तत्तदनुव्यवसायेन तदुत्थाप्य ज्ञानान्तरेण वा ज्ञाता सत्युपयुज्यते गौरवात्, कल्पनागौरवं स्वरूपसन्नेव जातित्वावच्छेदेन पर्यवसितसाध्यतावच्छेदकप्रकारकोपस्थितेरभावः कल्पनालाघवेन फलजननेन सहकारी, एवञ्च यद्धर्मसामानाधिकरण्येन पर्यवसितसाध्यतावच्छेदकप्रकारकोपस्थितिर्विद्यते न विद्यते तद्विरुद्धधर्मावच्छेदेन स धर्मो विधेयविशेषणतया फलीभूतानुमितौ विषय इति सामान्यव्युत्पत्तिः । न त्वेवं बहून्यादि

साध्यकस्थले पर्वतीयेतरत्वसामानाधिकरण्येन वह्नित्वप्रकारकोपस्थितौ सत्या-
मसत्याञ्च पर्वतीयत्वाद्यवच्छेदेन पर्वतः पर्वतीयेतरवह्निमानित्यनुमितिः
स्यादिति चेत् कथं न स्याद्यदि बाधो न विरुणद्धि अत एव क्षितिपक्षकानुमानेन
कर्त्तारि सिद्धेः द्व्यणुकपक्षकानुमाने साध्यमाने क्षितिकर्तृत्वावच्छेदेन कर्तृत्व-
प्रकारकोपस्थितिबलान् क्षितिकर्तृकर्तृकं द्व्यणुकमिति जायमानानुमितिविधेय-
विशेषणतया व्यापकतानवच्छेदकमपि क्षितिकर्तृकत्वमपि गृह्णाति कुलालत्वन्तु
द्व्यणुककर्त्तारि बाधादेव न सिद्ध्यति । परमार्थतस्तु पर्यवसितविधेयता-
वच्छेदकावच्छेदेन यो धर्मो गृहीतः स धर्मस्तेनैव कल्पनालाघवेन
स्वरूपतोपनीतो विधेयविशेषणतया भासते द्व्यणुकादिपक्षककर्तृत्वानुमाने
च लौकिकस्य कर्तुर्बाधेऽलौकिककर्तृत्वमेव पर्यवसितं विधेय-
तावच्छेदकं तदवच्छेदेन च क्षिति (११ख) कर्तृत्वं गृहीतमिति क्षितिकर्तृत्व-
वदलौकिककर्तृकं द्व्यणुकमित्यनुमितिरुपपद्यते, तत्र चालौकिककर्त्ता क्षितिकर्तेति
कल्पना, विशेषणतावच्छेदकप्रकारकनिश्चयत्वेनावश्यकप्रकारणभावात्
कर्तृव्याप्यवत्तापरामर्शेन लौकिककर्तृबाधघटितानुमितिसामाग्र्यान्निविशते
अलौकिककर्त्तारि क्षितिकर्तृभिन्नत्वप्रकारककल्पनाविषयत्वाभावस्वरूपं गौरवन्तु
स्वरूपसदेव कल्पनालाघवोपक्षीणमलौकिककर्तृत्वसामानाधिकरण्येन क्षित-
कर्तृभेदकल्पनायां सत्यामलौकिककर्तृत्वावच्छेदेन क्षितिकर्तृतादात्म्यादेर्ग्रह-
णायोगात्, एवञ्च प्रकृते प्रसिद्धजातीतरनिरुक्तान्यतरत्वावच्छेदेन तादृश-
जात्यभावत्वस्य ग्रहात्तादृशजात्यभावत्ववत् प्रसिद्धजातीतरनिरुक्तान्यतरत्व-
विशिष्टविधेयकानुमितिर्जायमाना प्रतिरुणद्धि, कुर्वद्भूतत्वसिद्धिं कल्पनालाघवेन
तत्तद्धर्मस्योपनये जायमाने तत्र धर्मे गौरवान्तरग्रहाभावोऽपि सहकारीति प्रति-
पादितं प्राक् । तेन गन्धसमवायिकारणतावच्छेदकता निरूपकत्वसंसर्गेण
धर्मवती अवच्छेद्यत्वादित्यनुमानेन प्रसिद्धजात्यवच्छेद्यत्वबाधे व्यभिचारित-
धर्मावच्छेद्यत्वबाधे च सति प्रसिद्धजातीतराव्यभिचारितधर्मत्वस्वरूपं यद्वि-
धेयतावच्छेदकं तदवच्छेदेन तावदपोहान्यतमत्वनिर्णये सत्यपि न तावदपो-
हान्यतमावच्छिन्नत्वं सिद्ध्यति तावदन्यतमत्वावच्छेदेन बहुगौरवग्रहात् ।
नन्वेवं वह्नित्वाद्यवच्छेदेन गृह्यमाणः प्रमेयत्वादिरपि वह्न्यादिसाध्यकानुमिता-
द्युपनीतेन कथं न भासत इति चेत् उच्यते यद्धर्मावच्छेदेन व्यापकताग्रहस्तद्धर्म-
सामानाधिकरण्येन यदभावो गृहीतस्त एव धर्मो विधेयविशेषणतया भासते,
१. १. मेयत्वादि तथा, भवति च कर्तृत्वेत्यात्माकार्त्तवत्तद् द्व्यणुकमिति परामर्शे

कर्तृत्वसामानाधिकरण्येन चित्तिकर्तृत्वाभावग्रहे च सति सति च लौकिक-
स्य कर्तृत्वाधे पर्यवसितविधेयतावच्छेदकीभूतलौकिकान्यकर्तृत्वावच्छेदेन
चित्तिकर्तृत्वाऽवगमे चित्तिकर्तृत्ववलौकिकान्यकर्तृत्वं द्वयणुकमित्यनुमितिः ।
ननु वह्निव्याप्यधूमवानिति परामर्शसमकालमेव यत्र महानसीयवह्निव्याप्यवत्ता-
परामर्शो महानसीयवह्नित्वावच्छेदेन व्यञ्जनपचनत्वस्य शुद्धवह्नित्वसामा-
नाधिकरण्येन तदभाववत्वस्य च ग्रहः, तत्र च कल्पनालाघवोपनीतस्य व्यञ्जन-
पचनत्वविशिष्टमहानसीयवह्नित्वमनुमितिः, कथञ्च जायते जायते च वह्निव्याप्य-
धूमवानिति परामर्शकाले महानसीये (१२क) तरवह्निवाधे महानसीयवह्नित्वा-
वच्छेदेन व्यञ्जनपचनत्वस्य निर्णये व्यञ्जनपचनमहानसीयवह्निमानित्यनु-
मितिरिति चेन्न, महानसीयेवह्निर्यञ्जनपचनमिति लाघवनिर्णयस्य शुद्ध-
वह्निव्याप्यवत्तापरामर्शमहानसीयेतरवह्निवाधघटितयामेव सामग्र्यां घटकत्वं
न तु महानसीयवह्निव्याप्यवत्तापरामर्शघटितायामित्यभ्युपगमात्, शुद्धसाध्यता-
वच्छेदकसामानाधिकरण्येनोपनेयधर्माभाववत्ताग्रहस्य तु सन्देहसाधारणस्य
तादृशानुमितिजनकत्वं स्वातन्त्र्येणैव ।

यद्वा वह्निर् व्यञ्जनपचनमिति शाब्दबुद्धौ तादृशयोग्यताज्ञानस्य
कारणता तन्निरूपितजन्यतावच्छेदकबुद्धौ कारणत्ववैशिष्ट्यमवश्यनिवेशनीय-
मन्यथा वह्नौ व्यञ्जनपचनत्वाभावं व्यञ्जनपचनत्वाभावे वह्नित्ववृत्तित्वं व्यञ्जन-
पचनत्वे वह्नित्वभावप्रतियोगित्वं चावगाहमानानां ज्ञानानां परस्परव्यभि-
चारेणाकारणत्वप्रसङ्गात् ।

एवञ्च जन्यतावच्छेदकबुद्धौ शाब्दत्वप्रवेशे मानाभावात् तथैव
कारणताया निर्वाहः । नच तावद्योग्यताज्ञानसाधारणमनुगतं व्यञ्जनपचनत्वा-
भावयोः प्रतियोग्यनुयोगिकाभावस्याभावाधिकरण्योश्चाधाराधेयभावस्यावगा-
हित्वं सम्भवीति वाच्यम् । व्यञ्जनपचनत्वाभावो वह्निमानित्यादिवुद्धावति-
प्रसङ्गात्, प्रकारभेदादनुगताबामप्राप्त्यनिर्णयानां प्रत्येकाभावस्य तत्प्रकारक-
बुद्धित्वेन कारणे ज्ञाने प्रवेशौचित्याच्च । अन्यथा व्यञ्जनपचनत्वाभावप्रकारकत्व-
घटिताप्राप्त्यनिर्णयकाले वह्निर् व्यञ्जनपचनमिति योग्यताज्ञानादिव वह्नौ न
व्यञ्जनपचनत्वाभाव इति ज्ञानादपि शाब्दबोधानुदयप्रसङ्गान् । नहि सर्वे-
पामप्राप्त्यनिश्चयानामभावास्तद्व्यक्तित्वावच्छिन्नप्रतियोगिताकाभाव एव

निवेश्यन्ते व्यञ्जनपचनत्वाभावप्रकारतात्वावच्छेदेन व्यञ्जनपचनविशेष्यता-
निरूपितत्वस्य तदभावप्रकारकज्ञानत्वावच्छेदेन तत्तद्विशेष्यत्वावच्छिन्नतद-
भावप्रकारताकत्वस्य च निश्चयानामनुगमसम्भवेन तत्तदनुगमकधर्मावच्छिन्न-
प्रतियोगिताकत्वेनैव तदभावस्य जनकतावच्छेदकत्वात् अनुगमस्यान्याय्यत्वात्
ननु तथापि व्यञ्जनपचनत्वाभावप्रकारकत्वसामानाधिकरण्यमात्रेण व्यञ्जन-
पचनविशेष्यत्वावच्छिन्नत्वावगाहिज्ञानमप्रशेत्प्रामाण्यज्ञानस्यात्यन्ताभावः तत्र
दाहार्थव्यक्ते (१२ख) रन्योन्याभावश्च बहिर्न व्यञ्जनपचनमिति योग्यताज्ञान-
कारणतावच्छेदककुतौ तत्त्वेन तद्व्यक्तित्वावच्छिन्नाभावत्वेन वा प्रवेशनीयो-
ऽन्यथा तदनन्तरं शाब्दबुद्धिप्रसङ्गात् । तथा च तादृशप्रामाण्यनिश्चयाक्रान्त-
योग्यताज्ञानानन्तरोत्पन्नशाब्दातिरिक्तज्ञाने व्यभिचारवारणाय तादृशयोग्यता-
ज्ञानाव्यवहितोत्तरोत्पत्तिकशाब्दत्वमेव जन्यतावच्छेदकमभ्युपेतमुचितं, न तु तत्त-
दप्रामाण्यनिश्चयानास्कन्दितयोग्यताज्ञानाव्यवहितोत्तरोत्पत्तिकत्वादि गौरवा-
दिति चेत्, तादृशप्रामाण्यज्ञानाभावानां स्वातन्त्र्येण जनकत्वाभ्युपगमात् ।
यत्र चैकत्र योग्यताज्ञानेऽननुगतमप्रामाण्यज्ञानाच्च शाब्दबोधस्तत्र द्वितीययोग्यता-
ज्ञानोत्पत्तिसमयविनष्टात्मगुणान्तरमेव प्रतिबन्धकमनुगताप्रामाण्यज्ञानाभावस्तु

शाब्दत्वप्रवेशेऽपि कार्यतावच्छेदककुत्तावधारणं प्रवेश्यः । अन्यथैकविधियोग्य-
ताज्ञाने सत्यप्यप्रामाण्यनिश्चये योग्यताज्ञानान्तरज्ञानाज्जायमानशाब्दबोधे
व्यभिचारतादवस्थ्यात्, भवन्तु तेऽपि स्वातन्त्र्येण जनकाः, अप्रामाण्यनिश्चयव-
दन्यजन्यबुद्ध्यावप्रामाण्यनिश्चयाभावस्य जनकत्वसम्भवात् ज्ञानविशेष एव तस्य
सहकारित्वोपगमाच्च नातिप्रसङ्गः । एतेन यत्र व्यञ्जनपचनत्वादे (१)
श्चानुपपन्नं, तथा हि प्रसिद्धजात्यवच्छिन्नबाधवशान् प्रसिद्धजातिं
धर्मत्वेनावच्छिद्यमानायां विधेयतावच्छेदकतायां तदवच्छेदकविशिष्टा तद-
वच्छिन्नपरिमाणवत्त्वेतरत्वाद्वाद्यार्त्तामानकलुप्रलाघवमवच्छिन्नपरिमाणवत्त्वे गृ-
हीतमनुसंहितञ्च, प्रसिद्धजातीतरत्वेन कलुप्रजातिगौरवमतो जात्यवच्छि-
न्नत्वमवच्छिन्नपरिमाणवत्त्वञ्च भासतामथ वा धर्मे जातिभिन्नत्वावच्छिन्न-
परिमाणत्वाभिन्नत्वे सिद्धये तामिति सत्प्रतिपक्षवत्कथं विनिगमः । नहि तयो-
गौरवघटितसामग्र्योरन्यतरस्य बलाबलमनुपस्थाप इति चेत् अत्राहुः कल्पना-
गौरवग्रहः स्वधर्मितावच्छेदकावच्छिन्नभेदमुपनाययतीत्यत्र प्रमाणाभावः
पर्यवसितसाध्यतावच्छेदकप्रकारककल्पनासामान्याभावस्य योग्यायोग्य-

प्रतियोगिकत्वेनायोग्यतया दुर्गहत्वात्, अन्ततो अन्यथाख्यातिस्वरूपाया अपि तादृशकल्पनाया (१३क) भावप्रकारतात्वावच्छेदेन व्यञ्जनपचनविशेष्य-
तानिरूपकत्वावगाहिप्रथममप्रामाण्यज्ञानं ततो व्यञ्जनपचनत्वाभावप्रकारताकं
तद्विशेष्यकञ्च योग्यताज्ञानं तदनन्तरोत्पन्ने शाब्दबोधे तादृशाप्रामाण्य-
ज्ञानाभावविशिष्टतत्प्रकारकयोग्यताज्ञानकारणतायां व्यभिचारः । द्वितीय-
क्षणावच्छेदेनाप्रामाण्यज्ञानाभावोपलक्षितस्य योग्यताज्ञानस्याव्यवहितोत्तर-
द्वितीयक्षणे जायमानत्वात् तदव्यवहितपूर्वक्षणे चाप्रामाण्यज्ञानाभावविशिष्ट-
योग्यताज्ञानाभावात् ।

अथ यावत्सत्त्वमप्रामाण्यज्ञानाभावस्मान्नाधिकरण्यसम्बन्धा-
वच्छिन्नप्रतियोगितावस्तद्भावः कालानवच्छिन्नविशेषणतया योग्यताज्ञाने
विशेषणीभूयजन्यतावच्छेदककुक्षौ निवेश इति चेत्, तर्हि अप्रामाण्यज्ञान-
स्थितिकाले एवोत्पन्नान्नाशकालनिष्ठयोग्यताज्ञानेन जनितस्य शाब्दबोधस्या-
संग्रहः, अप्रामाण्यज्ञानानधिकरणं यः स्वाधिकरणक्षणः अप्रामाण्यज्ञानाभाववि-
शिष्टस्य स्वाधिकरणम्वा यः क्षणः तदव्यवहितोत्तरोत्पत्तिरुत्तमं आमान्त-
राप्रामाण्यज्ञानस्य सर्वत्र लक्षणे सम्भवान् प्रथममसम्पत्तिं द्वितीयप्रामाण्यज्ञाना-
स्पष्टयोग्यताज्ञानवृत्तीयक्षणेत्पन्नशाब्दबुद्धेरनुपपत्तिं चेत्यपि परास्तम्, अप्रामा-
ण्यज्ञानाभासस्य पृथगेव जनकत्वाभ्युपगमान् । एवमाहार्यबुद्धीनान्तस्मान-
कालीनगुणान्तरस्य वा प्रतिबन्धकत्वमपि व्याख्यातम् ।

वस्तुनस्तु, आहार्यव्यक्तीनामन्योन्याभावा न यौगपद्येतावच्छेदकाः
अवच्छेदकतापर्यामैरुपपत्तिविरोधादेकविशिष्टापरस्य तथात्वे परस्परविशेष्य-
विशेषणभावे विनिगमकाभावेन गुरुतरानन्तकारणताकल्पनप्रसङ्गात्, प्रत्येक-
मेतेषामनेककारणतात्वावच्छेदकत्वमभ्युपेयं, तत्तदाहार्यव्यक्तिभेदविशिष्टयो-
ग्यताज्ञानानां परस्परसहकारित्वमभ्युपगमेन नैकस्मादाहार्यान्तरभिन्नायोग्य-
ताज्ञानान् शाब्दबुद्धिप्रसङ्गः, तदाहार्यव्यक्तिभिन्नयोग्यताज्ञानाभावात् ।
यत्र च क्रमिकमाहार्यज्ञानद्वयमेकादशवृत्तिष्ठते तत्र व्यक्तित्वद्वय [१३ख] भेदं प्रवे-
श्यैककारणताकल्पनमपि न तथाभिधत्तमावहति, भवतु वा तत्र प्रथममा-

हार्यव्यक्तिः प्रतिबन्धकतैव द्वितीयाहार्यव्यक्तिभिन्नस्य च योग्यताज्ञानस्य कार-
णता, तेन वृत्तीयक्षणेत्पन्नामाहार्ययोग्यताज्ञानान्त शाब्दबोधानुपपत्तिः ।

१ व्यञ्जनपचनत्वा (अधिकः पाठः) वि० पु० पा० । २ वा, वि० पु० पा० ।

३ तथा ज्ञानं, वि० पु० पा० । ४ अन्तः, वि० पु० पा० ।

एवञ्च यदाऽऽहार्यज्ञानव्यक्त्यनन्तरं न किमपि सविषयकं तज्ज्ञानभिन्न-
योग्यताज्ञानत्वेन कारणतायां योग्यताज्ञानाव्यवहितोत्तरोत्पत्तिकत्वमेव
जन्यतावच्छेदकं न तु तत्राहार्यव्यक्तिभेदस्यापि योग्यताज्ञानविशेषणसिद्धाया-
स्तत्रान्तर्भावः, शाब्दमन्तर्भावे, व्यञ्जनपचनज्ञवह्निरित्येवमाहारिकेच्छायां
तादृशज्ञानस्य कारणत्वान्तरकल्पनप्रसङ्गात्, व्यञ्जनपचनत्वाभाववद्बहुव्यवहार-
गोचरवद्वेपेण विनश्यदवस्थानिष्ठासाधनताज्ञानोत्पादितेन व्यञ्जनपचनत्वाभाव-
वद्बहुच्छाऽनुदयेन सामानविषयकेच्छासामान्ये तथाविधज्ञानापेक्षया सर्वतन्त्र-
सिद्धायास्त्वदृढनिर्दृष्टत्वात्, वि (व्यु) त्पादयिष्यते च द्वेषयोर्निर्णयेच्छा, तथा च
तदाहार्यव्यक्तिभिन्नयोग्यताज्ञानकारणतैव लाववज्ञानसहकारिसकलमप्यनु-
मितिजनकज्ञानमाक्रान्तमिति नातिरिक्तकारणताकल्पनम् ।

ननु तथापि यत्र वह्निव्याप्यवान् महानसीयेतरवह्न्यभाववांश्च
पर्वतोऽथ च सर्वो वह्निर्महानसीयश्च वह्निर्व्यञ्जनपचनमिति निश्चयस्तदा यदा-
हार्य वह्निर्व्यञ्जनपचनमिति ज्ञानं ततो व्यञ्जनपचनमहानसीयवह्निर्मानित्यनु-
मितिस्स्यात्, तदाहार्यभिन्नतादृशज्ञानत्वेन शाब्दबोधेच्छायां च कारणताभावान्,
तादृशस्थलेऽनुमितिमात्रसामग्र्योत्पत्तिरिति शाब्दबोधादिप्रसङ्गविरुद्धेण तादृश-
कारणकल्पकाभावादिति तत्तदाहार्यज्ञानभिन्नतादृशज्ञानत्वेन कारणान्तरकल्पन-
मावश्यकमिति चेदत्र तादृशाहार्यज्ञानसत्वेऽपि तादृशानुमितिरिष्टेवेति भावः,
अनापत्त्या तदाहार्यभिन्नज्ञानस्य कारणतास्वतन्त्रतयैवेति अस्तु मतिः ।

उपाध्यायानुसारिणस्तु कल्पनालाभवोपनीतं नानुमितौ विषयः विन्तु
तदुदीच्ये मानसज्ञाने तथाहि यत्र महानसीयवह्न्यनुमितिजनिकया सामग्र्या
सह महानसीयवह्निर्व्यञ्जनपचनमिति निश्चयस्तत्र महानसीयवह्निर्मानयमित्ये-
वानुमितिः ।

एवं यत्र शुद्धवह्नित्वावच्छेदेन दाहवत्त्वावगाहिवह्निव्याप्यधूमवान्
पर्वत इति परामर्शस्तत्र वह्निर्मानित्येवानुमिति रूदीच्यस्तु व्यञ्जनपचनमहान
[सोय] वह्निमान् दाहकवह्निमान् पर्वत इत्यादिविशिष्टवैशिष्ट्यावगाहिमानसो

१ याः । पाठा । २ तथा प्रवेशः प्रतीजनिर्दृष्टम्, संशयोपपत्तिरिति वास्तव्यात्परं -
योग्यसविषयकजातेरुपनायकतावच्छेदकतया । ज० अ० पाठः । ३ यदुत्पादयिष्यते ।
ख० पा० । ४ तादृशानुमितिनिवृत्तेरिति कृत्वा । ख० पा० । ५ वा । ख० पाठः ।

निश्चयः तन्निश्चयत्वसम्पादकतयैव लाघवज्ञानस्योपयोगित्वम्, अन्यथा विरो-
धिकोटिभानप्रतिबन्धकविशेषदर्शनाभावेन पर्वतो दाहकवह्निमात्रवेति संशय-
प्रसङ्गस्य दुर्वारत्वात् ताणेंतरवह्नित्वावच्छेदेन दाहकत्वे पर्वतो वह्निमानित्यनुमिते-
रनन्तरं न तावदाहकवह्निसासान्याभावकोटिकसंशयः अनुमितावविरोधित्वात्,
नापि दाहकवह्निः दाहकत्वविशिष्टवह्नित्वावच्छिन्नप्रतियोगिताकाभावं चावगा-
हनं वह्नित्वावच्छेदेन दाहकत्वनिर्णयस्य दाहकत्वविशिष्टे वह्नित्वे प्रतियोगिता-
वच्छेदकत्वबुद्धौ विरोधित्वात्, नहि सम्भवति प्रमेयत्वादेर्धूमत्वव्यापकत्वग्रहे
प्रमेयधूमो नास्तीति प्रतीत्या धूमत्वनिष्ठायां प्रतियोगितावच्छेदकतायां सामा-
नाधिकरण्येन प्रमेयत्वावच्छिन्नस्य धूमवृत्तौ प्रतियोगितायां प्रमेयत्वधूमत्वोभ-
यावच्छिन्नस्य संसर्गमर्यादयापि ग्रहणं व्यवहारसिद्धञ्च, तथाविधबुद्ध्यारव्याव-
र्त्तकत्वग्रहस्य प्रतिबन्धकत्वम् । सत्तात्वावच्छेदेन गुणान्यत्वविशिष्टग्रहणस्यापि
सत्तानिष्ठप्रतियोगितायां गुणान्यत्ववैशिष्ट्यावच्छिन्नत्वग्रहं प्रति विरोधित्वमेव,
गुणान्यसत्ता नास्तीति प्रतीतौ गुणान्यत्वावच्छिन्नसमवायसम्बन्धावच्छिन्नायां
प्रतियोगितायां शुद्धसत्तात्वावच्छिन्नत्वमेव विषयः गुणान्यत्वन्तु प्रतियोगि-
विशेषणमात्रमितिप्रतिपादितप्रायं प्राक् ।

किञ्च वह्नित्वावच्छेदेन दाहकत्वनिर्णयस्य वह्नित्ववत्तया गृह्यते धमि-
णि दाहकत्वाभावबुद्धिं प्रति वह्निमत्तया निर्णीते दाहकवह्निसामान्याभावबुद्धिं प्रत्य-
पि विरोधित्वम्, तदवच्छेदकधर्मविशिष्टवैशिष्ट्यबुद्धेस्तद्विशिष्टतदभावबुद्धिवि-
रोधित्वात्, नहि रजतत्वावच्छेदेन द्रव्यत्वनिर्णये रजतवति धमिणि द्रव्याभावो
द्रव्यरजताभावो वा गृह्यते । न च सत्तात्वावच्छेदेन गुणान्यत्ववैशिष्ट्यग्रहे गुणे
सत्तावैशिष्ट्यग्रहे च गुणे गुणान्यसत्ता नास्तीति प्रतीतिरनुपपन्नैवेति वाच्यम्, वि-
शेषणतासंसर्गभेदेन प्रतिबन्धप्रतिबन्धकभावभेदध्रौव्ये सामानाधिकरण्यघटित-
सामानाधिकरण्यसम्बन्धावच्छिन्ना या गुणान्यत्वनिष्ठावच्छेदकतातन्निरूपि-
तसत्तात्वनिष्ठाप्रतियोगितावच्छेदकत्वावगाहिन्यां सामानाधिकरण्यसंसर्गा-
वच्छिन्नगुणान्यत्वविशिष्टावच्छेदकतानिरूपितासत्तात्वावच्छिन्नप्रतियोगित्वाव -

१ ज्ञानादेरूपयोगः । ख० । पाठः । २ निर्णीते च वह्नित्वावच्छेदेन पर्वतो वह्निमानित्यनु-
मितेरनन्तरम् । ख. पा. । ३ निश्चिते । ख. पा. । ४ तद । ख० पा० ।

गाहिन्यां वा गुणे गुणान्यसत्ता नास्तीति बुद्धौ सत्तावच्छेदेन गुणान्यत्वाधि
[१४ख] करणत्वावगाहिवुद्धिविशिष्टाया गुणः सत्तावानिति बुद्धेरेवविरोधित्वात् ।

ननु सत्तावच्छेदेन गुणान्यत्वसामानाधिकरण्यावगाहिवुद्धिवि-
शिष्टायाः , यत्र पुनराधारताघटितसामानाधिकरण्येन सत्तात्वनिष्ठप्रतियो-
गितावच्छेदकतायामवच्छेदकीभूय गुणान्यत्वं भासते तादृशबुद्धौ सत्तागुणान्ये-
वेति ग्रहसहकृतं गुणस्सन्नितिज्ञानं प्रतिबन्धकमेव, स्यादेतन् सत्यामपि वह्निर्दा-
हक एव वह्निमान् पर्वत इति बुद्धौ जायमाना दाहकवह्निमानितिसम्मानसीय-
विशिष्टवैशिष्ट्यबुद्धिस्संशयरूपा एव स्थान् दाहकत्वावच्छिन्नसंयोगसंसर्गाव-
च्छिन्नप्रतियोगिताकवह्निसामान्याभावस्यापरकोटितया भानसम्भवात् । दृश्यते
हि गुणान्यत्वावच्छिन्नसमवायसंसर्गेण शुद्धसत्तात्वे, ^२ न चावच्छिन्नां
प्रतियोगितामवगाहमानो गुणान्यत्वोपलक्षितसत्ताभावप्रत्ययः । न च ता-
दृशीं प्रतीतिं शुद्धसंयोगेन वह्निमत्तानुमितिः पूर्वोत्पन्ना प्रतिबद्धामर्हति, शुद्धसं-
योगसंसर्गकप्रतियोगिमत्ताबुद्धेर्विशिष्टसंयोगावच्छिन्नप्रतियोगिताकाभावबुद्ध्या -
वविरोधित्वात् । नन्वेवं शुद्धसंयोगसंसर्गेण दाहकवह्निविशिष्टबुद्धेर्विशिष्टसंयोग-
संसर्गावच्छिन्नप्रतियोगिकाभावावगाहित्वेऽपि न संशयत्वं कोटिद्वयप्रकारतायाः
परस्परावच्छिन्नप्रतिबन्धतानिरूपितप्रतिबन्धकतावच्छेदकत्वे सत्येव ज्ञानस्य
संशयत्वात्, अन्यथा धर्मितावच्छेदकसामानाधिकरण्यमात्रेण कोटिद्वयमव-
गाहमानस्य समुच्चयस्यापि संशयत्वापत्तेरिति चेन्न, पर्वतो दाहकवह्निमानिति वि-
शिष्टवैशिष्ट्यबुद्धेरपि दाहकत्वावच्छिन्नसंयोगसंसर्गेण वह्निप्रकारकत्वात् दाहको
वह्निरिति विशेषणतावच्छेदकप्रकारकनिर्णयस्य दाहकत्वावच्छिन्नवैशिष्ट्य-
संसर्गतानिरूपितवह्निप्रकारताबुद्धित्वमेव हि जन्यतावच्छेदकम्, अत एव
शरीयत्वावच्छिन्नप्रतियोगितया शृङ्गमभावविशेषणतयावगाहमानस्य व्यभि-
करणधर्मावच्छिन्नाभावप्रत्ययस्य शृङ्गं शरीयमिति निरवयवं विनाऽनुपपत्ति-
रिति मणिकृतः ।

एवञ्च पर्वते दाहकत्वावच्छिन्नसंयोगसंसर्गेण दाहकत्वविशिष्टवह्निस्तत्सं-
सर्गेण वह्निसामान्याभावश्च कोटितयाऽवगाहमानं ज्ञानं कथन्न संशयः स्यादिति
चेत्, मैवं वह्नितावच्छेदेन दाहकत्वप्रसूय दाहकत्वावच्छिन्नसंयोगसंसर्गाव-

[१५क] चिह्नन्तत्वावगाहिवुद्धौ विरोधित्वान्, शुद्धसंयोगस्यैव प्रतियोगिताव-
च्छेदकत्वसम्भवेन दाहकत्वावच्छिन्नत्वस्य बहिसंयोगाव्यावर्तकत्वात् । वस्तु-
तस्तु दाहकत्वावच्छिन्नसंयोगसम्बन्धावच्छिन्नप्रतियोगितासंसर्गणाभावे बहि-
सवगाहमानायां बुद्धेर्वह्निवसामानाधिकरण्यमात्रेण दाहकत्वावगाहित्वनिय-
मान्, अन्यादृश्यास्तादृशबुद्धेरप्रसिद्धत्वात् तत्सामग्र्यां वह्निवसामानाधिकर-
ण्यमात्रेण दाहकत्वनिश्चयो घटकः, प्रकृते तु वह्निव्यावच्छेदेन दाहकत्वनिश्च-
यस्यैव सत्त्वान्न तादृशाभावबुद्धिः ।

असकृदुपदर्शितञ्च धर्मितावच्छेदकसामानाधिकरण्यमात्रेण तदव-
च्छेदेन च निश्चयोर्वैधर्म्यम् । नतु वह्निर्दाहक एवेति ज्ञानस्य वह्निव्यापकदाहकत्व-
विशेषणताया संसर्गताया भानमेव शुद्धविशेषणताया अपि तथा भानं दुर्वारम्, असं-
सर्गाग्रहस्तत्वादिति सामानाधिकरण्यमात्रेणापि वह्नौ दाहकत्वनिश्चयो वर्तत एवे-
ति चेत् एवं सति पर्वतो दाहकवह्निमानिति मानसप्रत्ययोऽपि दाहकत्वावच्छिन्न-
संयोगेन संशयस्वरूपोऽपि संयोगेन निश्चयात्मकमेव स्यात्, एवं शरीरगौरवोप-
नीतमपि गुरुधर्मावृत्तित्वादिकमनुमितौ न विषयः, अनुमितौ व्यापकतावच्छेद-
कत्वेनागृहीतस्य वस्तुनो विधेयविशेषणत्वेन भानायोगान् । किन्तु तदुदीच्योमा-
नसज्ञाने, तथाहि यत्र जलाहरणकारणतावच्छेदकतानिरूपकत्वव्याप्यवत्ता ररा-
मर्शसमकालं कम्बुग्रीवादिमत्वे शरीरगौरवस्य घटत्वे तत्लाववप्रतिसंधानं तत्र
जलाहरणकारणत्ववच्छेदकतानिरूपकमित्येवानुमितिः ततः कम्बुग्रीवादिम-
त्ताव्यावृत्ताजलाहरणतावच्छेदकतेति मानसो निर्णयः तन्निर्णयसम्पादकतया
गौरवग्रहोपयोगः, तन्निश्चयं प्रति ग्राह्यसंशयस्य तत्सामग्र्या वाया प्रतिबन्धकता
तस्यां गौरवग्रहस्योत्तेजकत्वात् । भवतु वा अवच्छेदकतायां घटत्ववृत्तित्व-
ग्राहकसामग्रीसमाहृतत्वस्य कम्बुग्रीवादिमत्वगोचरगौरवग्रहस्य कम्बुग्रीवादि-
मत्ववृत्त्यवच्छेदकताबुद्धौ प्रतिबन्धकतागौरवग्रहेण प्रतिबद्धायां कम्बुग्रीवादिम-
त्वप्रकारतावच्छेदकत्वबुद्धौ विशेषणज्ञानासंसर्गाग्रहादिसामान्यसामग्रीवशा-
दवच्छेदकता न कम्बुग्रीवादिमत्ववृत्तिरित्यर्थो निश्चयः गौरवग्रहस्य प्रतिबन्धक-
तायां ताद्रूप्येणावच्छेदकताग्राहकत्ववत्प्रमाणमुत्तेजकं तेन दण्डत्वावच्छिन्ना-
यामेव कारणतायां दृढत्वावच्छिन्नत्वग्राहकानुमानादिसत्वे गुरुलघूभयावच्छिन्न-
कारणत्वानुमितावपि न क्षतिः । भवतु वा जन्यप्रत्यक्षत्वमेव गौरवग्रहप्रतिबन्धता-

वच्छेदकम्, अनुमानागमादिना गुरुधर्मावच्छिन्नकारणताग्रहस्तु जन्यप्रत्यक्षत्व-
जातो मानः, एतेन विशिष्टबुद्धित्वमोक्षरज्ञानसाधारणं न जन्यतावच्छेदकं जन्य-
त्वविशेषितन्तु प्रागभावध्वंसप्रतियोगित्वादिस्वरूपजन्यत्वभेदाद्बहुविधम्, बुद्धित्व-
मेव समवायिकालिकोभयसंसर्गेण जन्यतावच्छेदकमिति मतन्तु मात्रस्य कालो-
पाधितामते न संघटते इत्यादि दोषाणान्नावकाशः ।

ईश्वरबुद्धिव्यावृत्तायाः जन्यप्रत्यक्षत्वजातेरेव जन्यतावच्छेदकत्वात् ।
परोक्षबुद्धौ पदशक्तिव्याप्त्यादिताद्रूप्यग्रहावश्यम्भावेन गौरवसहस्रस्याकिञ्चि-
त्करत्वात् उपनीतस्य तत्र भानायोगात् । एवम् लाघववशादपि न लघुधर्मावच्छि-
न्नत्वादिकमनुमितिविषयः, परन्तु लाघवज्ञानेनोत्तेजितेऽवच्छेदकता घटत्ववृ-
त्तिर्निवेत्यादिसंशये प्रतिबद्धे वाऽवच्छेदकतायां घटत्वावृत्तित्वमाने मानसो घटत्ववृ-
त्त्यवच्छेदकतानिर्णयः घटत्वावृत्त्यवच्छेदकतेति जन्यप्रत्यक्षं प्रति घटत्वं लघ्विति
ग्रहस्य प्रतिबन्धकतायां [१६क] घटत्ववृत्त्यवच्छेदकताग्रहविरोधिनामभावोऽपि
निवेशात्, तेन सति व्यभिचारग्रहादौ लघुघटत्वादिवृत्तित्वाभावोऽवच्छेदकतायां
भासते, भासते च सत्यपि घटत्वे लाघवज्ञाने विरोधिसमये च परोक्षसामग्रीव-
शात्, एवमितरबाधोपनीतोऽपि नानुमितिगोचरः परन्तु सति तार्णवह्निबाध-
वह्नित्वाप्यवत्तापरामर्शोभयस्मिन् पर्वतो वह्निमानित्येवानुमितिः वस्तुतस्तु, ता-
र्णवह्न्यभावविशिष्टवह्निमति अतार्णवह्नेः परिशेषानुमानान्तरम्, अथवा तार्ण-
वह्निबाधविशिष्टस्य पर्वते वह्निमत्तया वह्नित्वाप्यवत्तया वा निर्णयस्यातार्णवह्न्य-
भावविशिष्टबुद्धौ विरोधित्वादर्थोदतार्णवह्निमत्तानिर्णयः, पर्वते महानस एव मता-
न्तरेऽप्यनुमितौ तार्णवह्निभेदस्य विशेषणत्वेन भानार्थं पूर्वं तत्त्वोपस्थितेरावस्यक-
त्वात्तार्णवह्निभिन्नवह्नेरनुपस्थितावप्यनुमितेरेव मानसस्यापि विशेष्यविशेषण-
न्यायेनैव सम्भवादित्याहुः ।

अत्र मिश्रानुसारिणः, इतरबाधनिर्णयस्य विशेष्यतावच्छेदकप्रका-
रकनिर्णयविधया विशिष्टवैशिष्ट्यबुद्धिविशेषे क्लृप्तकारणभावस्यानुमितिसाम-
ग्रीमध्यप्रवेशाभ्युपगमात्त्राणानुमितेरप्युपनीतवाधितेतरवस्त्ववगाहित्वे बाध-
काभावः नन्वितरबाधोपनीतस्य वस्तुनोऽनुमितौ भानस्वोकारे संशयात्मिकानु-

१. संसर्गः । ख० पा० । २. निश्चयः । ख० पा० । ३. निविशते । ख० पा० ।

४. विरोधिषु सत्सुः । ख० पा० । ५. वह्निमत्त्वालङ्घकं तार्णवह्नेः । ख. पा.

६. तदुपस्थितेः । ख० पा.

मितिप्रसङ्गः तथा हि यत्र वह्निव्याप्यवानभावव्याप्यवांश्च पर्वत इति समूहा-
लम्बनात्मकः परामर्शः स एव तार्ण्यभिन्नवह्नेस्तार्ण्यवह्न्यभावभिन्नाभाव-
स्य च बाधावगाही ततस्तार्ण्यवह्निमान् तार्ण्यवह्न्यभाववान् वा पर्वत इति संश-
यात्मिकानुमितिरर्थादुत्पद्यमाना केन वार्यते, नहि तत्र तार्ण्ये वह्निव्याप्यवत्ताया
वह्न्यभावतार्ण्यवह्न्यभावव्याप्यवत्ताया वा परामर्शो विद्यते, येन परस्परप्रतिब-
न्धेनैकतरस्याप्यनुमितिरूपयेत इति चेत् मैवं तादृशस्थले तार्ण्यवह्निमान् तद्
भाववांश्च पर्वत इति समूहालम्बनानुमितेरिष्टत्वात् । न च तस्यास्सं [१६ख]
शयत्वं संशयो हि धर्मितावच्छेदकावच्छेदेन एकतरकोटिमवश्यमवगाहते. तथा
च प्रकृते यदि पर्वतत्वावच्छेदेन तार्ण्यवह्निं तद्भावम्वाऽवगाहते तदा संशयत्वा-
न्तत्वेवम्, परन्तु शुद्धमेव वह्न्यभावं च तथा त्रिपयीकरोति पर्वतत्वावच्छेदेन
वह्निव्याप्यवत्ताया अभावव्याप्यवत्तायाश्च परामर्शस्य शुद्धवह्नित्वाभावत्वाव-
च्छिन्ने पर्वतत्वव्यापकतावगाहिन्यामेवानुमितौ जनकत्वात्, तार्ण्यवह्नितद्भाव-
त्वाद्यवच्छेदेन पर्वतत्वव्यापकतावगाहिन्यनुमितिस्तु पर्वतत्वाद्यवच्छेदेन -
तार्ण्यवह्न्यादि व्याप्यवत्तापरामर्शमपेक्ष्यते ।

न च तार्ण्यवह्नित्वादिभिन्नरूपेण पर्वतत्वव्यापकतामवगाहमानं ता-
र्ण्यवह्निविशिष्टज्ञानं पर्वतत्वावच्छेदेन तार्ण्यवह्निसंशयो भवितुमर्हति, प्रमेयत्वा-
दिना पर्वतत्वव्यापकतागोचरस्य तार्ण्यवह्नितद्भावसमुच्चयस्य संशयत्व-
प्रसङ्गात् पर्वतत्वावच्छेदेन तार्ण्यवह्निविशिष्टबुद्धित्वन्तु पर्वतत्वव्यापकतार्ण्य-
वह्निरूपितसंयोगसंसर्गेण तार्ण्यवह्निकारकबुद्धित्वन्न तु पर्वतत्वव्यापकेन
तार्ण्यवह्निकारकबुद्धित्वं संयोगस्य हि व्यापकत्वं यदि संयोगत्वादिना सामान्ये-
न तदाप्रकृतबुद्धेः प्रामाण्यप्रसंगः, यदि च तार्ण्यवह्निरूपितसंयोगत्वादिना तदा-
पि द्रव्यत्वावच्छेदेन रूपवत्ताबुद्धेः प्रामाण्यप्रसङ्गमित्यादिप्रपञ्चितमितरत्र, स्वी-
क्रियताम्वा पर्वते वह्निव्याप्यवत्तायास्तार्ण्येतरवह्न्यभावस्य च निर्णयः, तार्ण्यवह्न्य-
भाववान् पर्वत इति विशिष्टबुद्ध्यानुमितौ वा प्रतिबन्धकः, अत एव तार्ण्येतर
वह्न्यभाववान् वह्निव्याप्यवांश्च यः पर्वतः तत्समानकालीनत्वाद्यवच्छेदेन
तार्ण्यवह्न्यभावनिर्णये सति तादृशपर्वतसमानकालीनः पर्वत इत्यवच्छेदक-
धर्मदर्शनादेस्तार्ण्यवह्न्यभाववत् पर्वतबुद्धौ न प्रतिबन्धकतान्तरम् इतरबाधविशि-
ष्टपरामर्शस्यानुमितेर्वा तद्भावकोटिशङ्कानिवर्त्त (१७ क) कत्वावश्यकतया च न

१ परामर्शं प्रतिबन्धतयैव फलाभावोपपत्तेः, उपाध्यायमतेऽपि इतरबाधविशिष्टपरामर्शप्रयोज्य-
मानसे निश्चयत्वसम्पादनाय इतरबाधविशिष्टस्य । पा० ख ।

गौरवावकाशः एवमवश्यमभ्युपेयमनुमितौ गौरवग्रहोपनीतस्य गुरुधर्मभेदादे-
विषयत्वम्, तथाहि क्षितिः सकर्तृकाकार्यत्वारित्तिपरामर्शसमकालं द्वित्वविशेषा-
वच्छेदेन गौरवग्रहे सति तादृशद्वित्ववद्भेदः कर्तरि प्रतीयते, तच्चानुमानेन मन-
सैव वेत्यत्र परम्बिवादः, तादृशद्वित्वाभावश्च न मनसोपनेतुं शक्यते, कुत्रापि तद-
प्रतीतेरूपनायकज्ञानाभावात् कर्तृतदितरावृत्तित्वे सति लौकिककर्तृतदितरा-
वृत्तित्वोभयावृत्तियद्वित्वम् तस्य भगवदितरवस्तुमात्रवृत्तितया तदभावस्य
भगवदितराऽप्रसिद्धेः, घटादावचेतने हि घटपटादिवृत्तिचेतनावृत्तिजीवेषु
तु जीवद्वयवृत्तिभगवति वृत्तिद्वित्वं वर्तत इति भगवद्वैतसिद्धपूर्वन्न कुत्रापि
तादृशद्वित्ववद्भेदप्रसिद्धिः, अप्रसिद्धे च वस्तुनि लौकिकालौकिकसन्निकर्षविर-
हान्न मनसो व्यापारप्रसरः । न च पूर्वं यत्किञ्चिद्भेदोपस्थितौ भेदत्वसामान्यलक्ष-
णयोपतिष्ठमाने भेदे प्रतियोगितया तथा विधे द्वित्ववदाधेयतया च क्षितिक-
र्तृरूपनीतस्य मानसं विशिष्टं ज्ञानमनुमितौ द्वित्ववद्भेदभानोपगमेऽपि पूर्वानुप-
स्थितस्य विशेषणतया भानासम्भवादिति वाच्यम्, सामान्यलक्षणयोपतिष्ठमाने
वस्तुनिष्ठतन्त्रज्ञातवस्तूपनयायोगान्, अन्यथा प्रतियोगितासंसर्गावच्छिन्न-
द्वित्ववत् प्रकारतानिरूपितालौकिकमुख्यविशेष्यतया जन्यप्रत्यक्षे स्वप्रकारीभूत-
द्वित्ववत् प्रतियोगिकत्वसंसर्गेण ज्ञानस्य कारणतायां व्यभिचारप्रसङ्गान्, पूर्वं
प्रतियोगितया द्वित्ववद्विशिष्टबुद्ध्यभावात्, तस्मात् उपनीतवर्गविशेष्यतया
जन्यप्रत्यक्षे लौकिकसन्निकर्षज्ञानलक्षणान्यतरसहकारि न तु (१७ख) सामान्यल-
क्षणेत्येवमवश्यमभ्युपेयम् । इन्द्रियसन्निकृष्टशङ्कादौ स्वतन्त्रस्मृतपीतत्वादिभ्रम-
विशेष्यता तु लौकिको, वनगमनादिप्रकारतानिरूपितविशेष्यता तु ज्ञानोपनीते
रामादौ न मुख्या किन्तु ज्ञानपारतन्त्र्येणोत्प्रेक्षया वनगामिनं रामं जानामी-
त्याकारिकाया एव सर्वत्र स्वीकारात् । यदि च तद्विषयकज्ञानमेव सामान्य-

लक्षणा न तु तत्प्रकारकं तदापि क्षितिकर्तृविशेष्यकबुद्धौ प्रतिबन्धकत्वमिति
चेन्न, गौरवसहस्रे गृहीतेऽपि लौकिककर्तरि तादृशद्वित्वग्रहान्, सति द्वित्ववति
द्वित्वाभाववति चोभयत्र गौरवग्रहे सत्याम्बा तदुभयबुभुत्सायाम्बा क्षितिकर्तर्यपि
कथितद्वित्वसंशयोत्पादाच्च तत्तदुत्तेजकाभावविशिष्टगौरवग्रहस्य प्रतिबन्ध-
कत्वापेक्षयातदितरत्र गौरवग्रहाभावसहकृतस्य तत्र गौरवग्रहस्य तद्भेदोप-
नायकतापक्ष एव साधीयान्, तथाहि तादृशस्य, द्वित्वविशेषावच्छेदेन गौरव-
ग्रहस्य कर्तृत्वावच्छिन्नविधेयत्वेनाभिन्ना वा या प्रकारता तन्निरूपिता या
उद्देश्यत्वभिन्नाया तदनवच्छिन्नाया द्वित्ववद्भेदविशेष्यतया विशिष्टानुमिति

१। कर्तरिद्वित्ववद्भेद इव द्वित्वमपि पूर्वोपनीतं मानसप्रत्यक्षे कुतो न विषय इति संशयस्या -
तादृशद्वित्वावच्छेदेन गौरवग्रहस्य तादृशद्वित्वप्रकारक इति ख० पु० अधिकः पाठः ।

प्रति कारणत्वं भवति च नित्युद्देश्यतानिरूपितकर्तृविशेषतया सार्द्धमव-
च्छिन्ना भिन्ना वा कर्तुः प्रकारतातन्निरूपितसंसर्गद्वयसंयोगविशेषणतायां च
संयोगसंसर्गतया चित्तेर्विशेषणतासंसर्गतया द्वित्ववद्देदस्य विशिष्टत्वनिरू-
प्यते द्वित्ववद्देदपक्षककर्तृनुमाने च कर्तृप्रकारतानिरूपितासत्यपि द्वित्ववद्दे-
विशेष्यताभवत्युद्देश्यतया सार्द्धमवच्छिन्नाभिन्ना वेत्यतो न तत्र व्यभिचारः ।

अत एव द्वित्ववद्देदस्य पूर्वाप्रसिद्धस्य प्रकारतया भानसम्भवेऽपि न
विशिष्टवैशिष्ट्यानुपपत्तिः, एकत्र द्वयमितिन्यायेन नाप्यनित्येवाङ्गमनसेत्यादौ
विशिष्टवैशिष्ट्यबुद्ध्युपगमात्, यथा च दण्डीकुण्डलीत्यादौ पुरुषो नवेत्यादौ
वा भिन्नप्रकारताद्वय (१८क) निरूपितमेकं विशेष्यत्वं तथा प्रकृते विभिन्नविशेष्य-
ताद्वयनिरूपितमेकं कर्त्तरि प्रकारत्वमेकस्या एव कर्तृनिष्ठप्रकारतायाः सरः परि-
वाहन्यायेन संयोगविशेषणतोभयसंसर्गतानिरूपकत्वं ताभ्यां संसर्गताभ्यां प्रति
स्वविशेष्यद्वयनिरूपणं द्वित्ववद्दे संयोगेन कर्तृत्यसंसर्गाग्रहस्य तु कर्तृप्रकारता-
निरूपितसंयोगसंसर्गता नरूपितद्वित्ववद्देदविशेष्यताकत्वं प्रतिबध्यतावच्छेदकम्,
न तु संयोगसंसर्गावच्छिन्नकर्तृप्रकारतानिरूपितद्वित्ववद्देदविशेष्यताकत्वं सं-
योगिसमवायादिपरम्परासंसर्गेण कर्तृविशिष्टबुद्धेरपि प्रतिबध्यत्वप्रसङ्गात् ।

अत एव वह्निर्नास्तीत्यादौ वह्नौ समवायेन तदभावे स्वावच्छिन्नप्रतियोगिता-
कत्वेन संसर्गेणावच्छिन्नमेकमेव कारणत्वम्, न तु स्वातन्त्र्येण वह्निन्वेन वह्निर्ना-
स्तीत्यप्रतीतेः । यदि च चित्तो द्वित्ववत्कर्तृकत्ववाधे जायमानानुमितिरपि तुल्य-
युक्त्या पूर्वानुपस्थितं भेदं चित्तिविशेषणतापन्नकर्तृविशेष्यतया गृह्णाति तदा तादृश-
ज्ञानाव्यवहितोत्तरोत्पत्तिकत्वमेव तज्जन्यतावच्छेदकम् द्वयभिन्नोऽपि गुरुरिति गौर-
वग्रहस्यापि तद्विशिष्टान्यबुद्धौ प्रतिबन्धकत्वमिति तदभावस्य सहकारित्वमुपपद्यते,
नन्वेवमुपाध्यायमनेऽपि द्वयं गुरु [गुर्विति] बुद्धेस्तद्विशिष्टान्यबुद्धौ प्रतिबन्ध-
कत्वं द्वयान्योमि गुरुरित्युत्तेजकत्वेनाभिमतस्य ज्ञानस्यापि स्वाव्यवहितोत्तरबुद्धौ
कारणत्वम्, क्वचिद्वयवृत्तिगौरवग्रहेण घटिता कर्त्तरि द्वित्वविशिष्टबुद्धेस्सामग्रीतिसर्व-
मुपपद्यत इति चेत् उपपद्यताम् पुनरेतावता सर्वतान्त्रिकसिद्धमनुमानादावपि गौरव-
ग्रहोत्तरबाधादेस्सहकारित्वमपलपितुं शक्यते बलावलत्वाद्वाधकमिति प्राहुः ।

परे तु कुर्वद्रूपत्वजातौ कथं प्रमाणाभावः, अङ्कुरकारितया अव-
च्छेदकताप्रादुर्भावस्य प्रसिद्धजात्यवच्छिन्नत्वबाधेतरजातौ लाघवप्रहेण च सह
कृतस्यानुमानस्य सम्भवान् तत एव प्रसिद्ध जातीतरजात्यवच्छिन्नमङ्कुरकारि-
त्वमित्यभुमितिर्जायते इत्याक्षेपे कल्पनागौरवप्रसंगमतिहृतत्वादिति समाधानं
कल्पनागौरवत्वभिमते विधेये तन् विशेषणस्य बाध एव, तथा च प्रकृते जातित्वा-
वच्छेदेन प्रसिद्धजातिभिन्नत्वाभावः प्रसिद्धजातिभिन्नत्वावच्छेदेन जातित्वा-
भावो वा कल्पनागौरवम्, तन्निर्णय एव विशेषदर्शनविधया प्रसिद्धतरजाति-
सिद्धविरोधी न सन्देहो मानाभावान्, कल्पनावच्छेदप्रसङ्गाच्च ।

एवं प्रसिद्धा एव जातय इत्यनिर्णयतत्सन्देहे च कुर्वद्रूपत्वसिद्धि-
प्रसंगः, सामान्यादेः प्रसिद्धबीजत्वादिजात्यवच्छिन्नसम्भावदितरबाधाभावान्
प्रसिद्धजातिभिन्नजातिसाधकभावादेव तदसिद्ध्युपपत्तोः । यऽप्रसिद्धबीजत्वादे-
रसामर्थ्यावच्छेदकत्वे समर्थस्य क्षेपानुपपत्त्यादिप्रतिसन्धानवशान् बीजत्वादेः
सामर्थ्यानवच्छेदकमवधारयति सङ्कुर्वद्रूपत्वमपि प्रसिद्धजातिभिन्नजातित्वेना-
नुमानोत, एतदेवं कल्पनागौरवनामपदार्थानामियत्तावधारणम्, ग्राह्याभावा-
वगाहित्वादेव सिद्धिविशेषे प्रतिबन्धक एव । शूद्रादेरध्ययननिषेधे न विद्यायां
त्रैवर्णिकमात्रवृत्तित्वेऽवधारितेऽपि बोधसु रथकार आदधीत, निषादस्थपतिं य-
जेत् इत्यादि विधिना रथकारपद रूढ्या निषादस्थपतिपदप्रयोगे न चोपस्थिति-
कारणे य माहिष्यपुत्रो निषादाभिन्नस्थपतौ बाधेन यजनादिकर्तृत्वागमो निरा-
बाधः । विद्यात्रैवर्णिकस्यैवेत्यवधारणस्याधानं त्रैवर्णिकभिन्नस्येति बुद्धावविरो-
धित्वान्, तदनन्तरमाधानयजनादिना लिङ्गेन रथकारनिषादयोर्विद्यासिद्धि-
रपि त्रैवर्णिकवृत्तिविद्यायाः तदितरत्र बाधवशात्तद्विन्नामेवविद्यां विषयीकरोति ।
न च तत्र विद्यात्रैवर्णिकस्यैवेत्यवधारणम्, विरोधितस्याभामस्यज्ञानानास्कन्दित-
त्वेनासत्कल्पत्वान्, विद्याव्याप्याधानतद्विशेष्यकत्वेन हेतुना त्रैवर्णिकभिन्ने विद्या-
विरह (१६क) निर्णयस्याप्रामाण्यानुमानान् ।

शङ्कत्ववद्विशेष्यकत्वेन पीतत्वभ्रमस्य । न च विद्याविरहवद्विशेष्यक-
त्वेन त्रैवर्णिकेतरस्मिन्नाधानादिमत्ताज्ञानस्य भ्रमत्वानुमानान्न ततो विद्यानुमितिः
स्यादिति वाच्यम् । वेदतात्पर्यविषयवाक्यार्थबुद्धित्वावच्छेदेन भ्रमत्वाभावाति-
र्णयाव्यावर्तकधर्मदर्शनसत्त्वेन रथकारादावादिमत्तावधौ भ्रमत्वानुमानस्य बा-
धित्वान् । तादृशञ्च तात्पर्यविषयत्वं त्रैवर्णिकभिन्नत्वावच्छेदेन विद्यासामान्य-

विरहवत्तावुद्धौ नास्ति, किन्तु निषादरथकारादिवृत्तितत्तद्विद्याविरहवत्तावुद्धौ, अत एव शूद्रान्तरस्याधानाद्यपवादिकायामपि विद्यायान्निवारणार्थं रथकारादेरपि विद्यान्तरेऽधिकार इत्यादिकं योगारुढिर्वलो यसीवाक्यात् श्रुतिः श्रेयसी, कर्मधारयात् तत्पुरुषो जघन्य इत्यादि वाक्यपरिशोधकमीमांसासंस्तुतैः न्यायैरवधारणीयमित्यादिकं पदवाच्यरत्नाकरे प्रपञ्चितमस्माभिर्भिर्यद्वात्रैवणिकभिन्नो विद्याविरहो वा नित्यैकमपरञ्च ह्यसाधनवानिति ज्ञानमनयोऽयतरपक्षः बाध्यत्वं साध्यं तच्च व्यधि हरणप्रकारावच्छिन्नविषयताकत्वम्, स्वनिरूपकत्वस्याश्रयाधिकरणवृत्तिरभयसंसर्गेण प्रकारतावद्विविशेष्यताकत्वेन प्रतिस्वमवच्छिन्नाया प्रतिवध्यतानिरूपकप्रतिबन्धकतावच्छेदकविषयता निरूपकत्वमिति यावत् ।

इत्येवं पक्षतावच्छेदकसामानाधिकरण्यमात्रेणानिर्धारितविशेषस्य भ्रमत्वस्यानुमाने पक्षयोरेकतरव्यावृत्तिकामीमांसा भवति चाधानबुद्धेः प्रमात्वे तत्र विद्याविरहबुद्धेर्यापकाभावदर्शनविधया विरोधित्वं तस्या यथाभ्यन्तु तत्राधानादिमत्तावुद्धेः प्रतियोगिव्याप्यदर्शनविधया विरोधित्वमिष्यविशेषेण तदन्यतरस्वसामानाधिकरण्येन हेतुमत्तानिर्णयः तत्रानुमाने च मीमांसापरिशोधितन्यायेनाधानवत्तावुद्धौभ्रमत्वाभावो निर्णीते तदितरत्वमपि पक्षविशेषणतया भासते इति तदितरनिरूपकत्वान्य (१६ख) तत्तावच्छेदेन वद्व्यतः अनुमि याविद्याविरहबुद्धिरसत्कल्पेति निरावाया । रथकारादौ विद्याविशेषानुमितिरित्याधिकमुपरिष्ठात् एतादृशस्थल एव फलमुखं गौरवं न दोष इति प्रवादः । यत्र पूर्वोक्तस्य बाधबुद्ध्यादिस्वरूपस्य गौरवस्य मीमांसादिसहकृतेन मानान्तरेण भ्रमत्वग्रहः । यत् पुनः दीधितिकारैः स्मरणान्तरमनन्तसंस्कारकल्पनागौरवं फलमुखत्वाददोष इत्यभिप्रायेण संस्कारस्मरणादावसन्दिग्ध्यव्यभिचारकेन ज्ञानत्वेनैव कारणत्वं नत्वनुभवत्वेन सन्दिग्ध्यव्यभिचारत्वादित्युक्तं तन् विनश्यम् । ज्ञानत्वस्य संस्कारजनकतावच्छेदकत्वे बाधकसम्भवात् । तथाहि स्मरणोत्तरद्वितीयतृतीयक्षणे अवच्छिन्नात्मसंस्कारोत्पत्तितदभावान्यतरवान् सत्तादित्यनुमाने प्रसिद्धिसंस्कारोत्पत्तिबाधसंस्कारोत्पत्तयः प्रसिद्धा एवेति गौरवप्रतिसन्धानप्रसिद्धेतरसंस्कारोत्पत्तिसिद्धौ प्रतिलुद्धीयां क्लृप्तत्वलाघवशान् क्लृप्तसंस्कारोत्पत्तीतरतदभावाभिन्ननिरुक्तान्यतरवानित्यनुमित्या मानसविशेषेण बाधितविषयीकृतसत्तत्तणावच्छिन्नतदात्मनि संस्कारोत्पत्त्यभावस्तदव्यवहितपूर्वक्षणावच्छिन्नतदात्मनि यकिञ्चित्कारणावच्छेदकसमावच्छिन्नाभावप्रयोज्य इत्यनेन सिद्धेस्तथाविधकारणतावच्छेदकं ज्ञानत्वादिभेदो बाधादेव न भासतेऽनु-

भवत्वान्यजातिषु अन्वयतो व्यतिरेकतो वा व्यभिचारप्रयोजकत्वमुपाधिषु शरीर-
गौरवं प्रति संहितमित्यनुभवत्वावच्छिन्नैव संस्कारकारणता सिद्धयति । यथा
च सकृदनुभूतस्मरणोत्तरस्मरण (१६क) प्रसङ्गो न भवति तथा सिद्धान्ततत्त्वे-
विवेचितमस्माभिः ।

नन्वेवमसन्निकृष्टातीन्द्रियलिङ्गकानुमितिप्राकालावच्छिन्नात्मनि विशि-
ष्टज्ञानतदभावान्यतरसाधकानुमानैत प्रसिद्धविशिष्टज्ञानबाधतदन्यकल्पना -
गौरवसहकारात्प्रसिद्धविशिष्टज्ञानस्य तदभावभिन्ननिरुक्तान्यतरत्रसिद्धेर्व्यभि-
चारनिर्णयवशान् विशिष्टज्ञानत्वेन कारणत्वम्भासैत्सीत् किन्त्वगत्या गुरुणापि
ज्ञानद्वयेनेति चेत्, एवं सति ज्ञानद्वयतदभावसाधकेनानुमानेनानुमित्यव्यवहित-

पूर्वक्षणावच्छेदेनात्मनि ज्ञानद्वयाभावोपि सिद्ध इति तत्रापि कथं कारणताग्रहः,
न ह्यनुमितिजनकज्ञानद्वयस्यानु व्यवसायो येन तत् प्रामाण्यं स्यात् ।

अथ स्वप्रकाशसाक्षिकमेव ज्ञानद्वयं गौरवसहस्रेणपि न तदभावः ।
सिद्धयति, गौरवं हि पाक्षिकप्राप्तौ विनिगमकम्, न तु ताद्रूप्येण प्रमाणसिद्धस्याप-
वादकमिति चेत् सिद्धमेव तर्हि स्वप्रकाशं विशिष्टज्ञानम् । ननु नास्ति स्वप्रकाशता
पक्षः किन्तु मुक्तिसुषुप्तिविरहिण्यात्मनि योग्यविशेषगुणः कश्चिदवश्यं सिद्धः तत्र
ग्रहणस्मरणात्मकज्ञानद्वयत्वमेव कदाचित्स्यादितिसन्देहो विद्यते प्रसिद्धज्ञान -
द्वयभिन्नं ज्ञानद्वयन्नास्तीति गौरवावधारणम् । न च गौरवसन्देहेनेतरकोटिपरिशेषः
कल्पनोच्छेदप्रसङ्गादिति चेत्, नास्ति तर्हि एतावन्त्येवविशिष्टज्ञानानीत्यपि कल्पना-
गौरवनिर्णयः, तदा तदात्मनि विशिष्टज्ञानाभ्युपगमेऽपि गुणान्तरमन्तव्यमिति
कल्पनालाघवानवकाशात् विशिष्टज्ञानवादिभिर्गुणान्तरन्न मन्तव्यमिति सा -
म्यात् । नहि योग्यगुणयोः योगपक्षसम्भवः, असन्निक्ृष्टातीन्द्रियलिङ्गकानु-
मानपि व्याप्यपक्षधर्माभावबुद्धौकारणबाधः पुनराकाङ्क्षे विस्तारान्न निरस्तः,
संस्कारे द्वयमेव (२० ख) विशेषो यदसुषुप्तस्य जीविनो योग्यविशेषगुणोत्पत्तिनि-
यमो गुणान्तरोत्पत्त्याऽवश्यमुपपाद्य इति स्मरणोत्पत्त्यनन्तरं संस्कारोत्पत्तिक-
ल्पनमप्रामाणिकमेव । यदि च बह्विव्याप्यं यद्वह्विव्याप्यधूमकालीनं धूमवत्पर्वत-
सामानाधिकरणं शिखरं तद्वान् पर्वत इति विशिष्टज्ञानस्यानुमितिकारणतायां सर्वा-
भ्युपेताश्रमवच्छेदकं कल्प्यमानंनिरुक्तविशिष्टज्ञानत्वस्य शरीरगौरवेणैतरबाधा-
मुपस्थितनानाज्ञानत्वपर्वतज्ञानत्वादीनामतिप्रसञ्जकत्वेन तत्सर्वं व्युदस्य लघु-
तरमनतिप्रसञ्जकवह्विव्याप्यधूमवत् पर्वतज्ञानोभयत्वं तदुभयपरस्परवैशि-
ष्ट्यं वा व्यवतिष्ठते ।

भवतु वा वह्नियप्यधूमज्ञान धूमवत् पर्वतज्ञानयोः प्रत्येकमेव धूम-
लिङ्गकानुमितिजनकत्वमभ्युपेयताञ्च परस्परसहकारिणोरेकत्र सामग्र्यामभि-
निवेशः । एवञ्च वह्नियप्यधूमवान् पर्वत इति विशिष्टज्ञानवृत्तिरपि
धूमलिङ्गकानुमितिकारणताया अवच्छेदकतानिरूपकत्वानुमानेनापि क्लृप्ता
ज्ञानद्वयत्वादिवृत्तिर्निरूपावच्छेदकतैव विषयीक्रियते, नतु सर्वाप्रसिद्धा विशिष्ट-
ज्ञानत्वादिवृत्तिरवच्छेदकता क्लृप्ता एवेति गौरवग्रहसत्त्वादिति विभाव्यते तदा
विजयन्तां प्राभाकराः किमत्र कुमं इति प्राहुरिति संक्षेपः ॥ लेखकस्य शुभम् ॥

इति महामहोपाध्याय

श्रीगोमुलनाथोपाध्याय


विरचितं लाघवगौरवरहस्यं समाप्तम् ।

सम्पूर्णोऽयं ग्रन्थः ।

शाके १७४७ मार्गे शुक्लाष्टम्यां शनौ कनकपुरवासिना लिखितमिदं

श्री लेखनाथेन

स्वार्थम् ॥ शुभमस्तु ॥



सिद्धिप्रतिबन्धकतारहस्यम् ।

ॐ नमो गणेशाय ।

ननु सिद्धेः प्रतिबन्धकत्वेमानाभावः , न चानुमित्यन्तरापत्तिः , द्वि-
तीयानुमिताविष्टापत्तेः , उत्तरकालेपरामर्शाभावात् । न च लिङ्गोपधानात्तत्स-
म्भवतदनभ्युपगमात् । न च वह्निव्याप्यधूमवत्वमेव यत्र पक्षतावच्छेदकतंत्रानु-
मित्यापत्तिः , पक्षतावच्छेदकस्यानुमितौ विषयत्वेपि पक्षतावच्छेदकनिरूपितस-
म्बन्धस्य हेतावभानात् पक्षतावच्छेदकलिङ्गितज्ञानस्यानुमितावहेतुत्वात् ।

अत्र केचित् , एवं सति संशयोत्तर प्रत्यक्षानुव्यवसायो न स्यात् , अनु-
मितिसामग्रीसत्त्वात् , सिद्धेः प्रतिबन्धकत्वे तु प्रत्ययत्वान्नानुमितिसामग्री भवत्य-
नुव्यवसायः ।

न चानुमित्यन्तरमनुव्यवसायस्स्यात् , तदानीं परामर्शाभावा देवा-
नुमितिसामग्र्यभावादिति वाच्यम् । प्रत्यक्षे विषयस्य कार्यं स ह भावेनैव कार्यजन-
कत्वात् अनुव्यवसायाभावे तादृश प्रत्यक्षेमानाभावेन समानविधये प्रत्यक्षसामग्र्या
बलवत्त्वमित्यपि भज्यत इति ।

न च तथा सत्यपि , प्रत्यक्षमेव कुतो न भवतीति वाच्यम् , इन्द्रियस-
न्निकर्षा दिविच्छेदेन सामग्र्यभावात् , न चानुव्यवसाये इच्छासहकरात् तथा स-
त्यपितदिच्छासामग्र्यभावस्य प्रतिबन्धकत्वरूपनापत्तेरिति तत्तुच्छम् । कि-
मत्रापाद्यते व्यवसायान्तर मनुव्यवसायो भवति तत्रस्या दिति वानैतत्सम्भवः ,
यत्र कालेयत्रागमण्यधीर्वातत्सामग्रीवा पक्षतावच्छेदकावच्छेदेन हेत्वभावज्ञानं-
वातत्रानुमितिसामग्र्यभावादिति दिक् ।

वयन्तु वह्निव्याप्यवत्त्वं पक्षतावच्छेदकं वह्निरेव साध्यः स एव च हितः (१)
तत्र पक्षतावच्छेदकावच्छेदेन व्याप्यवत्वभानात् तदवच्छेदेन साध्यज्ञानस्यैव हेतु-
ज्ञानरूपत्वात् सिद्धेः सिद्धेरप्रतिबन्धकत्वादनन्यापत्तिरिति त्रुमः । केचित् तत्र
वह्निव्याप्यवान् तद्व्याप्य वानित्यादिक्रमेण तद्व्याप्य सहस्रावगादिसमूहाल-
म्बनानेकपरामर्शः तत्र सिद्धेरप्रतिबन्धकत्वे च वह्निविधेयकानुमिति धारापत्तिरि-
त्याहुः । समाप्तमिदं सिद्धिप्रतिबन्धकतारहस्यमिति शुभम् ॥

१ अनुमित्यन्तरापत्तिः = एकानुमित्यन्तरमगारानुमित्यापत्तिः । २ तत्सम्भवः = परामर्श
सम्भवः । ३ तत् = लिङ्गीपधानम् ।

शुद्धिपत्रम्

उपोद्धाते

अशुद्धम्	शुद्धम्	पृष्ठे	पङ्क्तौ
खण्डा	खण्डा	१	१
गोस्व	गोस्वा	"	१७
षट्	षट्	"	२१
व्यप्य	व्याप्य	२	३
पुरस्सरं	पुरस्सरं	"	६
कर्त्तुः	कर्त्तुः	"	१२
कर्त्ता	कर्त्तारः	३	७
दान	दान	"	१२
यारि	परि	"	२०
स्य	रहस्य	"	२७
राब	राज	४	१२
मिच्छया	मिथ्या	"	१८
मांस	मास	"	२२
षट्	षट्	५	१०

आचार्यमतरहस्ये

लिङ्गका	लिङ्गकवहथ	१	७
लोकलिङ्गक	लोकादिलिङ्गक	२	४
धमि	धर्मि	"	८
बुद्धीनां वह्निमद्मे दवहयभावा-	बुद्धिजन्या	३	२
वगाहिजन्या			
त्तना	नाना	"	६
वच्छि	वच्छिन्न	"	२६
स्वस्य	त्वस्य	"	२८

अशुद्धम्	शुद्धम्	पृष्ठे	पङ्क्तौ
सहकृतपरा	सहकृतधूमपरा	३	३०
सत्वेधूम	सत्त्वे वह्निय्याप्यधूम	४	६
चारित	चरित	"	१०
प्रसङ्गः	प्रसङ्गात्	"	१७
तावच्छे	तातद्वच्छे	"	२०
हेतुत्वे	हेतुत्वे	५	२
पर्वता	पर्वतत्वा	५	६२
धम	धर्मे	"	६२
विशिष्ट	विशिष्ट	"	७३
व्यभि	व्यभि	"	२६
दर्शित	दर्शित	६	३
पवत	पर्वत	"	४
पवतो	पर्वतो	"	६
पवतो	पर्वतो	"	१२
अत्रा	अत्र	६	१५
वह्नित्व	वह्नित्व	"	१६
वह्न	वह्नि	"	१६
व्याप्य	व्याप्य	"	२१
गाहिना	गाहि	७	५
काच्छेदेन	कावच्छेदेन	"	१३
विधेयां	विधेयांशे	"	१८
विरहात् । वस्तुतस्तु	विरहात्, अथ तादृशस्थल- मताविशेष इति चेत् किं तेन वस्तुतस्तु	८	१५-१६
सामगत्या	अनुमित्यादिसामग्र्याः	"	१७-१८
क्लृप्त	क्लृप्त	६	६
च्छेद	च्छेदक	"	१०
धर्माच्छिन्न	धर्मावच्छिन्न	६	१७
निर्णयं	निर्णयं	६	२६

अशुद्धम्	शुद्धम्	पृष्ठे	पङ्क्तौ
विच्छन्न	चिच्छन्न	१०	६
विशेष्य	विशेष्य	११	१६
व्यता	व्यताक	,,	२०
काय	कार्य	,,	२३
धम	धूम	,,	२८
वावच्छिन्नं	त्वावच्छिन्नं	,,	२६
वच्छिन्न	वच्छिन्नं	१२	२
हेतुत्व	हेतुत्वं	,,	३
मशस्य	मर्शस्य	,,	४
धमि	धमि	,,	४
पूर्व	पूर्व	,,	८
वच्छिन्न	वच्छिन्न	,,	१५
व्यमि	व्यभि	,,	१८
रिक्तत्वेन	रिक्तेन	,,	१६
काश्चि	कश्चि	१३	२
द्यभय	द्यभय	,,	१२
धमि	धमि	,,	१२
वोध	वोध	,,	१६
धमि	धमि	,,	१६
माना	माना	,,	२७
व्यमि	व्यभि	,,	२६
व्यमि	व्यभि	१४	४
लाघ	लाघ	,,	८
निश्चयत्वा	निश्चयविशिष्टत्वा	,,	१६
दशायां	दशायां	१५	१८
व्याप्या	व्याप्य	,,	१८
व्यमि	व्यभि	१६	८
जन्यता	कस्य जन्यता	,,	१५

अशुद्धम्	शुद्धम्	पृष्ठे	पक्वतो
सामग्र्य	सामग्र्य	१६	१६
पर्वती	वह्न्याप्यधूमवान् पर्वतो	१७	२८
निश्चयत्वा	प्रकृतनिश्चयत्वा	१७	५
वद्वत्ति	वद्वत्ति	१७	८
हेतुना	हेतुत्वा	१७	१६
व्याप्यो	व्याप्यधूमो	१८	२५
पर्वतो वह्न्याप्यधूमवान् पर्वतो	पर्वतो वह्नि	२०	३
मश	मर्श	२०	६
पवत	पर्वत	२०	६
पवत	पर्वत	२०	८
पवत	पर्वत	२०	१८
स्वीकार	स्वीकारे	२१	७
धर्मान्नो	धर्मावच्छिन्नो	२१	७
वका	वच्छेदका	२१	१६
व्यवे	व्यव	२१	१७
याथा	यथा	२२	१४
मिद्य	भिद्य	२२	२२
विशेष्य	विशेष्य	२३	१
जन्यता प्रकार	जन्यतत्तत्प्रकार	२३	१४
ततः	यतः	२५	५
भावः	भावः	२५	२१
प्रत्यक्षे	प्रत्यक्षे	२७	४
प्रत्यक्षा	प्रत्यक्षा	२७	६
वह्य	वह्न्याप्या	२७	२८
<u>नव्यमतरहस्ये</u>			
नव्यति	प्रति	२८	१४
सामा	समा	३०	३
भावा	भाव	३१	२

अशुद्धम्	शुद्धम्	पृष्ठे	पक्वतौ
दवा	द्रव्य	३२	८
भाव वृत्ति	भाववदवृत्ति	३३	१
व्याप्ति	व्याप्ति	३३	१०
नश्च	निश्च	३४	१८
व्याप्यत्वा	व्याप्यधूमत्वा	,,	२२
दर्शित	दर्शित	३७	१०
पवत्त	पर्वत्त	,,	१०
हि	वहि	,,	१४
दुर्वच	दुर्वच	३८	१
क्वचि	केचि	,,	२१
ज्ञानी	ज्ञानी	३९	४
संसर्गा	संसर्गा	४१	३
वाध	वाधादि	,,	५
तन्मते	तन्मतं	४२	२५
मते	मतं	४२	२५
हेतुत	हेतुता	४३	१
वच्छेदक	वच्छेदकतावच्छेदक	४३	१४
योगता	योगिता	४४	४
ल्लिङ्गक	ल्लिङ्गके	४५	११
मश	मर्श	४६	१
व्याप्या	व्याप्यां	,,	१
ज्ञानत्वे	ज्ञानसत्वे	,,	८
यत्रन	यत्र	,,	१८
स्तदनु	स्तत्र तदनु	४७	२
दर्शित	दर्शितोभय	४९	१२
स्वात्	स्यात्	,,	१४
नव	नाव	५०	३
कार	प्रकार	,,	१७

अशुद्धम्	शुद्धम्	पृष्ठे	पङ्क्तौ
परामर्श	द्वितीयपरामर्श	५३	५
मेदा	भेदा	॥	१३
त्वा	स्वा	५४	७
स्वावच्छिन्न	तथाविधस्वावच्छिन्न	॥	६
भाव	भाव	५५	१
धूमलिङ्गक	धूमलिङ्गालोकलिङ्गक	॥	८
सित	स्तित	५७	१७
तर्वि	तर्हि	५८	१८
णां	णं	६०	६
कस्या	न कस्या	६१	६
अनुमिति	अनुमितिसामग्री	६३	२
नक्षति	क्षति	६४	३
काय	कार्य	॥	४
भावेन	भावेन	॥	६
धिकरण	धिकय	॥	१०
त्वेऽमि	त्वेऽनुमि	६५	१०

ज्ञानद्वयकारणताविचारे

वच्छिन्नव्याप्ति	वच्छिन्नविशेष्यकव्याप्ति	६७	१०
धर्मी	धर्म	६८	११
भूत	भूत	॥	१४
व्याह्यं	व्याप्त्यं	७०	१३
पक्ष	तत्र पक्ष	७१	१५
अस्माकन्तु	अस्माकन्तु तत्र	७२	४
क्रियते	क्रियेत	७३	१
तत्रापि	तत्रापत्ति	॥	१३
सत्, वह्नि	सत्, तथा हि	७४	१
स्वन	स्वनि	॥	२१
अस्ये	अस्त्वे	८०	३

प्रतियोगिज्ञानकारण ताविचारे ।

अशुद्धम्	शुद्धम्	पृष्ठे	पङ्क्तौ
प्रमेयत्वस्य	प्रमेयस्य	८२	२०
त्वानि	त्वादोनि	८५	६
हेतु	हेतुः	"	१२
नायात्	नायातु	"	१२
तत्त्वभावात्	तत्त्वरूपनिरवच्छिन्नत्वाभावात्	८६	१
स्थले	स्थले	८६	३
निर्विकल्पकतत्वात्	निर्विकल्पकस्यार्था- यातत्वात्	८७	१७
तद्भ्रम	तद्भ्रम	८८	२
व्यप्यादि	व्याप्त्या	८८	१८
स्वीकारात्, तथा च	स्वीकारात्, यदि चानुगत- भ्रमत्वनिरुक्तावाग्रहस्तदा सम्बन्धावच्छिन्नाभाववद्वय- धिकरणसंसर्गताकोऽप्यभावः स्वीक्रियतामविरोधात् तथा च	८९	६
योग	योगा	८९	६
तत्कन्धानं	तत्कज्ञानं	"	१६
पश्यत	पाद्यत	९२	१६
विषय	विषयतया	९२	२४
योगि	योगित्व	९३	१७
सम्भूय	सम्भूय घटो नास्तीति	९४	६
भावा	भाव	९४	६
त्वीय	स्वीया	९४	१६
च्छिन्न	च्छिन्ना	९५	६
धमि	धमिं	९७	५

लाघवगौरवरहस्ये

अशुद्धम्	शुद्धम्	पृष्ठे	पङ्क्तौ
अवनिपवन	प्रवहपवनवेगघटितोऽपि स्थल-	६८	१
	ति न यो जगदण्डपिण्डभार-		
	लघुगुरुतुलनातुलाप्रकाण्ड-		
	द्रुमगुणः स भवदगुणत्रयस्य ॥		
सस्वर्थं	संख्य,	”	३
बुद्धित्वं	बुद्धित्वं तत्प्रकारक	”	१३
	बुद्धित्वं वा		
वच्छेदक	वच्छेदकत्व	६६	२१
द्विती	द्वितीय	१००	२०
ग्रहणे	ग्रहणेन	”	२१
तद्वया	तद्वया	१०२	६
व्यभि	व्यभि	”	१६
मत्त्वत्वा	मत्वा	१०३	४
वह्नि	वह्नि	१०४	१०
अवच्छेद	तावच्छेद	१०५	११
माना	माना	”	२८
प्रत्येक	प्रत्येक	”	३०
विशिष्टशिष्ट	विशिष्टवैशि	१०६	१
वह	वह्नि	”	४
वज्ञा	वैज्ञा	”	५
वृत्तित्वं	वृत्तित्वं	”	१७
स्वरूप	रूप	”	१६
ताकि	ताकिं	”	२२
द्धमा	द्धर्मा	”	२६
रिता	रितायाः	”	२८
दिशे	विशे	१०७	६
बुद्धि	बुद्धि	”	२०
यागिता	योगिता	”	२२
वृत्ति	वृत्ति	१०८	११

अशुद्धम्	शुद्धम्	पृष्ठे	पङ्क्तौ
तायाभिन्न	तायाऽभिन्न	१८६	११
वत्ति	वृत्ति	"	१३
नरज	रज	"	१६
वत्ति	वृत्ति	"	२१
वत्ति	वृत्ति	"	२३
वत्ति	वृत्ति	"	२४
वत्ति	वृत्ति	"	२६
भावा	भावो	११०	१
कर्त्त	कर्त्तु	"	१०
नस्व	नस्व	"	१२
वत्ति	वृत्ति	"	२४
वत्ति	वृत्ति	"	"
वत्ति	वृत्ति	"	२६
वत्ति	वृत्ति	"	३०
मानो	मानेन	१११	१०
क्षेपे	क्षेप	"	११
द्रव्य	द्रव्ये	"	१५
वत्तावाः	वत्तायाः	"	१७
धरणिस्त्वा	धरणिभेदत्वा	११२	१८
स्माद्वया	स्माद्वपा	"	२६
तरवा	तरत्वा	११३	१५
वव	वचच	"	१६
क	क	"	२४
सत्वाव	सत्वात्त	"	३०
लाथ	लाघ	११३	१
सिद्ध	प्रसिद्ध	"	८
गाथ	गाह	"	१६
मानव	मानव्य	"	१६
प्रसिद्ध	प्रसिद्ध	११३	५

अशुद्धम्	शुद्धम्	पृष्ठे	पङ्क्तौ
तदृश	तादृश	११६	१८
नन्वेवं	नन्वेवं	"	२६
कत्वमपि	कत्वं	११७	६
पर्यव	पर्यव	"	७
कतु	कतु ^१	"	१४
न	नच	"	३०
वथा	तथा	"	"
यव	यत्	"	"
सीये	सीय	११८	१०
ज्ञान	ज्ञानं	१२०	३
ताया	तायां	"	५
त्वाद्य	त्यद्य	"	१२
आमा	आत्मा	"	१४
अन पत्या	अनायत्या	१२१	१८
व्यञ्ज	व्यञ्ज	"	२१
धभि	धर्मि	१२२	१६
बुद्धि	बुद्धि	"	१७
ननु	नतु	१२३	३
भानं	भानं	"	२६
धमि	धर्मि	१२४	८
वच्छेद	वच्छेद	"	"
सश	संश	"	२०
मात्रस्य	स्यन्दमात्रस्य	१२५	४
स्वा	स्वाप्य	"	७
निष्ण	निर्ण	"	१६
तत्त्वो	तदु	"	२०
नात्र	नात्रे	"	२५
ताण	घार्य	१२६	३

अशुद्धम्	शुद्धम्	पृष्ठे	पङ्क्तौ
अवग	मवगा -	१२६	१५
व्यापकेन	व्यापकेनसंयोगेन	"	१६
विशस्य	विशेव्य	१२८	३
विशेव्य द्वय	विशेव्यताद्वय	"	१२
नरु	निरु	"	१३
यऽ	य स्तु	१२६	११
वीर्षासु	वर्षासु	"	१६
स्थपति	स्थपति	"	"
जिवा	जवा	१३०	२
रक्षार्थ	नवारथ	"	"
योगा	योगात्	"	३
स्माभि	स्माभिः	"	४
जसा	जासा	"	६
भावो	भावे	"	१५
क्षय	क्षया	"	२४
सन्धान	सन्धानवशात्	"	२५
रुद्धी	रुद्धा	१३०	२६
न्मासै	न्मासै	१३१	८
सुपुति	सुपुति	"	१५
प्रसिद्ध	नतु प्रसिद्ध	"	१६
ज्ञाना	ज्ञानान	"	१६
मानपि	मानेपि	"	२२
राकारु	राकारेषु	"	"
साना	समा	"	२६
कतेन	कत्तेन	"	२८

सिद्धि प्रतिबन्धकतरहस्ये ।

त्यच्चे	प्रत्यच्चे	१३३	११
केचन	केचित्तु	..	२१

एवं कृतेऽपि संशोधने सदीयदृष्टिदोषेण यन्प्राप्त्य कार्यकारिणा
 मनवधानाच्च संजाता अशुद्धयः स्वतुद्वैयत्वं प्रथमं संशोध्यपठन्तु पाठयन्तु विद्वांसः
 इतिभूय : प्रार्थये ॥ इति शिवम् ।